

ЯРАДАНЫҢ ДИВАНЫ

/Үчүнжи новелла/

Магтымгулының яшлыгы мүндер-мүндер, сандык-сандык китапларың-диванларың ичинден гечди. Тамам ёначылар, мекдебиң мугаллымлары Магтымгулының дүшбилигине, үшүклилигине, үйтгешик зехинлилигине буйсанардылар, эмма йыл гечдигиче, олары хайсыдыр бир нәбелли горкам ховсала салып уграды. Айратынам, Аразгүл эже, Нуржахан эне гижеси-гүндизи багрыны ере берип, яссык ялы диванлары окап ятан Магтымгулыны «ылым ураймагындан» хедер эдип, чуңнур алада галдылар.

Гара багыр эне-дә, Аразгүл эже гөргүли Магтымгулының тахясына, телпегиниң ичине, донуның, көйнегиниң кибтиниң ичинден дога барыны дакып, гиже башужуна гурхан гоюп, отурса-турса баласыны гөзден-дилден, гөрнер-гөрүнмез бела-бетерлерден гораверсин дийип дога окаярды. Магтымгулы эжесиниң элеврәп йөрмесини ёкуш гөрийәрди, эмма ягшыдан-ямандан хич зат диймән йылгырып оңайярды.

Магтымгулы он-он бир яшындан парсча язылан диванлары парс, он үч яшындан арап дилинде язылан диванлары арап дилинде окаярды, ол диллере суvara болупды. Новайының, Нызамының түрки дилде язылан эсерлеринде оңа дүшнүксиз сөз, жүмле ёкды, себәби ол түрки ылмы дилинем билйәрди.

Магтымгулы диван ызына диван окаярды. Инди оңа оюн-томашаның-да, Нуржахан энәнің хезил гүррүңлериниң-де гызыгы ёкды. Ол реал дүнйәден дашлашып, диванлар дүнйәсине ымыклы аралашып, сөхбетдеши гадымы алымлар-айдыңлар, арыфлар-акылдарлар, равылар-шахырларды.

Улы ил мекдебе берен чагасыны окатжак болуп хеләкдир, эмма ёначылар небереси Магтымгулыны окатмажак болуп, хич болман, онуң окувының арасына вагт салжак болуп гара гөргә галярды. Магтымгулы гара даңдан укудан туруп, ювунып-ардынып намазыны окап билдиги китаба япышярды. Чай-чөрегинем китап

окап отырка иййәрди. Гүн догуп-догманка Аразгүл эже Абдылла, Мухамметсапа, Селим Магтымгулының огуллары Жанмәммеде, Жанэсене Магтымгула дынч бермеги табшырды. Олар Магтымгулыны янына алып, теблеханадакы атлара атланып, ат чапышып, ок-яй атышып, гүрзидир найза зыңышып гөвүн солпудан чыкярдылар. Агшамара-да бу эдәхет гайталанярды, эмма гүнүң галан дөври болса Магтымгулының пишеси китапды. Магтымгулы дәдесиниң өвредиши ялы, хер бир китабың манысыны ыхлас билен тирйәрди. Даналарың эсери болса гатлак-гатлак яглы-шекерли гатлама ялыдыр. Магтымгулы китабың ассарларының арасында ятан манысыны алмак билен чәкленмән, диваны язаның акылдарлар үчин букан пынхан манысыны агтарып окаярды. Ахырына саман-сыпала арпа гарылып берлен бедевиң тумшугыны нованың дүйбүне етирип арпаны агтаршы ялы, ол китаба чүмүп аян хем пынхан маңыз-маныны гөзлейәрди. Овадан дүйнәниң манысы Аллатагаланың пынхан сыр болшы ялы, говы китапларың манысы хем пынхандады, чуңлукдады, бейикликдеди.

Магтымгулының огланлыктан ынанжы шейледі: чүмдүңми?— дүйбүне ет! учдуңмы?—чүр депесине чык! гитдиңми?—аңыр чәгине бар!.

Бир гүн өйләнара Магтымгулыны Селим дәдеси дүканына чагырды. Отурмага ер гөркезип, хамана янына улы адам гелен ялы басырылан чайындан бир кәсе гуюп, Магтымгула узатды. Магтымгулы чайдан йүз өвүрди. Селим Магтымгулы кәсә гуян чайындан бир овурт ичип:

- Магтымжан, мен сениң ислендик хатдатдан хаты овадан язяныңы, непис-непис сурач чекйәниңи билйән - дийип, Магтымгула дикан бакды -- Сен маңа шәгирт болайсаң нәдер?

Магтымгулы өр-гөкден гелди, хатда гөзлери тегеленип гитди, Селим зергәр оны гөрмедикден болды.

- Билйән, сениң вагтың ёкдур...

- Хакыкатдан-да вагтым ёк, Селим дәде...

- Ай, заңар, менем шәгирт тапман көсенип йөрөмок. Сени шәгирт тутунсам Огулшекер еңнеңем «Өз огулларың дурка, Магтымгулыны шәгирт тутунып, сениң аклың ниреде?» дийип хоңңул-хоңңулам эдер энтек - дийип, чына беримсиз оюн эдиң гүлди. -- Магтымжан, саңа окап-окап яданыңда келләңи ачмак үчин зергәрлик ялы бир кәр герек...

- Мен ат мүнүп, түргенлешип келләми ачян Селим дәде.

- Ай, заңнар, гөрмейәмиң, гелнежем сениң тахяңдан гейим-гежимине ченли дога-тумар дакса, Дөвлет дәдем бир ерде улы ишан-пир болса, сени айлап йөр. Худай көп гөрмесин, сен гаты окумыш, акыллы! Биз сени ылым урарыңдан горкяс, Магтымжан. Атаң сени арыф этжек боляр, биз сениң ата чыкып, сердар болмагыңы ислейәс. Эмма ким хем болсаң, хөкман бир кесп-кәр герекдир йигиде. Айдалы, ене үч-дөрт йылдан Ыспыхан-Тәхран дийип, Рум-Шам дийип, Хыва-Бухар дийип гидерсиң окува. Ол ерде саңа атаң теблеханасы ёкдур бедевлери кишңешип дуран, келләңи ачмага. Атаңың бихасап пулам ёкдур совуп ятмага. Шейле герек? -- ол чайыңдан ене бир овуртлап -- Эгер зергәр болсаң, диван-депдериң билен зергәр шай-эсбапларыңам алып гидерсиң, боланы. Ёйлән бирки сагат дүканыңда гыдырдансаң, жүбиң мыдама пуллыжа бор, элиңем узадан ериңе етер - дийди -- Дүшүңдиңми?

Магтымгулы улудан дем алды, ол Селим дәдесинден сыпмак үчин:

- Дәдеме бир сала салайын, Селим дәде - дийди.

- Дәдең икимизиң гелен нетижәмиз шол!

Магтымгулы йылгырды:

- Онда башда шей диймели экениң-дә Селим дәде.

- Ай, заңнар, башда шей диенимде сен гүмми-сүммисиз хош диердиң, маңа болса сениң зергәрлиги йүрекден сөйүп, шәгирт болмагың герек. Төверек-дашыңы сынла, Магтымжан. Хей Первердигәриң ярадан отунда-чөпүнде, гүлүнде-чечегинде, дагында-дүзүнде, жанлы-жандарыңда гөзел дәл нәрсе бармы? Гурбаны болдугым Ярадаңың ярадан әхли затлары аклыңы хайран кылыжы, бендиван эдижи гөзеллик, кәмил гөзеллик, сырлы гөзеллик! -- Ол Магтымгула тарап бойнуны узадып, ювашжа -- Зергәрем ерде кәмил гөзеллигиң Худайы - дийди. Сесине бирнеме дабара берип: - Ёзем билип гой, керемли Аллатагала ярадан әхли гөзелликлериниң шасы - гыз-гелинлери, пәкизе бедевлери беземегем зергәрлере багш эдендир...

Селим Магтымгулы оңа бакып нурана йылгырды.

Шейлеликте, Магтымгулы он яшыңдан башлап зергәрлик ишинем өвренип башлады...

Занды шахыр Магтымгулының дуйгурдан эзиз,юкадан нәзик, овадандан ялаңач йүреги барды.Аслында йүреги бардасыз,совутсыз догланды.Яш башыңдан бу ажайып дүңйәниң гөзелликлерине

болан сөйгү халыс Магтымгулының калбыны ялаңачлап, йүрегини гөзеллешдирип, нәзиклешдирип, юкалдып барыарды. Ол гөрер гөзлери билен гөрйәрди, эшдер гулагы билен гөрйәрди, дуйгудар йүреги билен гөрйәрди. Хайсыдыр бир етимежик чаганың гаража гөзүнден катра-катра дөкйән яшы, Магтымгулының йүрегинден сырыкярды. Ал асманда пелпелләп йөрөн гушуң ганатларының елгини онуң эжир чекйән йүрегини елпесе, бир гарып бичәрәниң ахы, гелип-гелип Магтымгулының йүрегинде соркулдаярды. Эйәм он бир, он ики, он үч яшында онуң дерди диңе обасы дәлди, диңе юрды дәлди, ол дүнийәниң дердини чекйәрди. Дүнийәниң болса бир ери-хә бир эйәм бишип дүйби янып барыар, бир ерем чиг. Бирнижелер рысгалыны-байлыгыны гөтерип билмән, месликден дәлиресе, бирнижелер ачлык-галлачлык зерарлы нәдерини билмейәр.

Магтымгулы юртдакы, дүнийәдәки болян адалатсыз ягдайлара чыдаман, дәдесине совал беренинде, Дөвлетмәммет ага:

--Магтымгулы, оглум, Первердигәр солтан дәл, кимдир бири женаят этсе, дессине оңа темми берер ялы. Бирибар дүнийәниң патышасы дәл, хайсыдыр бир гарып кишиниң ачлыгыны-галлачлыгыны гөрүп, оңа хазынадан байлык берип гойбериберер ялы.

--Онда Худай ким?

--Ойлан, пикир кыл, өзүң акыл етир!.. Оглум, Аллатагала керемдир, ол Гудрата мынасып адамы Гудрата, Керамата мынасып адамы Керамата, акыл-парасада мынасып адамы Акылдара, ялан дүнийәниң байлыкларына мынасып адамы болса Шейтана душуряр. Онсоң шейтан акылсыз бенделери нәдейин дийсе шейдип йөр.

Магтымгулы ойланярды, чүнки Бирибар оңа ойлан, пикир кыл дийип келле берипдир, айлан, сын-ла, гөр дийип гөз берипдир, сөй дийип ышкдан долы йүрек берипдир, яшайышда дүрс елы сайла дийип дана пәхим-парасат берипдир. Ол хер бир адамың дүнийә ялы овадан, дүнийә ялы гиң, дүнийә ялы нурана, дүнийә ялы рысгал-дөвлетли, мәхир-мухапбетли, хошгылав болмагыны ислейәрди.

Бир байгуш Аллатагала: "Аллажан, языңы гөрдүм, томсуңы гөрдүм, гүйзүңи гөрдүм, гышыңы гөрдүм, инди сен маңа нәмелер гөркезжек?" дийипдир. Аллатагала хер йыл шол дөрт паслың айланып дуряңдыгыны айданында байгуш: "Шол бир пасыллар

айланып дуржак болса,маңа екеже йыл өмүр боляр,йөне рысгалым агзыма гелер ялы эдевер” диенмиш.

Эмма бейик Бирибарың ышкындан-сөйгүсиден,мәхир-мухапбетинден,пәхим-парасадындан,рөвшен нурундан-непесинден мүбәрек арзув-хыялларындан ярадылмыш бу овадан дүңйәде шол бир Гүн догуп-яшып,шол бир пасыллар айланып дуран ялыдыр.Эмма дүңйәде хер бир Гүнүң догшы,хер бир Гүнүң батышы,хер бир гижәниң гелши,хер хепдәниң,хер пасылың айланышы,дүйбүнден башгачадыр.Аллатагала бенделериминң калбам,кадды-каматам дүңйә ялы овадан болсун дийип,овадан дүңйәсини ынсан аклы чатардан ажайып ярадыпдыр.Ол хер бир бендесиниң чагалыгы,яшлыгы,арзув-хыяллары ләле-рейхан язлар ялы овадан, йылдырымлы чагбалар ялы гөчгүнли болсун дийип ләле-рейхан язлары,часлы жалалары,баранлары ягдыряр.Ол аклыңа сыгмажак,оюңа-хыялыңа гелмежек датлыжа ийр-иймишлер,нәзиньгматлар,дүрли-дүрли ширин-шекер мивелер,мүңде бир тагамлы өнүмлер билен адам огулларының яшайшыны,өмрүнини,даханыны сүйжетжек боляр.Ол бол рысгал-берекетли томуслары,барлы-байлыклы гүйзлери билен бенделериниң рысгал-дөвлетли болмага ымтылмагыны ислейәр.Ол хер бир бендәниң калбының,пәлипыгының пәк болмагыны исләп гөзлериңи гамашдырян ак гарларыны,ак ягышларыны ягдыряр.Ол хер бир перзендиниң дәлимежнун болуп сөймегини исләп жадылы ышкы багш эдипдир. Ол дүңйә гелен хер бир перзендини энәниң ак сүйди билен,ак бугдайың наны билен,ак гүндизлериң мәхринден ,айлы гижелериң мухапбетинден гандырып,хер бир адамың ышкдан-сөйгүден,рөвшен нурундан нур алмагыны ислейәр.БейикБирибар хер бир бендесиниң мәхрем,мәхрибан болмагыны исләп,узын гүн Аршдан мәхрибан гүни билен,земинден мәхрибан топрагы билен мәхир берйәр.Ол адам огулларының арзув-хыялларының гижелер асманың пышырдашян сырлы йылдызлары ялы сырлы,түкениксиз болмагыны ислейәр.Бирибар адам огулларына гөзлериңиң ак ягыны ийдирип:

--Мен сизи адам эдип ярадандырын,ягшы дүңйәде ягшызада болавериң!—дийип умыт эдйәр.Эмма бу ажайып асманың астында,бу овадан земиниң үстүнде болян кәбир затлары гулаклы болуп эшидер, гөзли болуп гөрер ялы дәл,ынсан болуп аклыңа сыгдырар ялы дәл!Хезрети пыгамбер Адам атаның перзентлериңиң кәбир гайырян ишини гөренинде хатда хайван ялы

хайванам утаняр.Эй,Адам огуллары,сиз пыгамбер неберелери ахыры,бизе хезрети Адам атамыз ялы пыгамбер болмак башартмаян экен-дә,Алламызың ислейши ялы ягшызада болмак башартмаян экен-дә,адам бир болуп болар ахыры!

Магтымгулы сынлаярды,гөрйәрди,гынанярды: обасының гарып-гасарларының,пакыр-пукараларының әхлиси диен ялы өрән говы адамлар.Белки,олар халыс гарып дүшени,галлач галаны зерарлы межбуры говы адам боландыр...Пислик,песлик,меслик,хеслик,ярамазлык,адалатсызлык чыкса,бай-барлы адамларлардан чыкяр.Белки, байлар,барлы адамлар зандында говы адамлар болуп, олары соң байлык аздырян болаймасын?

Магтымгулы улалдыгыча дерди-аладасам улалярды,гөрдүгиче йүреги эзилип, калбында адалатсызлыга гаршы питне мөвжейәрди.Ол бу затларың дүйбүне-тейкарына акыл етиржек болярды.Магтымгулы яш башындан бу овадан дүнийә хак ашык болды,Магтымгулы новжуван чагында бу ажайып жүмле-жаханы,йылдызлары патрашып дуран асманы,түкениксиз әлемлери ярадан Бирибара хак ашык болды,Магтымгулы Алланың ярадан адам огулларына, ажайып яшайша хак ашык болды.Ол асмандакы Алланың земинде Адалатының дабараланмагыны ислейәр. Эмма ол гайнап дуран яшайшы сынладыгыча,өврендигиче гынаняр,себәби...себәби дүнийәде,дурмушда ханы яшажак болян киши?Ханы яшажак болян адам?.. Хер ким алжак,берленинем алжак,берилмедигинем алжак!Хер ким бай болжак,топлажак,мая эдинжек!Хер ким хан болжак,ша болжак,солтан болжак!Хер ким гечмише гидип Сүлейман пыгамбериң түкениксиз генжи-хазынасыны,хер ким гележеге гидип,гелжекки солтанларың-шаларың хазынасыны-депинесини, ханы-маныны гетирип дулуна басжак!Хер ким оглуның-гызының,агтыкларының-човлукларының,ювлукларының-говлукларының совуржагыны бейлесине басжак!Хамана хер гүн ирден рысгал-берекет пайлаян периште оларың рысгал- дөвлетини бермежек ялы...Бир чарва дүнийәниң яйлалары,бир чомра дүнийәниң дүзлери аз гөрүнйәр.Ит ялы ит хем шу гүн ики сүңк тапса,бирини эртире гөмйәр!Егсам Иса пыгамбер жаныны якып “Ер сизинки дәл,сиз еринки” дийип гыгырып дур.Яшайыш яшайыш дәл-де,байлык топламакда ярыш ялы.Бу соңсуз ярыша гошулан көплүк,элбетде,көплүги ачгөзлүкде,бединебисликде айыплап болмаяр.Магтымгулы ойланып,пикирленип онуң асылкы себәбини гөзлейәр.Себәби

соңсуз урушларда, дуйдансыз гелйән ачлыкларда гөз гөрөн адамлар эртесиниң аладасыны эдйәр! Эрте, нәмәлим Эрте нәме болжак? Оны Алла билйәр! Эмма Алла диййән кән, Алла ынаның диййән кән, эмма йүрекден ынаның аз, мечжитлере, ыбадат ханалара, бутханалара гатнап дини парзларыны битирйән кән, эмма ынаның аз!

Магтымгулы сынлая, гөрйәр, докмәделерден гөзлери ачлар, каблы ачлар көп. Сахаватлы шалар-солтанлар жүмле-жаханың ачларыны-галлачларыны дойруп билер, эмма әхли шалар-солтанлар жем болуп екеже гарагы ажың ач гөзлерини дойруп билмез! Худай ялы Худаям каблы ажы, гарагы ажы дойруп билмейәр! Йыллар гечер, Магтымгулы жаныны якып язар:

”Ер йүзи долдурмаз гөзүң ханасын...”

Сая болар бир мәтәже дон берсең,

Бир ажы доюрмак хачдыр яранлар...

Йүз йыллык тетәрик бәш гүнлүк өмре,

Акыл әдиң, ничик ишдир яранлар...

Түйс сөйүп-сөйлүп, леззет алып, калбыңа ганат багладып, айыш-эшрет ичре яшап йөрмели дүңйә! Эмма яшайың ек! Яшамак ислейән азлыгам, дүңйәниң байлыгыны топламага жан әдйән көплүге гошуляр... Магтымгулының ядына дәдесиниң гүррүң берен бир роваяты дүшди.

”Гадым заманда бир беглербеги болупдыр, онуң көшке гайра дур дийдирйән галасы, көшки-сарайы, сандык-сандык алтыны-гөвхер-лагылы, дүр-мержени-хакыгы болупдыр. Онуң сайлап-сечип өйленен перигатанч аялы, дерелериң ширлери ялы герчек огуллары, овадан, асылзада гызлары, багтыр дөвлетмент агтыклары, яйлаларда агып-дөнүп йөрөн йылкылары, гоюнлары, сыгырлары болупдыр. Онуң вепалы достлары, гөвнүниң күйсейән задыны битирип дуран беглери кән экен. Ол дөвлетли-дөвранда яшап, яшы бир чене барып, дерди көпелип уграяр. Ол хемме чагаларыны, илен-чаланларыны, дост-ярларыны чагырып, көшкүң ичинде әхли байлыгыны, ханы-маныны серги әдйәр. Оңа хеммелер дыкгат билен гулак саяр. Беглербеги өз йүреги, ширин жаны билен гүрлешип башлая:

--Әй, ширин Жаным, сениң жандан сөен сөйгүли ярың яныңда делмирип дур, сенден өнен перзентлерим—огулларым-гызларым

дашыңы галлашып,агзыңдан гачжак сөзе гарашяр,ханха вепалы достларым,ханха сени бүтин өмрүңе багтыяр эден сандык-сандык гызылларың,гөвхер-лагылларың,ханха теблеханада сениң гөвүн гушларың—гамышгулак бедевлериң кишңешип дур,ханха яйла долы малларың сүри-сүри агып-дөнүп йөр,ханха боз экин мейданларың бол рысгал-дөвлет гетирип дур.Дүнийә гелип әхли эзизлән,сөөн нәрселериң дашыңда!Ери,сен шулары ташлап нирәк хөвес эдер сен?.”

Нирәк гидер?Жан—ынсан рухы Ватана гидер!Адам оглуны Аллатагала аршы-аглада яратды ахыры! Адамың яшан учмахы аршы-аглада ахыры!Ол ере болса беглербегиниң земинде топлан байлыкларының биринем әкидип боланок!

Магтымгулы овадан дүнийәде дүнийә ялы овадан яшайшы күйсейәр.

Магтымгулы окаяр ойланяр,сынлаяр ойланяр.Гиже-гүндиз сөвер оглуны яйласыңдан сыпдырмаян жансерек Аразгүл эже-де,Нуржахан эне-де Магтымгулының бекемедик бейнисине аша аграм салмазлыгының аладасыны эдип,Кыныш бегден инилерини бәш-он гүн сейли-сейранда дынч алдырып гелмегини хайыш әдйәрлер.Кыныш беге болса о меселеде хайыш герек дәл: онуң мыдама гөвни дагда-дүзде,мыдама-да Боздуманың гуйругы дүвүк.Ол Магтымгулы билен Жанмәммедин янына гелип:

--Хай, гарагенжимлер, диңе китап-диван дийип ятмаң, мен сизи дүнийәниң иң тәсин ерине әкидейин, хем дәри-дерман от-чөплери йыгнарыс хем Алланың ярадан овадан, пынхан сырлы дүнийәсине зыярат эдерис - дийди. Магтымгулы йылгырып:

- Яраданың диванына дийсене, Кыныш дәде - дийди --
Әлемлериң иң кәмил, иң овадан, иң ажайып, иң бир пынхан сырлы диваны Аллатагаланың дөреден дүнийә атлы диваныдыр.

Кыныш бег гөзлерини хөвлендирип, бир салым Магтымгула тинкесини дикип ,соңам нурана йылгырды, тебигата «Яраданың диваны» диймегиң өз келлесине гелмәндигине хайран галды, себәби ол догуп-дөрәп Ярадының шол китабының ичиндеди.

- Рас айтдың, Магтымжан, Яраданың китабының ичине гидерис. Ол диван болса пынхан-пынхан сырдан,адам назары дегмедик гөзелликден долыдыр. Ынха, бәрден мен бардыгым отлар-чөплер «Кыныш бег, мен пылан дердиң, мен писмидан дердиң дерманыдырын!» дийип, гыгырышып дурандырлар - дийип, агзыны ёкарык тутуп лах-лах гүлди-де -- Бу сапар биз гурбаны

болдугым Гүрген дерясының ағдарылып-дүндерилип Хазар деңзине гуйян ерине гидерис. Хазар умманыны гөрсеңиз, гурсағыңызда ене бир умман дөрәр...

Олар дөрдүнжи гүн гушлуклар Гүрген дерясының Хазара гуяп ятан ерине бардылар. Магтымгулы улы-улы деңизлер, умманлар барада көп окапды, суханверлерин, мугаллымларың гүррүңини диңләпди, эмма аңырсы-бәрси ёк, гөзетимсиз, бикенар Хазар деңзи Магтымгулының калбыны сарсдырды. «Эгер деңиз шейле улы болса, умман дагы нәхиликә?» дийип Магтымгулы ичинден ойланды. Ол Жанмәммет билен габа агачдан габа агажа дуланып деңзиң кенарына голайлашдыгыча калбы хейжана гелйәрди, чүнки деңзиң ичи сүри-сүри ак гувлардан, газлардан, яшылбаш соналардан, гайры гушлардан долыды. Деңзиң депесинде болса ганатларыны яйып, найынжар чырлашып чарлаклар кәте бир сува өзүни уруп ав эдйәрди. Магтымгулы бир гырымсы агажа дуланып, ағдарылып-дүндерилип деңзе гуяп ятан деряны-да, деңзи-де сынлады. Деряның ичиндәки жовур ак гувлар, бойны бирнеме гызылымтыл гувлар, гайры гушлар Магтымгулыны хайран эйледі. Жанмәммедем башда бу гөзеллиге бендиван болупды, эмма шол бир гөрнүш дессине оны ядатды. Ол Магтымгулының дәли деряның дерренделерине аңк болуп, галпылдап сын эдишини гөрүп, оңа пәсгел бермежек болуп гоша гайтды. Жанмәммет гоша гелди. Гөрсе, агасы Кыныш бег эййәм атларың эерлерини, дүелериң ховутларыны айрып, көне чатманың гапдалына гоюпдыр. Атлары, дүелери деряның якасындакы ота ковуп, үч-дөрт йыл мундан озал ясан чатмасының ичини-дашыны сүпүришдирип, гошлары ерлешдирипдир. Чатманың ичине дүшек языпдыр. Жанмәммет төверегине гаранжаклады, хич ерде агасына гөзи дүшмәнсоң сув күйзесини, ики жүрдеги деряның сувундан долдурып гелди. Соңам токайдакы гуран агачлар одун дашап башлады, себәби ол бу ерде хич болман бәш-алты гүн болжакларыны билйәрди.

Магтымгулы болса «гара дашдан гара гылы сайлан» гара гөзлерини алыслара дикип деңзиң аңыр кенарыны гөржек болярды, эмма бикенар умманың аңыр кенарыны гөрерден алгыр назарларының эжиздигини дуйды. Гөзетимден аңырда деңиз бирхили бейгелип, соңам о кенарыны гөркезмежек болуп песелйән ялыды. Магтымгулы энче махаллап шол бир ере назарыны салып дуршуна ичинден «Дүнийәнің тогалакдыгы чын гөр-ха деңзиң аңырсы песелйәр» дийип ойланды. Ак гувлар, жовур ак гувлар-

газлар онуң гөзүниң ягыны ийип, гөвнүни бендиван эдип ташлапды. Магтымгулы бикенар мавы деңзиң мавы асман билен бирлешйән ерини узак сынлап, соңам гөзлерини асман дикди. Ханха, гөкде леммер-леммер ак булутлар лабырыны мавы деңзе ташлан гәмилериң елкенине чалымдашды. Магтымгулының келлесине бирден Худай хем шол ак булутлара дуланып, калбыңа сыгмаян бу гөзеллиги сынлап отуран болаймасын диен пикир гелип, булутлара назар айлады...

Хава, Худай хем болсаң гойны жовур ак гувлардан, газлардан долы мавы деңзиң гөзеллиги бендиван эдип билжекди...

Магтымгулы овадан дүңйә бендиван болуп:

--Дүңйә, гойнуңа мен гелдим,а сен мениң геленимем билмедиң.Эмма ки мен саңа геленими билдирермен!—дийип гөчгүнли,эмма хич кес эшитмез ялы пышырдады.Йыллар гечер,жүмле-жаханың энче-энче юртларыны айланып,дүңйәни өвренип,энче-энче деңиз-дерялардан гечип,Хинди умманының кенарында мавы түкениксизлиги сынлап, Магтымгулы мешхур гошгусыны язар:

Үч эссеси дәли деря,
Бир эссе ерде мүң говга,
Ким билер ки көне дүңйә,
Я,Реб,ниче яшындадыр?!

Хәзир болса бикенар Хазар умманы Магтымгула албай булап,гөвнүне телвас урдурып,пынхан сырлы нәмәлимлик болуп башыны айлаялды...

Жанмәммет чатманың янына одун барыны үйшүрип, от якып түңчелери ода гоаянында Кыныш бег етип гелди. Онуң эгнинде ок-ййы, элинде хамындан чыкарылан товшан , янында ялманып дуран аждары барды. Ишине чулум Кыныш бег эййәм товшаның ич-гошуны айрып, деряда ювуп газана атыбермели эдипдир. Аждарыңам агзы ганды, чакы олам ав эдинен борлы. Кыныш ага:

- Ал, ёначының агтыгы, дессине дерини дузла - дийип, товшаның хамыны Жанмәммеде оклады.

Жанмәммет ичякгыч йылгырып:

- Эйләйинемми?... - дийди. -- Ханы, дуз ниреде?

- Пәхей, сениң ёначы болайшыңы! Дүңйә деңзиң кенарындан кервен-кервен дуз алып гидйәкә, ёначы болуп дуз сорамаң нәме?

Товшаның ысы жаныңы алып барян датлыжа бөртмеси бишенсоң, Жанмәммет Магтымгулының аңына-маңына бакман, көне чатма алып гайтды. Магтымгулы:

- Кыныш дәде, Гүрген дерясындан чүмүп, Гүрген деңзинден чыкаймасам гөвнимде арман галар - дийди. Жанмәммет чынаберимсиз оюн билен:

- Гүргенден чүмүп Хазар деңзинден чыкмасаңыз, Хазардан чүмүп Хәзирбегжандан чыкмасаңыз--сизден ёначы бормы?-дийди.

- Көпей оглы,сен нәме ёначы дәлми? - дийип, Кыныш ага чыны билен Жанмәммеде чиңңерилди. Жанмәммет:

- Менми? Мен сиз ялы айы я арслан гөрсе дузторбасыны алып «дуравер жанавер, алланәме дериң бар экен, дузлап берейин»дийип ызындан ылгап йөрен ёначы дәл. Мен хәки сыпайы, сахыпкыран ёначы! - дийип гүлди.

- Нахардан доюп садагасы болдугым деңзе сува дүшелиң!

Кыныш ага аңк болуп бакан Жанмәммет:

- Шу совукда хем сува дүшмек бормы? - дийди.

- Деңзе гелип сува дүшмесең,гелиналыжылап той эдип өйленмедик ялы борсуңыз! Совук боланда нәме, ожагыңыз ичиңиздедир, сувдан чыкып икияна ылгаберсеңиз хем жаныңыз гөнөнер, хем эгниңиздәки балагыңыз гуарар - дийип, ол сува дүшме меселесини чөзди.

Магтымгулы,Жанмәмет, Кыныш ага деңзиң кенарына гелип, эллерини ювдулар, онуң сувундан дадып гөрөн Магтымгулы:

- Бех, аклыңдан айланайын Аллажан, деңзиниң сувы порсамаз ялы мазалы дузлан экен-ә!- дийип, кинаялы йылгырды.Жанмәммет:

--Бай-бай өте дузлапдыр-ов!Ёначы дәлдиги билдирип дур. Кыныш дәде,деңзиң балыкларыны дузламан биширип ийибермелими?—дийип гүлди.

-Хава-ла, ынха,Жанмәммет хан,сениң болса не дузуң етик, не эйиң! - Кыныш ага йылгырды. Олар деңзиң кенарында секиз гүн болдулар. Гүрген дерясының сувы билен гидип деңизденем чыкып гөрдүлер. Деңзиң ялпак ерлеринде сува чүмүп, сувасты деңиз отларынданам йыгнадылар. Кыныш аганың гөркезен дерман өсүмликлериниң энчемесиниң тохумындан, энчемесиниң көкүнден халта-халта топладылар. Деңзиң чәге кенарында дүрли гушларың сан-сажаксыз хөвүртгелеринден Кыныш аганың гөркезен юмуртгаларындан хем энчеме сув кәдисини долдурдылар. Кыныш ага еди-секиз дүвлен авлап, йөрите газанында оларың ягыны эредип

голча-голча ягам алды. Еди-секиз готан авлап оларың ягындан еди-секиз холтум хем долдурды. Кыныш ага:

- Бек, белләң, дүньәде готаның ягы ялы йити яг ёкдур. Оны күйзеде, голчада, мис гапда, хатда чүйше гапда-да саклап болян дэлдир. Сызып дашына чыкайяндыр. Готаның ягыны диңе онуң өз холтумында саклап боляр...

--Пынхан сырам адам пакыр диңе өз хамында саклап билйәр, эгер хамы эйленен болса...-- дийип, Магтымгулы нетиже чыкарды. Кыныш бег авлан готанларының холтумыны Жанмәммет билен Магтымгула ынанман өзи дузлады.

Жанмәммет:

- Ага, сүйтли күлчелер гутарып баряр, инди оба көвләнәйсек нәдер? - дийди.

- Түркменде ач өлениң мазары ёкдур, гарагенжим. Деңзе гелип онуң гайлайшыны гөрмән гитмек болмаз!

- Деңиз хачан гайлажакмыш?

- Гыссанмасаң эртир, гыссансаң биригүн я соңнун...

- Охов, Кыныш дәде, сен Горкут дәдем ялы болжак-гойжак ишлерем өңүнден биләйямең?

- Ай, көпей оглы, Магтымгулы саңа айтмадымы, дүньә Яраданың язан иң ажайып, иң овадан, иң сырлы китабы дийип... Шол китабы окаманы өврән гарагенжим!..

--Кыныш дәде, бол мениң гулак дүйбүме япып гойбер!— дийип, Жанмәммет гөзлерини юмуп яңагыны шарпыга тайынлады.

--Бегим, мен сени нәме дийип урайын?— Кыныш бег гең галды.

--Ур дийленде урайсана Кыныш дәде! Алланәме чекге, чекип гойбер яглы шарпыгы!

Магтымгулы:

--Кыныш дәде, яш огланың гөвнүни йыкмасана! Сен бир хатам йигит, бир шарпык диенде икени елме!— дийди. Кыныш бег шиндем гөзүни юмуп яңагыны шарпыга тайынлап дуран Жанмәммедияңагына елмеди.

--Шонданаң бир шарпык болям-ай! Яңадан ур, Кыныш дәде, өзем гөзлеримден чыкан от дүньәни отлар ялы эдип елем! — дийип, Жанмәммет жаныкды. Кыныш бег гөзлерини мөлердип эсли вагт дурды-да:

--Гарын эти ийдиңми?— дийип сорады. Жанмәммет баш атды:

--Айтдыма, ураныңа дегяң пислик эдендирин дийип.

--Барыны ийдиңми?— Кыныш бег гең галды.

--Кыныш дәде,сен Алланың мүлкүне гирип,сүлгүн-кәкилик авламаны екуш гөрсең,иниң сениң мүлкүне талаң салайяндыр!..

Эртеси гүн үмүш-тамышда Магтымгулы билен Жанмәммет гитди деңзиң якасыны сырып. Үргүн чәгели кенарда дүрли-дүрли гушларың сан-сажаксыз хөвүртгелери кәнди. Эйехачан гөге галып найынжар чырлашян чарлактар огланлары гөрүп, хөвүртгелерини габанып, оларың үстүне хужум эдйәрдилер. Жахан ягтылдыгыча умман улалып, огланларың шәхдини ачып, гөвүнлерини ганатландырырды. Өндөн барян Магтымгулы бир өврүмден өврүленинде гөзлерине ынанман доңуп галды. Магтымгулының озалам уллакан гара гөзлеринде аташ янып, хайяды гөтерилди. Гаралып ятан мыжжык чәге кенарда онларча газлар, гувлар, яшылбаш соналар моймудаклашып кә сагына, кә солуна йыкыляр. Жанаверлер сермест: гачманам, учманам, горкманам биленок. Ханха, бир етгинжек болса ак булутлардан ярадылан ялы ак газларың келлесини жоннук пычагы билен кесип ганарына гапгаряр.

Гахар-газапдан гарагы гапылан Магтымгулы атылып баршына өзүнден үч-дөрт яш улы етгинжегиң якасындан эбшитләп:

--Эй иблис,бу жанаверлер Алланың гөзе гөрүнийән перишделери ахыры!—дийип, гулагының төзүне доңдурды.— Эй,мелгун,бу жанаверлер Алланың ышкындан ярадан азызлары ахыры!Бу жанаверлер мавы асманың,мавы умманың ярашыгы ахыры!Бу жанаверлер мавы асманың намасы ахыры! Бу жанаверлер күлли адамзадың көңүл гушлары ахыры!— Магтымгулы газабына бәс гелип билмән,сазанаклап-саңңылдап дуран огланың гулагының дүйбүне ене доңдурды. Үстүни басдырып, алжыран оглан энтирәп-тентирәп йыкылды. Жанмәммедием хайяды гөтерилип, ылгап гелшине етгинжеги ерден галдырып, чашы оглана эйменч назарыны дикип, хайран галды:

- Эй, эй, екеже шарпыкда гөзүң чашарайдымы? Хәзир мен сениң гөзүңиң чашысыны дүзедип берейин - дийип, саг голуның терси билен огланың кемпай галан гулак дүйбүне чекип гойберди, оглан догабитди чашыды. Бир гөзи еринде, бейлеки гөзүңиң гарасы яңак жикгесине дыкылып дурды.Жанмәммет онуң эбшидинден тутуп, гөзлерине дикан серетди.—Бай-бов,Аллажан башдан сениң харамзада болжагыңы билип гаты урупдыр-а!Бирки шарпыкда сениң чашы гөзлериңи дүзедип болмаяр!-- Уруш-дөвүш болса гөхи

гелйән Жанмәммет өзүнден үч-дөрт яш улы огланы уруп-уруп эйини чыкарды, нерессе арасында аглап бир затлар диййәрди, эмма оны диңлейән бармы? Магтымгулы сермест гувларың бирини гужагына алып, жанавериң йүпекден нәзик перлерини сыпалап өзүни көшешдиржек болярды. Магтымгулы гөзгыны гувларың газларың моймулдашып, сермест ялы йыкылшына йүреги авап:

--Аллажан, перишделериңи гайыпда гөрүнмез ялы эдип яраданыңам ягшы зат, егсам иблисден боланлар оларам пайхынлап пүрреләрди!—дийип, хырчыны дишледи.

Гох-галмагала етип гелен Кыныш аганың хем иманы өчүп, гөзлери тас ханасындан чыкыпды. Агзы-бурны ган ялан ганжыгыңкы ялы чашы оглан Кыныш аганың эйменч кешбини гөрүп, горкусына тас чашыпды:

- Жан, агалар, мен етим! Эжем-де ёк, дәдем-де ёк, доган-гарындашым-да ёк - дийип, зарынлады. Кыныш бег ики яна чайканышып, йыкылышып-сүрүшип йөрен хер бири токлы ялы гувлары, газлары сынлап:

- Сениң ялы доңузда эже бормы, дәде бормы, доган-гарындаш бормы? Сениң өзүңем болмалы дәл бу дүңйәде! - дийип, огланың якасындан эбшитләп, урарман болды, ене өзүне басалык берип:

- Эй, гуррумсак, би жанаверлерде нәме касдың бар сениң! Хей сенде йүрек дийлен зат болмазмы?—дийди.

- Агажан, мен шулары сатып гүнүми гөрйән-дә... ач өлмежек болуп...

- Булары бейдип пайхынлап, яшайышы башыңа япжакмы сен! Гөр-де, дурубәр, сениң эл-аягыңам шел болар, гаракларыңам гапылар! Сен галан өмрүңе базарың гапысында гедай отурарсың гуррумсак!... —дийди. Кыныш ага авылы сува ятырылан мекгежөвен дәнелерини чөпләп -- Дәлигөжелә гайнатдыңмы?

- Ёк, чакжагундуза!

Кыныш ага, Жанмәммет, чашы оглан деңзиң чәге кенарына сечилен авылы мекгежөвенлери чөплейәрди, Магтымгулы болса келлеси кесилип ташланан жанаверлериң урунып - урунып, жан бершини сынлап багрыны паралап отуршына гужагындакы гувы сыпалаярды.

Гүнортана голай газлар, гувлар, яшылбаш соналар авының тәсиринден ачылып, мавы уммана гаршы учуп гитдилер. Кыныш ага дагам кенара сепилен авылы мекгелери йыгнап ере гөмдүлер. Кыныш бег чашы оглана:

- Етим болсаң, йөр, мен саңа хоссар чыкян, иш тапып берйән, эмма мундан буян отурсаң-турсаң тоба эт - дийди.

Олар үч кишә ниетленен күлчәни дөрт болуп ийдилер, үч адамлык чатмада дөрт болуп ятдылар. Болсада тебигат -- Яраданың китабы Кыныш беги яланчы этмеди, онуң айдан гүнүниң гижеси турды бир апы-тупан, гопды бир харасат! Магтымгулы билен Жанмәммет укудан сычрап туранында Кыныш ага әпет агажың пүрделен сүтүнини чатмасына дирег этжек болуп гара башына гайды. Магтымгулы билен Жанмәммет өзлерини учурып барян абырсыз гүйчли гара ели биринжи гезек гөрйәрди. Асманы жайрып-жайрып йылдырым чакып, гөклер гүммүрдәп, ерлер лерзана гелйәрди. Бир ерде даг болса, деңиз болса әнтәп гөрмедиги гөрде галан Кыныш бегем әнтең бейле кыямат беланы гөрмәнди. Кыныш бег бу нәгехан апаты дүйнки чашы огланың әтмиши үчин Алланың гахар-газабыдыр өйтди. Аждар ялы аждарам горкусына чыңсап, чатма дыкылып дурды. Магтымгулы мөвч уруп ятан умманы сынлап:

--Умманлар бикенар болаймалы, чүнки улы-улы умманлар апы-тупанлы чагбалары, ягышлары, баранлары догуряр.

Гара даглар бимөчбер улы болаймалы, чүнки улы даглар дерялары, чешме-чайлары догуряр, дерялардыр чешме-чайларам яшайышы дөрөдйәр—дийип ичинден ойланды.—Тебигатың бакы айланышыгы!

Апы-тупан болса гитдигиче гүйжәйәрди. Аякларыны ере саллашып, сүрленишип гелйән леммер-леммер гарамы, чалмы булутлар буругсаярды, гайнаярды, асман ере чөкүпди. Ишине бек Кыныш аганың дирегиниңем пейдасы болмады. Чатма ахыры вейран болуп хер сынасы бир яна учуп гитди.

Огланлар, Кыныш ага голайдакы габадан яйбаң ыкышында чугудышып отырлар. Ериңден туруп билсең - ел йыкжак! Магтымгулы бүкүдип апы-тупаның гаршысына йөрәп уграды. Онуң горкунч төвөгеллик күйсейән калбы ер билен гөги гапышдырып ташлан апы-тупандан хейжана гелйәрди. Шабрап-шабрап ягышам ягып башлады. Бирден онуң йүзүне ялының, гөзлерини гамашдыран йылдырымың ховры чабрап, аягының ашагында ер ыранып гитди. Магтымгулының он-онбәш әдим өңянында мәхнәт йылдырымың ялав ялы тыгы ериң гурсагына гирип гитди. Чагбалан яган ягыш сувлары йылдырымың уруп гиден көвегинде жазырдаян ялы болды. Леммер-леммер булутлар

деңзин депесинден хужум этсе, гаралып ятан уммандан гөтерилйән чалымтыл ак толкунлар арлы ялы асмана хужум эдйәрди. Хамана кыямат гопдуран апы-тупаны деңиз асмандан, асман болса чырпынып ятан деңизден гөрүп, можукдан-можук оваз билен увлашярдылар. Магтымгулы эййәм шаглап-шаглап ягян чагдада сүллүмбай болуп, дәли дүнийәниң ойнуна томаша эдйәрди. Магтымгулы голларыны герин, жүмле-жахана бакып гыгырярды:

--Эй, дәли дүнийә, сен маңа аршы-күрси лерзана гетирен апы-тупаныңы бер! Сен маңа дәли умманларың ер-гөгүң арасында чырпынян мөвжүни бер! Сен мана күкрәп-күкрәп, гөклери гүммүрдедип гелен йылдырымлы чагбаларыңы бер, мен олардан отлы айдым ярадайын!

Учурып барян елде япырылып, бүкүдип Магтымгулының янына гелен Жанмәммет Магтымгулының кейпи чаг халда гыгыряныны гөрийәрди, эмма сесини эшитмейәрди.

Энтегем агажың дүйбүнде чугудып, дүнийә сын эдйән Кыныш аганың хайяды гөчди. Ол айылганч гыгырып, бүкүдип кенара тарап ылгап уграды. Эмма гара ел, апат апы-тупан онуң овазыны агзындан чыкып чыкманка, алды гитди. Ол овазы дөрт гүнлүк ёлдан аңырда дашарда бөврүни диңләп отуран Нуржемалың гулагының янындан шувлап гечип гитди. Бу махал Магтымгулы билен Жанмәммет үмүдикләп кенарың якасына барып, ики-үч адамы бойы гая болуп гелйән толкун билен гарпышды. Кыныш ага вагшыяна гыгырып, әхли гүйжүни эдип ылгады, эмма болжак иш болупды, мәхнәт гая ялы толкун огланлары учурып гойберди, эмма оларың дүшен ери нәбеллиди. Кыныш ага ылгады, эмма толкун ызына гайданында инилериниң ёкдугыны гөрүп, аклы башындан учды. Ол ылгап деңзе голай баранынам, өлүм пеллесиниң геленинем дик депесинден абанан вагшыяна жанлы гаяны гөренинде дуйды, эмма гичди. Пахыр «бары гутарды!» дийип ойланыбам етишмәнкә, толкуның ёңсуз ургусы оны сеңселедип, учурып гойберди. Гөргүли бу дүнийә дүшдүми, о дүнийә дүшдүми - белли дәл! Элхенч-элхенч йылдырымлар чакып, ерлер-гөкләр лерзана гелип, дүнийә агдарылып, дүндерилйәрди. Хер хал, Магтымгулыныңам, Жанмәммедияңам, Кыныш аганыңам Худай диен ери бар экен. Әпет толкун ала хашшылды болуп ызына гайданында толкундан сыпырылып галан Магтымгулы билен Жанмәммет эмедекләп, дөрт аяк болуп кенара гаршы ылгады. Олар

серлип ятан Кыныш аганы гөрүп, херси онуң бир элинден тутуп сүйрәп гачдылар. Шол заман ах, уруп награ дартып гелйән әпет толкун авуны алдыран вагшы махлук ялы олары зарбасына йыкды, эмма холтумына долап, өзи билен сүпүрип ызына алып гайдып билмеди. Магтымгулы билен Жанмәммет Кыныш беги ховпсыз ере гетирип, яңакларыны гурсагына гоюп диңләп гөрдүләр. Эмма апы-тупаның гохи-говгасындан башга дүнийәде сес йитипди. Бир замандан өзүне гелип, аклына айланан Кыныш ага дуршуна гахар-газаба өврүлип огланлары хайкырды, гыгырды, олары алып гайдан гүнүне лагнат окады. Жанмәммет болса ичякгыч херекетләр эдип, Кыныш аганың газабыны бөжедйәрди... Кыныш бег сүем бармагыны чоммалдып сессиз гыгырды, гөргүли шу сөзлери айдялды:

--Магтымгулы енача дартан дамарыңыз гурсун! Сиз мени агаларымың, еңселеримниң алнында йүзүгара этжек боляңызмы?!

Бир замандан аршы-күрси лерзана гетирип, дүнийәниң депесинде кыямат гопдуран апы-тупан чагбасыны сүйрәп Магтымгулының калбына гирип гитди. Деңзиң үстүнде чаңжарып, жыбары-тозаны, ерлерде болса бөрөң-бөрөң көлчелери галды. Дүнийә имисалалык аралашансоң агзыны ачып-юмуп гәвүш гайтарып йөрөн Кыныш аганы сынлап огланлар гүлүшип башлады. Асыл, олар хайкырып, гыгырып-багырып Кыныш аганың сеси гырлып гиден болса нәтжек! Дуршы билен кинаялы йылгырыша өврүлән Жанмәммет:

- Пахай, Кыныш дәде, яңкыжа апы-тупандан горкыңа сесиң гачып Семнандан чыкайдымы? Хах-хах-ха! О чашы гурумсагыңам-а гүмүни алып ёк болупдыр. - дийип гүлди.

Кыныш бег гырылжак сеси билен:

- О доңуз оглуны базарың дервезеси чекйәндир - дийди.—Ене бәш-алты йылдан телпегини өңүне атып отурандыр Гүрген базарында, эгер пәлини дүзләймесе...

Кыныш аганың кейпи чагды, чүнки апы-тупаның толкунлары энтәк онуң өмрүнде гөрмедик отларыны, балыкгулаклары, гайры нәрселери кенара ташлап лейс эдипди. Кыныш ага оларың арасында нам герегини йыгнашдырып, үч гүнден соң дүелери, атлары мас йүкләп нирдесиң Хажыговшан дийип ёла дүшдүләр. Кыныш бег хош болуп:

- Хай, дәлибаш беглерим, гөвнүңизде арман галдымы? - дийди.

Магтымгулы:

- Галды, шол апы-тупанда Хазар деңзинден уруп, Гүрген дерясындан чыкаян болсадым... - дийди.

- Алланәме... Гөвнүңизде бир арманың галаны ягшы, садагасы болдугым бу сахаватлы деңзе ене гайдып гелеримиз ялы...

Магтымгулының кейпи галады, шәхди ачыкды, себәби өтен агшамкы дүнийәни агдарып-дүндерен апы-тупан, гөклери гүммүрдедип, йылдырымларыны чакдырып, күкрәп-күкрәп яган часлы жала онуң гурсагында чырпынярды...

xxx

Гүнлериң бир гүни Гарри молла Магтымгулыны герекләп, онуң жайына гирди. Магтымгулыны болса яңыжа бир иш билен Жанмәммет алып гидипди. Дөвлетмәммет ага голая барып, оглуның окаян китапларына назар айлады, дик дуран еринде сүннә язылан кагыза гөз гездирди. Кагыз онуң үнсүни өзүне чекди, ол отурып гошгының бирки бендини окап гәрди. Гарри молла Магтымгулының гошгы язандыгыны аңярды, себәби адаты адам дережесинден гөтерилип өзүне сыгмаян адамларың әхлиси диен ялы гошгы язяр. Гарри молла ымыклы отурып гошгыны окап башлады, гошгының вакасы онуң аңында жанланды:

Ханха, ал асманда бир кепдери учуп йөр, аңырдан гелйән лачын гуш оны ковалап башлаяр. Яшайыш билен шум ажал ковалашып, ховаланып дуран мечжиде баряр. Жанам бир ширин зат, кепдери гачып мечжиде гирйәр. Мечжитде болса күлли мусулманың шахымерданы, Алланың шири аркасыны мәхраба берип, сахабалары билен отыр. Кепдери Хезрети Алының алнында гонуп ынсан дилинде салам берип арзыны айдып башлаяр.

Сен-сен диним-иманым,
Саңа гурбан бу жаным,
Пылан ерде әшяным,
Яш чагам бар я Алы!

Гөрдүм бир лачын гелер,
Ховада ховаланар,
Билдим ки жаным алар,
Аман бермез, я Алы!

Алы Муртуза онуң арзы-ахвалыны диңлөп, кепдерини еңине саяр, шол махал лачын гелшине мечжиде гирип, Алының гашында отуряр. Улуг-кичик сахабалар бу вака хайран галып середип отырлар. Лачын ынсан дилинде арзыны айдып башлаяр:

Дермендеем, мәхтәжем,
Шермендеем, галлажам,
Шу гүн үч гүндир ажам,
Авым бергил, я, Алы!

Шири-Первердигәр Ганбары чагырып, оңа ханжар гетирдйәр. Лачынам, гушларам хайран галып хезрети Алының этжек болян ишине гарашярлар. Херзети Алы ялав ялы ханжары мүбәрек голларына аляр.

Гөрүң инди не кыла,
Истәр ол -- керем кыла,
Лачын дийди Алыга:
« - Сиз нәдерсиз ханжары!»

Хезрети Алы: - Эй, лачын, мен Хайдарам,
Сахыбы-лутфы керем,
Өз будумдан эт берем,
Сен дилеме кепдери!

- дийип, будуның юмры еринден ханжары салжак боляр, шол пурсат лачын ганаты билен онуң мүбәрек голларындан тутуп:

Сениң ишиң керемдир,
Голларың мухтеремдир,
Бу эт бизе харамдыр,
Эя сакы-көвсери.

Лачын саймаңлар мени,
Кепдер диймәңлер оны,
Сынамак үчин сени,
Гелипдик сизиң сары!

дийип, хезрети Ала тагзым кылып, кепдери билен лачын учуп мечжитден чыкып гидйәр.

Гарры молла гошгыны өвран-өвран окады, онуң калбына буйсанч яйрады, үстесине-де гаты гең галды. Дөвлетмәммет аганың өзем улы шахырды, улы-улы шахырлар билен хем гатнашыкдады, окамадык китабы-диваны ёкды. Эмма ол шейле тебигы хем йөнекейден ширин дилде гошгы язылшына илкинжи гезек габат гелйәрди. Түрки дилли әдебиятың тарыхында ол энтек бейле гошгы языланыны гөрмәнди. Шахырлар ылмы түрки дилде гошгы язярдылар, гошгулар алымлар, акылдарлар үчин язылярды. Түрки ылмы диле болса түркмениң, өзбегин, газагың-гарагалпагың, османлының-гыргызың алымлары, арыфлары, акылдарлары, соватлы адамлары дүшүнйәрди. Умуман, ылмың, гошгының, кыссаның умумы түрки дили барды. Эмма Магтымгулының бу гошгусына гайры юртлы алымлар, арыфлар дүшүнип билжек дәлди. Гошгы түркмен халк дилинде язылыпды.

Дуршуна оваздан, дана пәхим-пайхасдан чешме-чай ялы акып барян гошгыны Дөвлетмәммет ага ене бир ёла окады, шол махал отага Магтымгулы гирди, ол дәдесиниң яңы язан гошгусыны окап отураныны гөрүп, утанып ызына йөнелди, эмма оглуның геленини дуян Дөвлетмәммет ага ызына гаңрылып, Магтымгулыны янына чагырды. Ол махал Магтымгулы он үч яшлы яш огланды. Дәдеси уялып, башыны ашак салып дуран оглуна мәхрибан назарыны айлап, совал ызына совал берип башлады:

- Оглум, хачан яздың муны?

- Яңы.

- Башга-да язан гошгың, газалың бармы? -- Магтымгулы баш атды. -- Ханы олар?

- Йыртдым...

- Нәме дийип йыртдың?

- Дәде, мен арыф болмак ислейән-дә...

- Арыфларам гошгы язяр, арыфларам шахыр боляр.

- Хова, эмма хемме шахыр арыф болуп билмейәр-дә.

- Би роваяты ниреден эшитдиң?

- Өз сериме гелди, дәде?

- Гаты говы, гаты говы. Эмма мундан буян нәме язсаң йыртмагын, эшитдиңми?

- Бор дәде...

- Оглум, гошгы говы, йөне бу гошгыңы гайры арыфлар, акылдарлар окап дүшүнип билмез! Эгер муны ылмы дилде язаян болсадың...

Магтымгулы уялып, башыны ашак салып дуршуна келам агыз сөз диймеди.Эмма Магтымгулы «Гөкже кепдери» атлы гошгусы билен дүнйә диймели сөзүни дийипди.Шол гошгы билен түрки халкларың дүнйәсинде халк дилинде язылан халк гошгуларының эйямы башланярды.Ол буйсанч билен оглуны сынлады-да:

- Оглум, индики чаршенбеде Ыспыхана гидйәрис, садагасы болдугым, хезрети Ыбрайым пирден пата алмага. Тайынлыгыңы гөрүбер - дийип, отагдан чыкды.

Гарашылмадык хабардан яңа Магтымгулының чыраглы гөзлери ышырап, йүзүне йылдырымың ялкымы ялы шатлык чабырап гитди. Онун рухы галкыжаклап, гөвни телвас эйледиди! Гөр-ха, Магтымгулы дәдеси билен бир ай кырк гүн ёлдаш болар. Гиже-де, гүндиз-де! Магтымгулы бир ай кырк гүн дәдеси билен сөхбетдеш болар! Бир ай кырк гүнде дәдеси Гарры молла оңа кырк йылда алжак акыл-пайхасыны, парасадыны берер! Бир ай кырк гүн Магтымгулы ялан дүнйәден чыкып керем-кераматлы дүнйә гидер! Абу Алы Ыбрайым пир еди ыклымың кераматлы улуг пири. Үстесине онун дәдеси хем кераматлы. Тамам Түркменсәхра, Хорасан, Мазендаран ялы голай-голтумың иллери Гарры молланы керамат сайып йөр ахыры! Магтымгулы дәдесиниң кераматлыдыгына түйс йүрекден ынаняр, диймек ол бир ай кырк гүн ялан дүнйәден араны ачып кераматлы дәдеси билен ёлдаш болар.Дөвлетмәммет ага гөклеңиң,емудың кетхудасы болансоң,бир гүн ол обадан,бир гүн бу шәхерден чыкярды.Ол илиң кетхудасыды,велятың адындан дини хадымларың межлисине,йыгнагына гидйәрди.Гараз Магтымгула дәдеси билен сөхбет этмек сейрек миессер эдйәрди...Ынха,инди ол кырк гүн дәдесиниң янында болар. Белки, оңа ене Гайтар галасының харабачылыгындан чыкып, салланып, сейкин басып Дүржемал гыз гөрүнер! Эйсе, ол гыз хем кераматлымыка? Мегер, кераматлыдыр, Алланың азызланыдыр, ёгса хей ики йыл озал өлүп жеседе өврүлен шехит гыз жана гелип, дирилериң гүнәден долы дүнйәсине гелип билерми? Алланың эрадасы билен Дүржемал гыз о дүнйәден чыкып, бу дүнйәниң ишине гарышяр ахыры... Дүржемал какасына, агасына, Аргамак обасының ымамына-да душуп билерди ахыры! Эмма ол гудратлы Бирибарың гүйжи билен Гарры молла душяр, Магтымгула душяр! Бирден Магтымгулының аңында «мен хем кераматлы болаймайын?» диен пикир ышырап гитди. Магтымгулы өз пикир-оюндан утанып тоба этди. Эмма Худай халаса Магтымгулы ылым-билимден, пәхим-парасатдан

йүкүни тутуп, Хакың ёлуна дүшүп, өмрүни кераматлы ёла багш эдер!

Чаршенбе гүнүнің даңданы Гарри молла, Кыныш бег, Магтымгулы атланып ёла дүшди. Агшамара болса Гайтар галасының харабачылыгына бардылар, эмма Магтымгулының арзув-хыялы хайып болды. Гөрмегей гыз Дүржемал о дүнийәден чыкып, салланып бу дүнийә гелмеди.

Шехит гызың губурына голай ерде дүшледилер. Гызың губурының башында Гарри молла аят-дога окады. Гижәни шол ерде гечирип гара даңданам олар ёла дүшдүлер. Магтымгулының бирнеме лапы кеч болды.

xxx

Ёл узак, гүнлер гысга, дүнийә гиң, адам пахыр дар, өмүр саналгы, вагтың болса хасабы ёк. Гарри молла, Кыныш ага, Магтымгулы ат янашдырып Дешти-Кебир чөлүстанының демиргазыгындан баряр. Олар өңнүн Аргамак обасының деңинден гечдилер. Гарри молла Магтымгулыны икинжи гезек Ыспыхана Абу Алы Ыбрайым пириңкә алып баряр. Кыныш ага болса энтек адам аягы секмедик чөлүстаның жүммүшине аралашып, дәри-дерман өсүмликлери йыгнамага баряр. Магтымгулы соңсуз ой-пикирлеринден, шол бир тукат, гамгын гөрнүши билен гурсагыңа перишанлык саяян ымгыр чөл-беевандан ядап:

- Худайым, би чөл-бееваныны нәме дийип яратдыка? - дийип, төверегине сер салды. Пах-пах, дымышлыга сыгман гелйән Кыныш ага гүрлемәге зерар тапыланына хош болуп:

- Пәхей, гарагенжим, сандык-сандык диван вараклап, шоны-да билмейәмиң? Билмесең билип гой, Худайжан бир гүн дүе атлы атан-сатан, бүдүр-сүдүр, эгри-бугры тагашыксыз бир жанавери ярадыпдыр. Жанавери дага-дерә гойберип гөрүпдир, йөрәп биленок, юмшажык дабанына даш чүмүп, гыйяр. Дүзлүге-яйла гойберип гөрүпдир, ягыш ягып, ерлер тайга болса, жанаверлер, йөрәп биленок, тайып чаты айрылайяр. Ине, онсоң шол жанаверлер үчин сувсуз-сөлсиз иңләп ятан чөллери ярадыпдыр гурбаны болдугым Бирибар - дийип, өз сөзүне хош болуп гүлди. Гамчысы билен ызына тиркелен дүелери Магтымгула гөркезип -- Сынла, чөлүстаның жүммүшине аралашдыгымызча, атасы өйүне барян ялы гайтармалар ялы кейплери чагланяндыр.

Дөвлетмәммет ага гардашы Керимберди нерессәнің еке оглы Кыныш беги чакдан аша говы гөрийәрди, ол Кыныш бегиң пикир йөредишине хош болуп йылгырды.

- Оглум, Первердигәриң чөл-бееваны нәме дийип яраданыны-ха билжек дәл, йөне бир зады велин аян: адам чөлүстанда дүңйә билен, өзи билен, өлүм билен йүзбе-йүз боляр. Иңләп ятан чөлүстан хатда акмакларам ой-пикире батырып, акылдарлары болса пикир умманына гарк эдйәр. Мегер шондандыр, пыгамберлеримизиң әхлиси диен ялы чөл-сәхрада дүңйә гелип, жебри-жепалы чөлүстанда эжир чекип, чөл-бееванда пыгамберлиге гөтерилипдир. - дийди. -- Чөл диениң кераматлы ердир...

- Алланың кераматсыз ер-ә ёкдур, йөне мен бир зады такык билйән: чөл-сәхраның от-чөпүниң дәри-дерманлыгы-ха гаты гүйчли - дийип, Кыныш бег үзеңгә галып, саг голуны гөзлерине көлеге эдип, алыслара назар салды. -- Гоша гуя етиберипдирис...

Гоша гуйы Ыспыхан ёлунда мензилхана боланы үчин, гышда гардан-гайдан, томусда ыссыдан, елден горанар ялы таша-тамлыды. Кервен дүшлегиниң илерсинде бир гуйы барды, ылла чешмәниң сувы ялы сүйжүди, гайрасындакының сувы шейлебир ажыды, хатда дүе жанаверлерем йүзүни күршердип, тумшугыны талавладып, зордан ичйәрди. Егса гуйыларың арасы отуз әдимем ёк. Дөвлетәммет ага ичи иер-ичерли хоржунлары алып, бассырманың көлегесине барды.

Магтымгулы сүйжи сувлы гуйының кичижек говасыны гуя гойберип, сув чыкарып, дәдесине сув акыдып берди. Кыныш ага болса ише верзиш инерине ажы гуйының чархының урганыны даңып:

- Хайт, гит жанавер! - дийди. Гуюдан сув чыкармага өвреннекли дүе тә эсиниң сеси чыкянча мытдылдап уграды. Ахыры Кыныш бег «Хайт, жанавер, саклан!» дийип гыгырды. Кыныш ага гуйының агзына голайлан гованың эрңегинден бир эли билен япышып, бейлеки голуны узаданда Магтымгулы «Кыныш дәде йылан!» дийип жыңссыз гыгырды, эмма гичди. Гуйының говасына долашып чыкан йылан Кыныш бегиң сол элиниң аясындан шатладып алды, эмма жанавер чакмалы кишисини ялңышыпды. Жын ялы чаласын Кыныш ага бир эли билен йыланың бокурдагындан, бейлеки эли билен билинден тутуп, пилсапы ялы ёгын йыланың ягырнысындан үч ёла агыз уруп, оңургасыны сындырып, агзы ганлы жерхетден долянча дишләп, соңам йыланы

элинің терси билен итинің өңүне зыңып гойберди. Ыылан чакан бадына онуң аркасындан үч ела дишлөп билсең йыланы зэхери йөремейәрмиш...

- Аждарым, сенем авыңы ал!

Дүшби Магтымгулы Кыныш дэдесинің иер-ичерли, дәри-дерманлы хоржуныны алып ылгап гелшине:

- Кыныш дәде, йыландан ар алшың нәтеңет-әй! Оны ики үзүп ташлайсаң болмадымы? - дийип дегишди. Бу махал Кыныш бег янбашындан ялав ялы йити пычагыны алып, голуның аясына серетди. Йыланың ики дишини гечирен ериңден жопба ган чыкыпдыр. Кыныш бег аясының юмры еринің этини йити пычагы билен бөкдүрип гойберди. Гоша гуйыдан ылгашлап гелен Дөвлетмәммет ага:

- Нәме, голуңы пударлап дурсуң! Инди дәдең бир йыланың зэхеринем чыкарып билмез өйдйәмиң? - дийди.

- Ёк, дәде, мен Магтымгула йылан чакайса этмели ишини өвредип отырын.

Дөвлетмәммет ага Кыныш бегің хоржунындан чыкан кендир йүп билен Кыныш бегің гошарындан, тирсегинің ёкары янындан мэкәм дартып даңды.

- Магтымжан, йылан чакан бадына, яңкы мениң эдишим ялы йыланың билинден үч ёла агыз урсаң, пычак билен йылан чакан еринің этини айырып билсең, соңам дәдемиң эдиши ялы мэкәм даңсаң, йыланың зэхери йөремез. Ёгса-да, ханжак гитсең, дәдеңи янындан гойма - дийип, Кыныш ага есер йылгырды.

- Магтымжан йылан-ичяның догасыны алты яшында хатым эдип гойды.

Кыныш ага бу махал Магтымгулының ачып берен дүвүнчегини алып, аясының ганы сачылып дуран ерине сары ун ялы йүзәрлиги дүвүнчеги билен япды. Гарры молла инисинің голуны жир яглык билен оңарып даңды. Кыныш бег хоржундан гөкже дүвүнчеги чыкарып, гара ун ялы зады агзына атып, гәвүш гайтарып уграды. Магтымгулының гетирен жүрдеги билен үч ёла агзыны чайкады:

- Магтымжан, йыланың аркасындан үч ёла дишлөңсоң, семал дерманы билен агзыңы шейдип чайкаймасаң, әхли дишлерің дөкүлйәндир. Бар, индем маңа бир жүрдек чай гой - дийип, ол голтук жүбүсинден бир хили дерман чыкарып, агзына атды. -- Инди ажыжа чай герек бор!

- Өң нәче ёла чакыпды йылан сени? -- Гарры молла сорады.

- Санамандырын.. Дөрт-бәш гезек дагы чакандыр...

Шол махал гөкден эйменч шагтылды эшдилди, оларың үчүсем сес гелен тарапа ялта серетди, гөрселер ханха бир әпет гарагуш гулачдан узынрак йыланы асман алып гитди.

Дөвлетмәммет ага бассырманың саясында Кыныш беги окап башлады, Магтымгулы гова чекип дүелери, атлары суварып, узын душап жанаверлери ота ковды. Магтымгулы гайнан жүрдеги демләп, ики кәсе билен Кыныш бегинң янында гойды. Гарры молла йылан догасыны үч ёла окап:

- Мен саңа гуртдан бир чал эдип берейин, сенем дүшеге геч-де гуршугыңы яз - дийди.

Кыныш бег чалдан йүз өвүрип, бурчак-бурчак дерләп ажы чай ичди. Гарры молла билен Магтымгулы чал билен чөрек ийдилер. Гүнортаның түп ыссында салкын саяда гөзүниң авусыны алып турдулар. Кыныш бег болса, бурчак-бурчак дерләп чай сүзүп отырды. Агшамлык Кыныш бег Магтымгула ынанман, говурдакдан нахар этди. Үч болуп гөвнежай нахар ийдилер. Магтымгулы хайран галды, Кыныш дәдеси хамана йылан чакмадык ялы, кейпи чагды... Эртеси гара даң билен олар намазыны окады. Кыныш бег:

- Дәде, сизем ёлуңыза гидиң, менем ишим билен болайын. - дийди. Жандурмаз Гарры молла:

- Ёк, биз сени мунда ялңыз галдырып гидип билмерис - дийди.

- О нәхили мен ялңызмышым? Худайым нәме? - дийип, Кыныш бег лахлах гүлди. Барыбир Гарры молла ене бир гүн Гоша гуюда галып, Кыныш бегинң дердинден хиррет галмандыгына гөз етирип, эртеси ирден ёла дүшди. Кыныш бегем өз пишеси билен болды...

xxx

Аталы-огул ниже-ниже ёл сөкүп, чөллериң-сәхраларың, дерелериң-дүзлериң,соңсуз сөхбетлериң ичинден гечип ахыры Ыспыхана бардылар.Шәхериң шемал тарапы аңырсы-бәрси гөрүнмейән гонамчылыкды,дәдеси билен атдан дүшүп жахандан гайдан бенделериң хакына дога окадылар.Магтымгулы шинди бейле улы өвлүйәни гөрмәнди.Аңырсы-бәрси ек гонамчылыгы гөренинде дүнйәде адам галан дәлдир өйтдүрйәрди.Магтымгулы өз янындан:

«--Бир заманлар аршы аглада земиниң боз топрагындан Адам атаны ярадан Аллам инди адамдан топрак ярадыр» дийип ойланды хем күпүр ой-пикири үчин ичинден тоба этди.Йөне онуң «инди

адамдан топрак ярадыр» диен пикири аңында айланды дурды.Йылар гечер Магтымгулы язар:

Не дүшекдир,аңа басан ярымаз,
Не киштидир,деря батар,йөримез,
Не энедир,өлмез,йитмез,гаррымаз,
Өз баласын өзи ювтуп дурупдыр.

Адам оглы топракдан бина болан-да,ол бүтин өмрүни топрак билен багрыны бадашдырып,топракдан өнен ийриймишлери,миве,бакжа,ак-гөк өнүмлери,жанлы-жандарларың этини,ягыны,сүйдүни ийип яшайр.Гүнлериң бир гүнем онуң ләшини шол топрак ювудяр,рухунам асман!

Ыспыхан о махаллар сефевилер дөвлетиниң пайтагтыды. Сефеви шалыгыны эсасландыран шахыр хем ша Ысмайыл Хатайыды. Магтымгулы онуң диванларыны окапды. Магтымгулы Ыспыхана икинжи ёла гелйәрди, эмма хер гезек Эйран пайтагты оваданлыгы, улулыгы, ховалалы-ховалалы ымаратлары, көшки-сарайлары билен Магтымгулыны хайран эдйәрди. Хава-да, Ыспыхана йөне ере «Ыспыхан -- нисбижахан» дийилмейәрди. Магтымгулы гат-гат биналары сынлап «Ыспыхан -- тамам жахан!» дийип ойланды.

Икинжи сапарам Гарри молла билен Магтымгулының ниже-ниже мензил ёл сөкүп бараны хайып болды. Абу Алы Ыбрайым пир хыркасыны гейип Шираз, Бушехр велаятларына гиден экен. Магтымгулының лапы кеч болды, эмма көпи гөрен Дөвлетмәммет ага мунам ягшылыга, бәхбиде санды, чүнки хажа гидиленинде, улуг пире мухлыс болуп, онуң дергәхине барланында нәче көп жебиржепа чекилсе, шонча-да ялканмага ыхласы улы санылярды.

Пириң өзи ёк боланы билен, мечжитлер, ханакалар пириң өзи барындакы ялы геленден-гиденден, дервүшлерден-галандалардан, зыяратчылардан, мүритлерден долыды. Пириң ялңыз аял доганы яшы етмишиң онундан гирен Сейяра эже Дөвлетмәммет аганы говы танаярды, гардашы билен биле окандыгыны, икисиниң меслекдеш кишилердигини билйәрди. Ол Гарри молла билен Магтымгулыны эзизләп пириң иң ягшы гөрийән сопусына табшырды. Шонуң үчинем олар гүнде-гүнаша пириң ханакасында дүшләп гечйән арыфдыр алымларың, дервүшлериң межлислеринде хорматлы ерден орун берилди, сыланылды, сарпаланылды. Шейлеликте, олар ики хепдә голай улугларың межлисинде болуп, ягшы сеналары диңледилер, алымларың-арыфларың жеделине гатнашдылар.

Магтымгулы Абу Алы Ыбрайым пириң мечжидиниң өңүндө гүнүң-гүни бәш-алты газан нахар атарылып гедай-мысапырлара, ачлара-галлачлара нахар берлип, гейим-гежим пайлайышларыны гөрүп хайранлар галярды. Бейле тутумы бейик ханлар, хөкмүрован шалар эдип билйәрми?

Мыдама дүнийәниң бейик сивилизасияларының месгени болан Эйран ылымың-билимиң, әдебиятың-сунгатың салланчагыды. Нәче ёла жахана гелсең, шонча өмрүңе окамага китап-диван барды. Пулуны тапсаң, тапылмаян китап ёкды. Мүңйыллыкларың довамында бейик шалар, дана везирлер, улуг уламалар гадымы юнан, хинди, рум, чын, мачын, Мүсүр, Бабыл юртларының китапларыны парс, арап диллерине тержиме этдирипдилер. Ишевүр хатдатлар болса гечгел китаплары оваданлап гөчүрип, дашыны жилтләп, жезверләп, китап эдип дүканлара уградырды. Гарры молла Магтымгулыны хатдатларың түкениксиз сырғынларына, китап дүканларың сырғынларына айлап, герекдир өйден китапларыны сатын алярдылар. Гарры молла хайран галды, ол бир заманлар бахасыны гыммат гөрүп, өзүне сатын алмага пулуна гысганан китапларыны Магтымгула сатын алып берйәрди. Ол өз янындан „Чорбасыны өзүң ийип, этини оглуңа, йүлүгини агтыгыңа ийдирийән дүнийәдә би!“дийип йылгырды. Адам пакыр мениң гөрмедик ерлерими перзендим гөрер,мениң чыкып билмедик белентлигиме перзендим чыкар дийип перзендини гелжеге уградыр,перзент болса бизиң ата-бабаларымыз нәхили белент болупдыр дийип гечмиши билен өвүнийәр.

Магтымгулы сан-сажаксыз китап дүканларында өзүне герекли диванларың гаты кәндигине бегенийәрди, ол өз янындан Худай өмүр берсе, окабермели дийип ойланярды.

Гарры молла оны шахырларың шуарасына-да алып барды. Магтымгулы уллакан жайда оларың ызлы-ызына гошгы окап, хер окалан гошгы барада жеделлешийән шахырлары ичгин сынлайрды. Шахырларың арасында Дөвлетмәммет аганам танаянлар бар экен, оңа-да гошгы окатдылар. Дөвлетмәммет ага ики саны гошгыны түрки дилде, ики гошгыны болса парс дилинде окады. Магтымгулы дәдесини парсча гошгы язандыр өйтмейәрди. Олар агшамлык өе Абу Алы Ыбрайым пириңкә -- мыхман ерине геленинде:

- Дәде, сен парсчада гошгы язян экениң-ә! - дийди. Гарры молла:

- Арапчада гошгым бар, парсча-да, себәби яңкы ялы ерде оларыңам гереги чыкяр - дийди...

Отуз дөрт гүн дийленде Гарри молла билен Магтымгулы Аргмак обасының душундан гечип Гайтар галаның харабачылыгына гелдилер. Магтымгулы гугарып ятан гала интизар назар салып, Дүржемал гызың о дүньәден чыкып, бу дүньәде гөрүнмегини иследи. Эмма йылгырып дуран гөрмегей гызың орнуна ериң йүзүнден дөмүп чыкан баш ялы ызалы пажыга болуп Дүржемалың шехит губуры ятыр. Гарри молла билен Магтымгулы чөкүне дүшүп яңадан жайланан шехит гызың губурының башында аят-дога окады. Шол махалам үч атлысы билен обаның ханы гаршыдан геләйди. Бердимырат хан хей күлли Түркменсәхраның сылаглы-сарпалы, керем-кераматлы кетхудасыны сөвүшлемән, серпайламан гойбержекми? Гарри молла ёкуш гөрсә-де, сыр билдирмән ызына доланды. Ханың өзи Гарри молланы гонаклады, Аннагылыч ага билен бәш-алты оба аксакалыны чагырды. Ол гүррүңчилигин арасында:

- Шол начар гызың жанына каст эден гуррумсагың кимдигини билдик Дөвлетмәммет ага - дийди.

Дөвлетмәммет ага:

- Керкавмы? - дийип сорады, Бердимырат ханың гең галмакдан яңа гөзлери хөвләнди.

- Сиз оны шол махалам биләйдиңизми, Дөвлетмәммет ага?

- Поссуның ичиндәки таяк нәме? Керкав агажыңдан эдилен таяк! -- Дөвлетмәммет ага хана сораглы бакды.

Бердимырат хан аксакаллар гелип етишмәнкә гыз билен баглы әхли ваканы бойдан баша айдып берди.

Пәлван аганың гызы Дүржемал гоңшы йигиди билен хак ашык-магшук болуп сөйүшйән экен. Гулмырат аганың оглы ики йыл Недиргулының йыгнында гуллуқ эдип, бир сөвешде яраланяр, гуллуқдан бошадылып обасына гайдып гелйәр. Гулмырат ага оглуны Пәлван аганың гызы билен гелешдирип тойың сәхеди белленилйәр. Эрте-биригүн той дийленинде хем Пәлван аганың өлемен авчы оглуны йылан чакып, аманадыны табшыряр. Түркмен эдәхедине гөрә тойы хич болман алты ай ыза сүйшүрйәрлер. Гулмырат аганың ене бир гоңшусы гаты бай тәжир экен. Тәжириңки аргыш билен, оңа пул-мал герек. Өе дүшенине үч йыл боландыгына гарамаздан өнелгесиз отуран яш гелин гуллуқдан бошап гелен дагларың гаясы ялы Керкав билен араны сазлаяр.

Ынха, шол дөвүрлерем обаның үстүне ягы дөкүлип элхенч уруш туряр. Дүржемал шол урушда йитирим боляр. Урушдан соң хоссарлары Дүржемалы гөзлейэр, эмма ол ярадарларың арасында-да, өленлерин арасында-да ёк. Гачып-тезенлер гелйэр, оларың арасында-да ёк. Пөлван ага оглы билен өвезтөлегини алып, ягының алып гиден есирлериниң ичинденем гызыны тапмаяр. Душманың элине дири дүшмежек болуп чөлүстана гачып гиден гызгелинлерем болупдыр, Дүржемалам шоларың биридир, өлмедик болса бир ерден өзи чыкар, өлен болса жеседи чыкар дийип гезибейэрлер. Шол нэгехан урушда тэжирем душманлара гаршы сөвешде өлйэр. Арадан бирнеме вагт геченсоң Гулмырат ага Пөлван агадан ругсат алып, оглы Керкава тэжириң дул галан гелнини алып берйэр, Дөвлетмәммет ага Ыспыхана дийип шу ёлдан гечмедик болса, бу вака пынхан сыр, гара ериң гурсагында агыр яра болуп галыбержек экен.

Поссунлы ваканы, Дүржемалың жесединиң тапыланыны эшидип, Керкав билен Гүлбибиниң гонжуна гор гуюляр, себэби гелешикли гызың өлүми Керкавдан гөрүлжек! Дүржемалың өлүми Керкавың бойнуна гоюлса, онуң башы өлүмли, малы талаңлы! Керкав билен Гүлбиби дессине диллешйэр: Керкав тэжирден галан алтын-күмүши, гөвхер-лаглы, дүр-мержени, пулы алып ят иллере гачяр. Ики ай гечип, вакалар көнелишенсоңам Керкав бир гиже гелип, Гүлбибини алып ят юрда, ят иллерин арасына гитмелиди. Эмма ики ай гечйэр, үч ай гечйэр, йыл гечйэр. Керкав ызына көвленмейэр! Хей, жантайына онча байлык дүшен Керкав жаныны төвекгеллиге салып ызына көвлөнерми? Ол хайсы илде онча байлыгы билен Гүлбибиден хас яш, хас овадан гыз тапмаяр!

Гүлбиби Керкавың чочгарына чолашанына акыл етирип, бир йылдан соң казының янына барып, Дүржемалы өлдүрениң Керкавдыгыны айдып, әхли гүнәни гачгагың үстүне атяр!

Гүлбиби дагларың гаясы ялы Керкавдан, ханларың хазынасына барабар байлыкдан айрылып, уллакан ховлуда гугарып галып, ил-улусың лагнатына сезевар болуп, голайда аклындан азашяр, дәлирейэр...

Чай-нахардан соң, Бердимырат хан, обаның аксакаллары Дөвлетмәммет агадан шол багты ятан маңлайы гара гөргүлини окап, ачып бермеги хайыш этдилер. Ери, Гарри молла нәдип ёк дийсин!

Ожагы юмрулан уллакан ховлы гөчүлен юрт ялы гугарып ятырды. Гүлбибиң хоссарлары оны саклап отуран экенлер. Гейим-гежими персала, гыңажының астына хувжук сачлары түсселәп дуран Гүлбибини гөренинден Магтымгулының эндам-жаны дүйрүгип, ягырнысының гөзи үшүдип гитди. Гүлбиби шакәсе ялы уллакан жынссыз гөзлерини Гарри молла дикип, чиңерилип-чиңерилип серетди. Гарри молла чөкүне дүшүп, лабызлы, калбыңа арам берижи оваз билен гелни окап башлады. Гүлбиби арам-арам гүлйәрди, эмма онуң гүлкүси агыдан айылганчды, арам-арам аяларыны дызына патлады аглаярды, онуң гарачыгы улалып гиден гөзлеринде гөзяша дерек эйменч ышык барды, ол шол пурсат вагшыяна махлуга өврүлип «Вай иллер-эй, вай-вай доганлар-эй, мениң гөврәмдәки өли чагамы алавериң-эй! Ол мени өлдүрип баряр-эй!» дийип эфган уруп увлаярды. «Мениң гурсагымдакы өли бәбегими алавериң-эй!» дийип ол дырнаклары өсүп гиден эллери билен гарныны йыртышдыржак болярды. Арам-арам көшешип, Гарри молланы сынлаярды. Бирденем гыгырып-багырып «Мен өлдүм, мен маслык, мен жесет, гөврәмдәки чагам дири! Анха, ол аглаяр! Мениң гөврәмдәки чагажыгымы алавериң-эй, ол дири, дири!» дийип увлаярды.

Гарри молла гелни узак окады, Гүлбиби болса ёкаркы жүмлелери гайталап,гыгырып-багырдырды... Ахыры Гарри молланың догасы үстүн чыкды, гелин ятып галды.

Дөвлетмәммет ага, аксакаллар билен ховлудан чыкып:

- Яшулылар, о бичәре гелни дога-тумар билен ачып болмаяр. Онуң дерди, душманы аңырдан! Пәлван аганың гызының рухы онуң рухуна гирип жебри-жепа чекдирйәр. Обаның баржамлы адамлары болуп Шехит бибининң үстүне арамгәх галдырайың, белки Дүржемал гыз көшешип, ол гелниң гүнәсини гечер - дийди.

Магтымгулы рухуны сарсдырып, калбыны лерзана гетирен бу пажыганы энчеме йыллап унудып билмеди, ханха онуң гөзүниң өңүнде, хыялында, хакыдасында «Мениң гөврәмдәки чагажыгым өлүпдир, ол менем өлдүрип баряр, оны алавериң-эй!» дийип, арам-арам болса «Вай, мен маслык, мен жесет, мениң гөврәмдәки чагажыгым дири, дири чагажыгымы мениң билен гөммәвериңэй!» дийип Гүлбиби сачларыны ёлмалап, гейим-гежимини персала эдип дады-перят гыгырып-багырып йөр...

Эртеси Дөвлетмәммет ага, Бердимырат хан, оба яшулылары билен ене Гүлбибини окап, онуң дердини деп этмәге баранында,

йүзе чыкан гарашылмадык вака яшажык Магтымгулының калбыны лерзана гетирди. Гиже Керкав гелип,елуна гарай-гарай аклындан азашып, дәлирән Гүлбибини алып гачып гидипдир. Обадашларының лагнатына сезевар болан, доган-гарындашларының, хоссарларының бизар болан гызыл жыңлы Гүлбибиси Керкава нәмә герек болдука? Бу совал Магтымгулының аңындан көп махаллап чыкмады, он йылдан соң Магтымгулы Марының гонамчылыкларында Керкав билен Гүлбибә саташып, Сөйгүден-де бейик нәрсәнің бардыгына хайранлар галар...

xxx

Хер бир бейик акылдар билен дүңйә тәзеден башлаяр.

Хер бир бейик акылдары дүңйә дүңйә ялы көне соваллары билен гаршы аляр.

Эйсе адам ким? Ол нәме үчин дүңйә инйәр? Эйсе Худай ким, Худай нәме? Онуң месген-меканы ниреде? Онуң адам оглуны яратмакдан максады нәме? Эйсе бу овадан дүңйәнің бар манысы ягшы болуп ягшылык эдип, о дүңйәде учмаха дүшүп, хүйр-перилер билен дөвран сүрмекми? Яман болуп, яманлык эдип, довзаха дүшүп кыямат ахыра ченли янып ятмакмы? Эйсе ягша ягшы болуп, ямана яман болуп яшамак кырк гүнлүкде такдырына язылмаярмы нәме? Нәме дийип гудраты гүйчли Аллатагала бакы дүңйәсини паны дүңйәден соңда гоюпдыр? Эйсе бу ажайып земине Мелгун нәмә герек болдука?

Хайран галмалы ери -- акылдар жуван чагында дүңйәнің өрән улы, дүйпли совалларына,кәмил чыкып бейик пикре галансоңам кичи совалларына жогап агтаряр. Магтымгулының дәдесиниң улы алым, бейик арыф, акылдар боланам говы. Ол дәдесине совал берйәр, дәдеси жогап гайтаряр, дәдеси совал берйәр, Магтымгулы жогап агтаряр.

Аллатагала түкениксиз әлемлериң пынхан сыры. Аллатагала акыл етирмек үчин Адамзада акыл етирмели, Адамзада акыл етирмек үчин өзүңе акыл етирмели, өзүңе акыл етирмек үчин пынхан-пынхан сырлардан ыбарат тебигата, түкениксиз әлемлере акыл етирмели. Пынхан-пынхан сырлардан ыбарат дүңйә, түкениксиз әлемлере акыл етирмек үчинем Аллатагала акыл етирмели. Акыл барып ене Худая дирейәр!

Гарры молла Магтымгулының совалларындан ядап:

- Жүмле-жаханың дүйп манысы Аллатагаладыр, оглум. Аллатагала болса акыл етирип болмаяр. - дийди.

- Онда адам нәме дийип яшаяр?

- Акыл етирмек үчин яшаяр!

- Сен оңа акыл етирип билермиң?

- Ёк! Оглум, эгер мен Аллатагала, дүңйә акыл етирип билсем, түкениксиз әлемлериң, яшайшың манысыны ачып билсем, яшайыш саңа, сенден соң дүңйә гелжек улуг алымлара гызыксыз болар-да. Бирибар мүнлерче-мүнлерче сырлардан аңырдадыр, хер бир дүңйә гелен акылдар, улуг шахыр өз акыл етирен пынхан сырларыны ачып гидибермелидир...Дүңйә гелен хер бир адам дүңйә екеже байлык гоюп гидибермелидир...Дүңйә гелен хер бир адам дүңйәниң екеже ерини дүзедип гидибермелидир...

Магтымгулы дәдеси билен икичәк галса, өйде болсун, ёлда болсун, пархы ёк, совал-жогаплар башланяр. Гарры молла оглуна өз билйәнлерини өвредйәр, онуң болса билмейән зады бармы нәме?

- Оглум, Аллатагала хер кими бир көе саландыр, хер кими бир ышка сезевар кыландыр. Ол сени ничикси көе салыпдыр, сен нәмә ашык, сен нәмәниң ышкында? Бирибар сени дүңйәсине нәме дийип гетирипдир? Сениң дүңйә гелип битирмели ишиң нәме, боржуң нәме? Ынха, шу соваллара такык жогап тапып билсең, өзүңе барян ёла дүшерсиң, өзүңи гөзлемегин, тапмагың ышкына дүшерсиң, шонда сениң бүтин өмрүң ашыктыкта, ышкта гечер! Оглум, бек белле, Аллатагала ынха шу тайыңда - дийип, ол голы билен гурсагыны гөркезйәр, -- сен болса ынха шу ердесиң!-- келләни гөркезйәр.

- Серет, Кыныш дәдеңе! Эйранда-Туранда, Румда-Шамда, Хиндиде-Овганда бармадык дагы-дереси, гөрмедик сәхрасы-чөли, айланмадык деңзи-дерясы ёк, дәри-дерман нәрселери агтарып сергезданчылык чекип йөрендир. Эйсе, ол байлык, пул-мал дийип сер-сепил серменйәрми? Ёк, Кыныш беги ханха Нуржемаг гелин халы-палас докабам бол-элин эклейәр! Керимберди нересседен галан мирасам эклейәр! Я Селим дәдеңи сынла, гүнүң гүни даң атандан гараңкы гатлышянча көрүгини гыздырып, демир-дүмүр енжи́п отурандыр. Онуң багтына Огулшекер душайыпдыр, ёгсам ол вагтлы-вагтында нахар-шоруны ийип, намазынам окамаяр. Тоя-яса-да Огулшекериң хүңүрдисине чыдаман гидйәр. Анха, «усса габыз кеселинден өлер» дийилйән гепиң манысы. Селим дәдең тоя-да баржак, кейпем чекжек, эмма онуң вагты ёк! Я болмаса сынла,

Чоммат аганы, гөргүли гижеси ёк, гүндизи ёк депесинден гум совруп, ериниң ичинде сүтүни сүйнйәнчө гыдырданып йөрөндир, ёгсам бег огулларының ёллап ятан пулларам онуң еди пушдуна етйәр ахыры! Олар Хак Алланың бир көе салан бенделеридир! Оглум, ойлан, пикир кыл, гудраты гүйчли Первердигәр сени ничикси көе салып, ненеңси ышка дүшүрипдир, нәмәниң ышкына дүшүрипдир? Шоны такыклап билсең, хер бир гүнүң маны-маңызлы, хер бир гүнүңи кесбиңе, дурмушыңа, яшап йөрөн дүңйәңе ашык болуп өмрүңи ышкда гечирерсиң! - дийип, Гарри молла Магтымгулының нурана кешбини сынлады.

- Оглум, бек белле, жүмле-жахан Алланың ышкыдыр, жүмле-жахана ашык киши Алланың ышкына дүшүп, ышк-сөйги дүңйәсинде яшаяндыр...

Магтымгулы агыр пикирлере батды.Дөвлетмәммет ага оглуны сынлап:

--Магтымгулы,ене бир зады бек белле!Селим бегиңем,Кыныш бегиңем,сениңем,умуман,еначы небересиниң аглабасының аңырсында атамыз Магтымгулы еначының рухы бар.Дәдем пақыра огланка «Дәлибаш»,»Түвелей»,»Гарагай» диер экенлер.Яш гөдеккә оба улукжын алдырыпдыр.Ниреде уруш-гох,жеңе-жүңе,говур-говга болса,бир янында хөкман атаңыз бар экен.Ыңан угруна дүйрмеги билен ыңян,угран угрундан уруп чыкян ыңдармады-да пақыр.Хайсы ише берилсе,дүйрмеги билен берлерди.Агаларың Селим беге,Кыныш беге,Абдылла,Мухаммет-сапа,Шажахан беге,Арслан беге сын кылып гөр,өзүңе сын кылып гөр,нәме ише улашсаңыз дүйрмегиңиз билен берилйәңиз,ол говы зат,эмма аша ыңдармалык ягшы нәрсе дәлдир.Адам хер хили ягдайда-да өзүңе эрк этмегиң хөтдесинден гелмели,адамың өзүңе ыгтыяры етмели!..Түркмен оглы атыны жанындан эй гөрйәндир, гардашым дийип,гардашындан эй гөрйәндир,эмма гардашындан эй гөрйәндигине гарамаздан,жанавериң агзына агыздырык салып,уян уряндыр! Бизиң рухумыз чар яна чырпынып дуран дал бедевдир,Магтымгулы!

--Дүшүндим дәде.Атам пақыра намаз окадып билмедигиңиз чынмы?—дийип,Магтымгулы йылгырды.

Дөвлетмәммет ага дәдесини гөзүниң өңүңе гетирип,эсли салым оя батды,йүзүңе мәхир чайылды.

--Мен-ә оглы,дәдеме пылан зат эт дийип билмейән.Обамызың молласы Ымамгулы ага, бир гезек дәдемиң янына отурмага гелип,ондан-мундан геп уруп ахыры:

--Магтымгулы,сениңем яшың бир чене барды,инди намаз окап мечжиде гатнаберсең нәдер?—дийди.

Дәдем пакыр гүлүп:

--Ымамгулы,мен озалам Бирибардан өйкеләп йөрүн, чайы-нахары дагы хепдеде екеже ела иймели эдәймели дәлми дийип.Гөрмейәмиң,мен чай-чөрегими иймәге вагт тапамок,сенем маңа намаз окатжак!—сыпайылык этди.Ымамгулы ага:

--Бәш вагт намаз хер бир мусулманың парзы-да! Худай хер бир бендесине бәш вагт намазы буйрупдыр-да!—дийди.

--Буйрандыр,буйрандыр,эмма хер бир мусулман буйрулан иши эденинде дүңәде бейле писликлер болжакмы!..Мен арам-арам ичимден билйән догаларымы-аятларымы окаян,Худайым шоны аз гөрмез менден...

Эмма Ымамгулы ага-да тутанерли адамды.Обаның арзылы молласы бир гүн аксакаллары жемләп, дәдем пакырың янына гелип,гарасай,оны намаз окамага разы эдипдирлер. Дәдем пакыр бир хепде- он гүн бәш вагтына намаз окады,соңам эжеме:

--Нуржахан,сен маңа дерегем ыхлас билен окабер намазыңы,намаз бир иши-пишеси егуң иши экен.—дийипдир.Эмма Ымамгулы ага хәли-шинди дәдемиң янына гелип, пакыры гүнүне гоймады.Бир гүн дәдемиң гахары гелендир-дә,гаты чыны билен:

--Ымамгулы,намазы сен ока,гүнәнән йүлүн-де, ене гүнә эт,ене намаз ока!Ене гүнә эдип,ене намаз ока!Сениң галып дуран иши-пишәң ек! Мениң болса намаз окап йүлүнәр ялы этмишим-де ек, гүнәм-де ек!-дийди.

Ымамгулы ага:

--Магтымгулы,айдып дуран гепиң нәтенет? Хей, адам борсуң-да гүнәң болмазмы?—дийип,өр-гөкден гелди.Дәдем:

--Ханы адам?Мен адаммы?Менденем бир адам бормы? Магтымгулы адамды,әр адамды,шир адамды,эмма ол йигрими үч яшында өлди!Дүшүндиңми,Магтымгулы сөвешде шехит өлди!..— Мен атамың гөзлерини гөренимде иманым өчди: онуң гөзлеринде я вагшыяна газап я-да яш барды.Атам юрукларыны дүвүп, дүйрүгип көп отурды,соңам-- Мен адам болсам,шейдип эер ясап отуржакмы өзүмче ек елем-йүвлетлере!—дийип,дергазап

болды. Ымамгулы ага-да бозулды. Дәдем онуң хапа болуп отуршыны сынлап:

--Ымамгулы, мен шу гүнден башлап, тә өлйәнчәм йыл оразамы тутайын, сенем шоңа разы болай –дийди. Шол гүнден башлабам жахандан гайдянча энче йыллап йыл оразасыны тутды пакыр...

xxx

Магтымгулының чагалыгы Сефеви шалыгының даргап, улуг Эйраның дәли умман ялы чайканып, баш-башдаклығың хөкүм сүрйән заманында гечди. Баш-башдаклығың соңсуз - уруш давасындан ядан халк абаданлыгы, бүтевилиги, беркарарлыгы күйсейәрди.

1735-нжи йылың гышының ортакы айында Тахмаспгулы ханың чапарлары, чакылыкчылары, йөрите векиллери Эйраның әхли велятына айланып, ерли хан-беглери, сердарлары, атлы кетхуда-аксакаллары, уламалары, пирлери Муган чөлүндө болжак улы гурултая чагырып башладылар. Атла ай ярымлык, ики айлык ел болан улы Эйрандан йигрими-отуз мүн векил чагырылыпды.

Гышың ахыркы айы башлан бадына Түркменсәхраданам элли атлы Муган чөлүне уграды. Улы Эйраның гурултайының юрдуң демиргазыгында болуп гечмесиниңем өз себәби барды. Баш-башдаклыктан, хаосдан яңы чыкан Эйрана Рум османлыларындан хем демиргазык тарапдакы гәвүрлерден гайры ховп салып билжек гүйч ёкды. Ынха, Тахмаспгулы хан шолара гөз эдип бу гурултайы гечирйәрди.

Мегер, энтек Эйранам бейле улы, бейле тутумлы, бейле дабаралы халк гурултайыны гөрөн дәлдир. Бу гурултай - хақыкатдан-да тамам Эйраның гурулыш тойына айланды. Муган чөлүне гелен векиллер яшар ялы гамышдан-гажардан ичи-дашы сувалып ясалан жайларың саны йигрими-отуз мүн барабарды. Ал-яшыл, ак, гара, гоңур чадырларың-да саны-сажагы ёкды. Жайлар көче-көче, сырғын-сырғын болуп, хер велятың дүшлемели, ерлешмели ерлери айратынды. Теблеханалар, кервенсарайлар, базарлар, йүзлерче хаммамлар гурлупды. Йүзлерче ерде газан атарылып, гелен векиллере хеззет эдилйәрди. Юрдуң дүрли күнжегинден гелен векиллер тутумың чакдан аша улудыгына буйсанып гурултайдан улы тама эдйәрдилер.

Муган чөлүне үйшен адамлара шол ердәки гошунам гошсаң гурултая йүз мүн адам жемленипдир. Муган чөли вагтлайын гурлан

улы шәхере меңзейәрди. Хер гүн муэззинлер азан айдып вагтлайын ясалан йүзлерче мечжитлерде, ачык мейданларда намаз окалярды.

Сефеви шалыгыны яңадан дикелдип, юрды басыбалыжылардан, баш-башдаклыктан халас эден Тахмаспулы ханың гурдуран бу шәхерини гөрүп, оңа юрдуң хақыкы халасгәри, дәвлетин ховандары, халкың хоссары хөкмүнде гараярдылар. Хакыкатдан-да, юрды османлы, овган басыбалжыларындан халас эден-де дагыныклыгың өңүни алып, улы Эйран дәвлетиниң бүтевилигни горанда Недиргулы ханды. Гурултайың векиллери - улы хәкимлер, ханлар, беглер, уламалар бир агыздан Недиргулы ханы тамам Эйраның шасы эдип сайлады. Догры, ики-еке сефеви ханеданларынданам оны-муны ша сайламак ислән болупды, эмма тамам Эйран тәзеленмек ислейәрди. Шейлеликте, 1736-нжы йылың Новрузының илкинжи гүнүнде юрдуң бейик хәкимлериниң, ханларының, уламаларының макулламагында Недиргулы хан Эйраның патышасы сайланылды. Той топлары атылып, дүнйә тәзе Эйраның дабарасы яң салды. Сефевилериң депесинден учан дәвлет гушы Недиргулы ханың депесине гонды.

Шейлеликте, шол гижә Эйраның әхли еринден гелен уламалар жем болуп, Недиргулы шаның хорматына, улуг Эйраның хорматына хутба окадылар. Новрузың үч гүнүнде велят хан-хәкимлеринден башлап, этрап хан-беглерине ченли Недиргулы хана касам этдилер...

Дүйнки ёначының оглы, гарамаяк йигит Недиргулы дүнйәниң иң бир улы дәвлетиниң патышасы болды. Ша тагтына чыкан Недиргулы ша-да гысганмады. Ол гадымы шаларың-солтанларың эдәхедини йөредип бейик хәкимлере, улы ханлара, сердарлара, беглере зер-зербап шалык серпайыны япып, дүрли дережелери сахылык билен пайлады. Улы арыфлара, уламалара, мешхур шахырлара, ил кетхударларына тархан хат билен йыллык непага белледи. Тархан хат берип, непага беллененлериң арасында Дәвлетмәммет Азады хем барды.

Байдак-байдага, санжак-санжага каклышян Муган чөлүнде Новруз айы той-дабара билен Эйран тәзе бир эйяма гадам басды...

xxx

Гижеси ёк, гүндизи ёк, Магтымгулы диван ызына диван окаярды, ол окамагың, өвренмегиң, көп билмегиң хатырасына дәл, окаман билмейәни үчин окаярды, ол язярды, язман билмейәни үчин язярды. Ол әпет дәли түвелей болуп, торнада болуп чар тарапа

башыны уруп, бейик шахырларың ёлуны йөредип, гошгы-газалам, акылдар алымларың ёлуны йөредип трактатам язярды, эмма ол не гошгы-газала, не трактата сыгярды. Кыныш аганың айдышы ялы ол бейик Яраданың ярадан дүньә атлы диванынам окаярды, эмма ол арыфларың, акылдарларың диванына-да, Яраданың диванына-да сыгмаярды. Ол гижәниң гижеси шөвүр чекип, өз өзи билен гүрлешип, дүньә билен гүрлешип, Бирибар билен гүрлешип усургаярды. Саба-сабалар боз байырлара айланып өзүне, дүньә, Первердигәре совал ызына совал берип, жогабыны агтарярды.

«--Эй, Аллам, биз кандан гелип каян баряс? Биз эртекилерден, роваятлардан чыкып ене эртекилере барясмы? Биз нәмәлимликден гелип, ене нәмәлимликлге барясмы? Биз Сенден гелип, ене Саңа барясмы? Эйсе, ягты жаханда адам дережесине гөтерилип билмедик хасу-аамларыңы, вагшы махлукларыңы сен ненең кабул кылып билерсиң?..»

Магтымгулы ялан дүньәдәки Хакыката, паны дүньәдәки Бакылыга, башы өлүмли адамзадың дүньәсиндәки Жавыданлыга имринип, батылларың арасында гөрер гөзли, гапылларың арасында оя, гараңкы-гафлатлы дүньәде рөвшен нур сачып яшамагың ёлуны гөзлейәрди. Эгер онуң Хак Атасы Ярадан болса, ол нәме дийип земинде етим-есир болуп яшамалы? Магтымгулы гурханы өвран-өвран окансоң, оны ятдан билйәрди, эмма энтэк яш гелип,гурхандан өз совалларына жогап тапман хер яна башыны уруп, ахыры хем өз янындан ойланып:

«--Мен дүньә яңы гелдим, эмма мен кимлигими, нәме үчин дүньә геленими нәме дийип дүйнки арыфлардан, алымлардан сораян, дүйн яшап өтүп гиден данышмент даналар мениң кимлигими ниреден билсиң?! Акыл болсаң, сен совалларыңа жогабы шу гүнден, эртеден агтар, гелжекден, өзүнден агтар» диен нетижә гелди.

Магтымгулының соңсуз ой-пикирлери не гижелере, не гүндизлере, ол не ой-пикирлерине, не совалларына сыгярды. Магтымгулы гөзлейәрди, эмма тапмаярды. Магтымгулы сынлаярды, середйәрди, эмма гөзлейән задыны гөрмейәрди. Магтымгулы асманда йүзмели арш гәмисиди, ери ол земине нәдип сыгсын? Магтымгулы уллакан умман гәмисиди, ери ол дурмуш атлы дар деря нәдип сыгсын?! Бу дүйпсиз яшайыш болса гележек билен гечмишиң,аян билен пынханың,ягшылык билен

яманлыгың,гүнә билен согабың,махлуклар билен перишделер дүньәсиниң арасында чайканып ятырды.

Пынхан-пынхан сырлардан ыбарат гожа дүньә Магтымгулының голундан тутуп ёлларың хем совалларың чатрыгына гетирип ташлады. «Худая акыл етиржекми? Оны гурсагыңдан агтар, Худай сениң йүрегинде отурандыр, өзүңе акыл етиржекми? -- келләңи ишлет, сен келләңиң ичиндесиң!» Магтымгулы Гарри молланың дана сөзлеринден угур алып, пикир кылып, ойланып улуг арыф болмалы дийип айгытлы карара гелди!

Магтымгулы хөкман улуг арыф болар!

Хак Алла оны азызлап, улуг арыф этмек үчин ягты жаханына гетиренине Магтымгулы халысалла ынанярды.

Кәмиллигиң ватаны-- Эйран-Туран кераматлы арыфларың, гудратлы пирлериң, улуг уламаларың, ягшызада дережесине гөтерилен шахырларың меканы. Эйранда-Туранда ховалалы кашаң ымарат, бейик бина, көшк ялы жай болса ол хөкман Алланың бир азызының арамгәхи, түрбети, күммеди! Магтымгулы яш башыңдан дәдеси билен Түркменсәхраның, Мазендараның, Хорасаның, Семнаның, Ыспыханың, Тәхраның керем-кераматлы пирлерине тагзым кылып, хайыр патасыны алыпды, ягты жахандан гайданларының мүбәрек губурыны дүйнәп, сежде эдипди. Пыгамбер мугжызасыны гөркезип билйән улуг уламаларың сөхбетини диңләпди.

Улуг пирлер, кераматлы арыфлар -- Алланың азызлары, оларың өлүси-дириси ёк, чын ыхлас билен йыкылсаң, делалатыны дегрип, хажатыңы битирйәр.

Улуг пирлериң, гудратлы арыфларың дили, миллети ёк, хайсы дилде дердиңи беян эйлесең, дилиңе, миллетиңе, дини ынанжыңа гарамаздан, дердиңе дова эйлейәр.

Улуг арыфларың,гудратлы пирлериң алысы-якыны, эйямы-заманы ёк, йүрегиң билен сыгынсаң алысдадыгыңа гарамаздан, башга эйямда дүйнәден өтендигине гарамаздан делалат эйлейәр.

Магтымгулы арыфларың ёлуның гыл сыратдан-да инче, чылшырымлы, хупбатлы, азаплы-гүзаплы, жебри-жепалы ёлдугына, оңа өмрүңи багш эйлемелидигине дүшүнйәрди. Магтымгулы хөкман гудратлы пире йыкылып, мүрид болуп бу ялан дүйнәде Хакыката, Хака барян ёла дүшер! Магтымгулы үчин башга ёл ёк!

Бейик максат Магтымгулының рухуны ганатландырып, гөвнүни телвас урдурярды. Ол эййәм он ики-онүч яшларындан башлап түрки, парс, арап дилинде болан бейик арыфларың диванының әхлисини диен ялы окапды, кәбирлерини гайталап-гайталап окапды, дүшүнмедик ерини дәдесинден сорап дүшүнипди. Магтымгулы хөкман бейик арыф болар, ол гелжекден шугла сачян максадына тарап айгытлы ёла дүшүпди, ол улалмага гыссанярды, түкениксиз гүнлериң, айларың, йылларың ичинден ылгап гечип, бейик пирлиге чалтдан чалт етмек ислейәрди.

Эмма айлар айланып, йылларам гечип дур. Хер йыл сугуна бир шах чыкарып, дарагтың гөвдесине бир халка айласа, адам оглуның аклыны гоялдып, гөзетимини чуңалдып, дүнйәгарайшыны, пикирлерини хем гиңелдип баряр. Эмма Магтымгулы улуг арыф болмагы халысалла гөвнүне дүвүпди.

Магтымгулы арыфлыгың ышкына дүшүп асмандан-земинден, жүмле-жахандан, түкениксиз әлемлерден еке-тәк Хакыкаты -- Хакы -- Худайы агтарып, улуг арыфлара өйкүнип гошгы язды. Ол шол махал он бәш яшапды. Шол гүнем Гара багшының оглы Гайып багшы онуң янына гелди. Икиси мекдепде биле окапды, достды. Гайып багшы хем гошгы языпдыр, ол гошгусыны Магтымгула окап берди. Магтымгулам гошгысыны Гайып багша окап берди. Гайып багша гошгы гаты яран болмалы, ол ики ёла гошгыны лабызлы окап гәрди. Оны гөчүрип алды. Магтымгулы:

- Ол саңа нәмә герек? - дийди.

Гайып багшы гөзлерини хөвлендирип:

- Магтымгулы эшитмейәмиң, бу гошгың дуршуна оваз болуп, чешме-чай ялы овсунып гелйәр ахыры. Бу гошгы овадан гыз ялы салланып-сейкин басып гелйәр ахыры ! диңле! диңле!сынла! Ажайып айдымың сазы әлемгошар ялы гөрүнип гелйәр!-- дийди.

Гайып багшы дуйды.Хер бир бейик шахырың ажайып гошгусы өз овазы,гөзеллиги,хеңи,хөрпи билен дүнйә инйәр.Хер бир бейик багшы,композитор шол гошгуны йүреги билен оканында гошгуның овазыны,хеңини гөрйәр.Шол себәпденем Магтымгулының язан гошгуларының әхлисини десине багшылар айдыма өвүрйәрдилер,чүнки Магтымгулының хер бир гошгусы хакыкы бейик гошгуды.

- Эй, эй, ол арыф гошгусы ахыры!...Ол Худай хакындакы гошгы ахыры...

Гайып багшы гошгының түвелейләп гелйән овазыны
гөрүп, хейжана гелип, онуң ышкына дүшүпди, ол дүнийәни унудып,
гөзлерини сүзүп айдыма хиңленип башлады.

Сен-сен арайшы жахан, хем жан Сенден бихабар,
Сен жахана долуг Сен, жахан Сенден бихабар.

Гайып багшы хесерли хиңленип, Магтымгулы билен
хошлашманам унудып, шыгрың дүнийәсине гирип гитди, айдыма
өврүлип гитди... Магтымгулы онуң ызындан гарап эсли
дурды, соңам гошгының овазыны агтарып яңадан окады.

Эндише дерясында сүрдүм сепинесини,
Йүз тарапа йүз бердим, сейран Сенден бихабар...

Гер дийселер күфр олар, әшя Сенден хаалыдыр,
Мензил Сенден мустаграк, мекан Сенден бихабар.

Земин-асман, гарбу-шарк бир түйүнде гердандыр,
Заманага Сен гердан, заман Сенден бихабар.

Истәп сени деңизлер, яйканышып шовкунда,
Сен олар ичре мәлим, умман Сенден бихабар.

Асман дийрлер земинде, земин дийрлер асманда,
Бир-бирине гүманда, гүман Сенден бихабар.

Магтымгулы, гөр инди, ашналара не ишдир,
Ёк, имиш бу әшяда, хеман Сенден бихабар!

Магтымгулы огланлыгындан жүмле-жаханың гөзеллигиниң
бендиваныды. Ол яз айлары язлага гөчүленинде гөзетимсиз
яйлаларда яшыл гыртычларың гөзүниң өңүнде пасырдап өсүшине
өлемен ашыкды. Ягышлы-ягмырлы Новруз гелип, ота-чөпе өсмәге
ругсат берленсоң зенанбеден овсунжы байырларың алу-яшыл
майсалары, гөзүң ягыны ийип барян дүрли гүллерин, гүләлеклерин
мүшки-әнверини күкедип, хесерлиже еле овсун атышы онуң серини
сәмедип акыл-хушуны чашырырды. Кухыруд, Демавенд, Сүнт,
Хасар, Соңудагларының яңыжа ярадылан ялы овадан жүлгелеринде

сейли-сейран эдип, башы чал думанлы геришлере чыканында онуң оглан калбы лерзан алып, сарч-сарч дуйгулары елдиргедип барярды. Пөрнүлдешип акып ятан чешме-чайлары сынланында онуң зехини туташып, ылхамы түвелейлейәрди. Түм гараңкы гижелер депесинде гөвхер дамжасы ялы балкылдашып, гөз гырпышып, пышырдашып дуран йылдызлары сынланында, асман билен земин арасына сыгман әпет умманың чайканып ятышыны гөренинде, калбындакы мөвч урян вагшыяна хейжандан оны диңе сөз халас эдип билйәрди. Гурсага сыгмаян агының бокурдага хем гөзлере хүжүм эдиши ялы, гөзеллик онуң зыбанына хүжүм эдип дагларың гойнундан чешмелериң атылып чыкышы ялы, онуң калбындан чырпынышып шыгырлар чыкярды.

Ол дәдеси Гарри молланың, Сагдының, Новайының, Нызамының, Румының, Жамының, Хафызың гошгуларыны оканында сөзүң гудратына хайран галярды. Хезрети Арастуның, Сократусың, Эфлатуның, Ахикар халыпаның, гадымы юнан хем Рум шахырларының эсерлерини оканында бу паны дүнийәде сөзүң Бакыдыгына, реал дүнийәде сөзүң Кераматдыгына акыл етирийәрди. Гөр-ха, мүң йыл, ики мүң йыл мундан озал дөредилен гошгулар, пәхим-парасатлар хамана яс-яңы дөредилен ялы...

Дүнийә гелен чага бирки йылдан дил чыкарып башлаяр, эне сүйди билен эне мәхрине, ата ганы билен ата рухуна әйленен чаганың калбына, аңына, эмер-дамарына үч мүң, дөрт мүң йыл бәри ата-бабаларының даханындан дат, йүрегинден от алан сөзләр, жүмлеләр мүнйыллыкларың хем ата-бабаларының рухы болуп орнаяр. Өз эне дилини унудып, башга диле гечен киши миллетиниң чыгырындан чыкып, мүнйыллыкларда кемала гелен Рухы Ватаныны йитирип барян бедибатдыр.

Ватаныны йитирен аглар, айланар, доланар, гайдып гелип ене ватанлы болуп билер. Илини йитирен эңрәр, эфган дартып, ахыры ызына гелип, ене илине гошулып билер. Эмма дилини йитирен кишини башга дилиң рухы-ха кабул этмейәр, өз дилиниң рухуна болса гайдып гелип билмейәр. Ол киши рухы гатыр!..

Онуң Алы хезретлери Сөз!

Гудраты гүйчли Аллатагала бир сөз билен түкениксиз әлемлери, асманы-земини, Айы-Гүни, жүмле-жаханы ярадып, гудратлы, кераматлы сөзем Адам оглуна багышлапдыр! Кыямат ахыр боланында Бирибар би акылдан дашгары әлеминде екеже сөз билен кыямат гопдурмалы!

Магтымгулы гиже-гүндиз ойланяр, пикир кыляр, сериниң ичини агдар-дүндер эдйэр, нетиже чыкарыр: дүнийэниң бейик-бейик дагларам, дәли-дәли умманларам, терең-терең деряларам, чөллери-сэхраларам, горган-горган шәхерлерем бакы дәл. Герданларам, хеңнамларам, эйямларам бакы дәл! Жүмле-жаханда диңе сөз бакы! Адамың акыл-пайхасындан, Алланың багш эден зехининден чырпынып чыкян сетир, бейт, гошгы, пәхим-пайхас бакы! Ләхең-ләхең акылдарлар, бейик шахырлар сетире гирип, пәхиме гирип, гошга гирип Бакылыга өврүлип галыпдыр!

Асманда Аллатагала бакы! Земинде онуң алы хезретлери Сөз бакы!

Алланың ярадан паны, өтегчи дүнийәсинде сөз бакы!

Аллатагала башы өлүмли адам оглуна сөзе гирип, Бакы галмага ыш гоюпдыр!

Эйямлар, хеңнамлар, заманлар сөзүң гудраты билен хекаята гирип, Бакылыга өврүлйэр. Улуг арыфлар, бейик акылдарлар, Хакдан ичен шахырлар акыл-пайхасыны, пәхим-парасадыны, гөчгүнли дуйгуларыны, хейжанлы шыгырларыны китаба жемләп, Бакылыга өврүлйэрлер!

Бир сөз билен адам оглуны агладып-гүлдирип, ене бир сөз билен дирилдип-өлдүрип боляр!

Дүнийәде Сөз бакы, накыла өврүлен Акыл бакы, ажайып гошгы бакы!

Шахыр йүреги какнус гушуң хөвүртгеси. Дагларың астында адаты көмүриң янып гөвхере өврүлиши ялы, шахырың ышкына саташан сөзлер сүйнен йылдыз ялы жүмле-жахана шугла сачып, керамата өврүлйэр!

Эмма барыбир Магтымгулы гошгы язмаз! Ол улуг арыф болмалы! Йөне улуг арыфларам гошгы язяр ахыры, хатда шалар-солтанларам гошгы язяр ахыры! Хезрети пыгамберимиз Мухаммет алейхессалам шахырлара, шыгра кән бир питива этмедик-де болса, оңа индерилен гурбаны болдугым Кураны-Керимиң аглаба ери гошгы билен язылыпдыр ахыры! Керематлы аятларам, гудратлы догаларам гошгы билен беян эдилипдир ахыры! Магтымгулы «Инжилиң» тәзесинем, көнесинем, бейлеки асмандан инен китапларам өвран-өвран окапды, олар хем гошгы билен, гошга гайра дур дийдирйән кысса билен язылыпдыр ахыры!

Аршы-агладан иберилен китаплар гошгы билен язылан болса, Аллатагала хем шахыр болаймасын?... Аллатагала шахырмы,

шахыр дэлми, белли дэл, эмма онуң яшыл яйлалы сәхрасы-чөли, дегреси ала гарлы даглары, овсунжы деңизлери, гижелери парлак йылдызлы асманы, учмахдан акып гелйән чайлары-чешмелери, тутуш жүмле-жаханы шахырана акыл-пайхасдан, хесерли-хусурлы поэзиядан ыбарат! Жошгунлы айдымдан ыбарат!

Эмма барыбир Магтымгулы гошгы язмаз, шахыр болмаз!

Эмма ол шыгырдан, шахырлыкдан гачдыгыча зехини от алып, ылхамы түвелейләп, тутуш дүньәси поэзия айланып, сөзлер, жүмлелер, сетирлер зыбанына хужүм эйләп, гошгулар часлы жалалар ялы чагбалап гелйәр!

Магтымгулының дәдеси онуң улуг арыф болмагыны ислесе, кәбеси Аразгүл эже, агасы Кыныш бег, Селим Магтымгулы, еңнелери Магтымгулының ата чыкып бег, хан, сердар болмагыны ислейәр. Селим Магтымгулы арам-арам Абдылланы, Мухамметсапаны, Магтымгулыны, Гайрыгулыны, Сейиди өз огуллары Арсланы, Шажаханы, Жанмәммеди... дашына үйшүрип:

«--Көпей огуллары, сизден-де бир бег болармы, сизин әхлиңизин пикириңиз Недиргулы хана бег болуп, гуллуқ этмек! Хайсыдыр бир еначының оглы Недир тагта чыкып ша боланында сиз хей шунча еначы болуп, хей бирден бириңизде улуг хан болуп, сердар болуп, ша болуп, солтан болуп халкыңызы, юрдуңызы дүлдүретмек максадыңыз болмазмы?!» дийип чыны билен кәйинйәрди.

Магтымгулының аклы гоалдыгыча арыфлык, шахырлык мөвжи көшешип, ата чыкып сердар болмак арзувы алып гачярды. Ол нәме дийип бабасы Атаныяз Кадыр ялы хан болмалы дэлмиш?! Керемли Аллатагала Магтымгула шалара-солтанлара мынасып акыл-пайхасы, шасувар кадды-каматы, гужур-гайраты, адалатлы йүреги нәме дийип берендир әйсе?! Ол өзүне:

«Әйсе, сениң гурсагында Магтымгулы еначының түвелейләп дуран рухы екмы?! Әйсе сениң аркада дүньәни дүлдүреден Гөроглы солтан екмы?! Әйсе сен шу шасувар кадды-каматың, гужур-гайратың, пәхим-парасадың билен эгниңе хайсыдыр бир арыфдан галан яма-яма хырканы гейип, обадан-оба, кентден-кенде «Хув-Хак!» дийип энтәп йөржекми, заңнар?!» дийип кәйинйәрди.

Айлар айланып, йыллар гечдигиче Магтымгулының калбында ата чыкып, адалат гылыжыны сырмак хөвеси мөвч урярды. Кесевиңи дүртсең гөгердип дуран сахы-сахаватлы, рысгал-

берекетли боз топрагың үстүндө улус-иллер нәме дийип ач-галлач, гарып-кашшак яшамалы?! Яраданың учмахдан зыяда абадан, овадан дүнйәсиндә түкениксиз уруш-говга киме герек?! Бейик Бирибарың багтыяр яшаң дийип ярадан ажайып жаханында бир атадан, бир энеден яйран Адам огуллары нәме дийип бирек-бирек билен душман болуп яшамалы?! Эйсе адам огуллары бирек-бирек билен доган болуп, дост болуп багтыяр яшамага мынасып дәлми?!...

Эйсе йүз йигрими дөрт мүн пыгамбере-мурсала, мүнлерче-мүнлерче ягшызадалара, алым-арыфлара, улуг уламалара дүзетдирмедик дүнйәни акыл-пайхас билен, адалат гылыжы билен дүзедип болмазмы?

Ылахы акыл-пайхас, адалат гылыжы Адам атаның огулларыны бир сачагың, бир ожагың башына жемләп, багтыяр эдип билмезми?!

Хачан, нәдип земинде Адалаты Худай эдип болар?

xxx

Гиңжай бир Алланың назар салып, ялкан ериди. Уллакан обаның дегре-дашындакы байырларың йүзлериндә, кәллердә, сайларда, алаларда, боз дүзлердә дүме экилен гүйзлик ак экин Хыдыр гөрән ялыды. Дүме экилен арпа болса эййәм халта-халта эдилип, теблеханаларың дулуна басылыпды. Хажыговшаның ерден йөрәни байырларың арасындады. Ак экин орлуп, харман дөвүлйәрди. Ёначыларың небересиниң харманларына Кыныш бег эсеван эдйәрди. Ханха, ики харман дөвлүп дур. Хер харманда янашдырылып көкерилән ики гарры ябы билән яшажык ёначылар дөвек дөвйәрди. Бириниң дашында Магтымгулы башына жир яглык айлап, харманың дашыны агач яба билән гаңтарярды, бейлекисиниң дашында Жанмәммет агач ябалы гүйменип йөрди. Харманлары сынлап гөзлери докунан Кыныш бег чатманың көлегесиндә отуршына оларың берекелласыны берйәрди. Гүн гүнорта болуп, жөвза-ыссы бейниңи гайнадып барярды. Жанмәммет:

- Хов, Кыныш дәде, сен нәме саманы пиде, бугдайы ун этдиржек болямың? Гөр-ахыр, даг ялы харман ере сиңип баряр - дийди. -- Сейитжан агшам ятанында хем чархыпелек ялы айланып, ятып билмейәр.

Кыныш бег Жанмәммедияң гаңтарып дуран харманының янына гелип, хер ериндән бир гысым саманы алып сынлады:

- Дөвүбер, энтек дөвүбер.

- Әл-айт дымдай... Хей бир өвүсгин дагы өсәймели дәлми? - дийип, Жанмәммет дерини еңине чалып йылгырды. -- Кыныш дәде,гүнәси мениң бойнума,шемал тарапыңа бак-да, Мирхайдар пире сүри-сүри сөгүнчлери пайратсана,егса бу гүн-де-эртеде сыкылыклап саман атып билмерсиң!

- Саманы сен атарсың, Жанмәмметхан, сыкылыклап, бай саман атарсың-а! - дийип, Кыныш бег йылгырды. - Дүйн агшам Гүн үмезе батды, ынха, несип болса гич өйләнлер, Магтымгулының харманыны атып башларсың!

Түп ыссы дымярды,Магтымгулы дымярды,Кыныш ага-да дымярды,гепләймесе ичини ит йыртып барян Жанмәммет ахыры дымышлыга чыдаман:

--Магтымгулы,гүрләп отурсана—дийди.

--Нәме гүрләйин?

--Ичим гысыр-ов,мениң билен гүрлешәй-дә.

Магтымгулы йылгырды:

--Хезрети пирим Сагды,сен азажык тагапыл эйле,мен Жанмәмметжаның самахыллыларыны диңләйин.

Ерине дүшен сөзе Кыныш бег агзыны асмана тутуп,хезиллер эдип гүлди,соңра Магтымгула өйкүнип:

--Нуржемал бай,сенем азажык гараш,мен Жанмәмметжаның патарракыларыны диңләйин,бендәнің чагасының акмаклығы ичине сыгман, ярылып баряр—дийди.Магтымгулы хезил эдип гүлди.

Шол махал бир йигдекче атлы гелип салам берди:

- Магтымгулы, Дөвлет дәдем саңа деррев гелсин дийди...

- Ымамжан, сен ялңышян дәлсиң-дә... Дөвлет дәдем иним Жанмәммет гелсин диен болаймасын? - дийип, Жанмәммет атла йылгырды. Атлы йигдекче йылгырыша йылгырыш билен жогап гайтарып илерлигине гитди. Магтымгулы үсти-башыны какышдырып, чатманың көлегесиндәки мешикден сув ичди. Кыныш бег:

- Магтымгулы, Гайрыгулының гөк эшегини мүнүп гидибер -- дийди. Жанмәммет хамана Кыныш ага бир айтмасыз зады айдан ялы чынаберимсиз гахарланып:

- Нәме? Нәме дийдиң? Магтымгулы инди эшек мүнмелимидир? Хей, Магтымгулы ялы герчек эшек мүнмелимидир?...Ханха,бир

еначының огл-а тагта мүнмели,бейлеки еначының оглы болса эшек мүнмелими? - дийип, өзүнден өзи зовзанаклап башлады...

- Нәме, эшек мүнмәге утаняңызмы? Гөк эшеги хезрети Иса пыгамбер хем мүнендир хан!

- Хезрети Иса эшек мүнени үчин хажа чүйләпдирлер-дә. Эгер Иса пыгамбер ата чыкып,эли гылычлыжа пыгамберлик эденинде дүнийәни дүлдүредерди...

- Эй, Аллам, бу елем-йүвледиге ики бармак дилден гайры зат бермединми? - дийип, Кыныш ага башыны яйкады. Жанмәммет:

- Худайжан, әхли пәхим-парасады,даналыгы Магтымгула, геплемәни болса маңа берипдир - дийип гүлди.

Магтымгулы ювунып-ардынып, иш гейимлерини чыкарып, сыпайы гейинип дәдесиниң жайына гирип, төрде перишде ялы болуп отуран гожа пире эдеп билен салам берди. Сегсен яшдан өтендигине гарамаздан гөвресине эрк эдйән гожа пир еринден туруп, Магтымгулы билен гөрүшди. Йүзүнден нур дөкүлип дуран яш йигдекчәни ичгин сынлап, түвелеме берди. Магтымгулы гожа пири бәш яшында гөрүпди. Гарри молла:

- Магтымгулы, Алланың арзылы мыхманыны танаярмың? - дийди. Магтымгулы:

- Хезрети пиримиз Жемалетдин Абу Рух Багдады... бизиң мыхманымыз - дийип, буйсанч билен айтды. Гарри молла гапдалында мүндреленип гойлан улы диванларың бирини элине алып, ортарасыны ачып Магтымгула гөркезди. Магтымгулы сахыпаның башындан бирки сөзлеми окап, соңра гөзлерини юмуп, шол ерде языланлары хамана ят тутуп гоян ялы айдып берди. Китап арапчады. Гарри молла бир салымдан диваның ызырагындан ене бир ерини ачып Магтымгула гөркезди. Магтымгулы китабың ол еринденем билйәнлерини айдып башлады. Хезрети пир хайранлар галып йигдекчәни сынлады:

- Аперин, түвелеме, оглум, түвелеме - дийди.

Гарри молла бейлеки диванларыңам гатларыны ачып, Магтымгула гөркезйәрди. Магтымгулы хамана ол китабы өзи язан ялы айдып берйәрди. Гожа пир йигдекчә буйсанч билен бакып отуршына гамланян ялыды. Жемалетдин Абу Рух пир өмрүнде хер хили үйтгешик зехинли кишилер гөрүпди, эмма он бәш яшында гожаның бүтин өмрүнде язан диванларыны хатым эдип билен оглана гаты гең галды. Гарри молла:

- Хезрети пиримиз, Магтымгулы сизин әхли диванларыңызы өвран-өвран окады, ол сизин ёлуңызың ашыгы... - дийди. -- Өңүмиздәки язда мен Магтымгулыны сизин хузурыңыза әкитмекчидим...

Гожа пир эдәхедине гөрә пессай сес билен:

- Магтымгулы, мундан йигрими йыл озал гарры атаң Багдада барып сен-мен ёк мениң иң говы, иң арзылы, иң умыдымы баглап йөрән мүридими -- Дөвлетмәммеди алып гайданында мениң бил оңургам сындырылан ялы, өсерим ёлнан ялы, гелжегиме талаң салнан ялы элхенч хала дүшүпдим. Гарры атаңыздан гаты гөрүпдим, эмма инди акыл эдип отурсам, ол гарры атаңдан дәл-де, керемли Аллатагаладан экен!... Сен мени чакданаша хош этдиң. Магтымгулы, мен сана атаңың ташлап гайдан ёлуны довам этмегиңи, атаңың бармадык белентликлерине бармагыңы бейик Бирибардан дилейәрин! Бек белле, ёлларың айдыңы, ёлларың хақыкысы Хақың ёлудыр! - дийип, гожа пир яш оглана ак пата берди, хич хачан элинден гоймаян тесбисини Магтымгула совгат этди.

Олар гижәниң ярымына ченли гүрлешип отурдылар. Магтымгулам, Гарры молла-да мусулман дүнйәсиниң улы пириниң гитдигиче гама батяндыгына, гитдигиче гум-гусса өврүлип баряндыгына хайран галдылар... Гожа пири нәме гулгула саярка?...

Сегсен яшы арка атан гожа пир Жемалетдин Абу Рух Багдадының аслы Мазендаранданды. Ол өлмезден озал догдук меканына айланып, ата-бабасының мазарына зыярат этмәге барярды. Гожа пир аякдан галыпды, шонуң үчинем ол узак ёла гарры ябылы, идегчили чыкыпды. Эртеси гушлуклар Гарры молла, Магтымгулы, обаның аксакал-кетхударлары хезрети пири ёла угратдылар. Гарры молла болса ябының иришмесини идегчә бермән, пириниң жылавдары болуп бирки мензил ёла узатды...

Хезрети пир хошлашжак махалы Дөвлетмәммет ага гамгын назарыны салып кән дымып дурды:

--Дөвлетмәммет,Худайым сени ялкап,дөвлетмент ажап перзент берипдир,эмма ки Магтымгулының алнында гөрүнер-гөрүнмез ховп-хатар,бела-бетер көп,оны озалы билен керемли Аллатагала горасын,сен хем гиже-гүндиз бейик Бирибара йыкыл,мынажат әйле,Магтымгулыны гора,эгер ол өлмеен он секиз яшыны долдурса,тамам Эйраның-Тураның,Румуң-Шамың,арабың-ажамың

кераматлы арыфы,бейик акылдары болар!—дийди.Хезрети пириң сөзлери Дөвлетмәммет аганы сеңселетди,ол чайканып дуран земиниң үстүнде зордан йыкылман сакланды.Ол дүйндөн бәри пириниң перишандыгыны,йүзүнде,гөзлеринде пажыгалы хасраты гөрийәрди,эмма Дөвлетмәммет ага бейле элхенч шумлуга вели гарашмаярды.Дөвлетмәммет ага дуран еринде жан берйәрди,ене жана гелйәрди,гарасай ол хачан,нәдип өе доланып геленинем билмеди.

Ёначылар небереси Гарри молланың гапысына үйшүпди. Дөвек дөвлүп, харман атылян гүнлер боланы үчин дөвекчилере тейлиже нахар биширильәрди, үйшүп, жем болуп ишлейән ёначылар жем болубам нахар иййәрдилер. Аразгүл эже уллакан газанда палав биширийәрди. Зүбейда билен гызы Кыныш бегиниң гызлыгы Нәзикжемал эллери күйзели төверек-дашы сувлап йөрди. Көрпе ёначылар болса дервезениң агзында ашык ойнаярдылар.

Гожа пири алыс ёла уградып гелен Гарри молланы гөрөн чагалар ойнуны гоюп, гөзлерини хөвлендирип хайран галдылар. Дәдесине гөзи дүшен Зүбейда «вай!» дийип гыгыранынам дуйман галды. Сыпада месавы гүррүң эдип отуран Нуржахан энәниң, Аразгүл эжәниң, Нуржемалың, Огулшекериниң зәхреси ярылды. Агасыны гөрөн Кыныш бегиниң депесиниден гайнаг сув гуюлды.

Даң билен гожа пири узатмага гиден тер гара сакгаллы Дөвлетмәммет ага агшамлык чув ак сакгаллы гайдып гелди.

Нуржахан энәниң гөзлерине яш чайылды, Аразгүл эже саг элини агзына етирип:

- Дөвлетмәммет, саңа нәм болды? - дийип, агламышлап башлады. Гарри молла болса хош хал йылгырып, оlara хайран галып:

- Ери, маңа нәме боланмыш? - дийип сорады...

- Оглум, сениң сачың-сакгалың дуз ялы жув-акла! - Нуржахан эне аңк болды.

Гарри молла гөз яшлары яңагындан сырыгып башлан эжесине середип, саг аясы билен сакгалыны гөтерип сынлады, соңам чынаберимсиз гүлүп:

- Эжем, кәбәм эжем! Мениң хезрети пирим гелди ахыры! Ол маңа ак пата берди ахыры! - дийди. Соңам – Эллиниң онундан гирип, инди сач-сакгалым хем агармасынмы?

Аяллар, Кыныш бег, Селим Магтымгулы еке гүнүң ичинде сачы-сакгалы агаран Гарри молланы довамлы сынлап пикире

батдылар: ничикси ховп, нәхили хадыса, ненеңси бела еке гүнде дүңйә ялы гиң Гарри молланың гара сачыны-сакгалыны агардып билер?

Башындан мүңде бир күлпети гечирен дүңйә ялы дана, бикенар умман ялы гиң Гарри молланың тер гара сачыны-сакгалыны екеже гүнде дуз ялы агардан дүшнүксиз, сырлы, нәгехан апат бела ёначыларың калбына апы-тупан болуп, харасат болуп гирди...

Эй, Аллажанларым, дүңйә оларың депесинден нәхили бедибатлык индержеккә!?

Тамам.

--Магтымгулы,эгер газаплы гара гышлар болмадык боланында,адам огуллары жаям салмазды,галың-галың гейим-гежимем эдинмән, хиндилер ялы,зеңдилер ялы уят ерлерини япып,ялаңач гезер йөрердилер.Сөйги болмаса йигренч,бивепалык болмаса достлук,агзалалык болмаса агзыбирлик,уруш-говга болмаса ватан,юрт,халк болмазды.Ачлык болмаса доклогың,хассалык болмаса саглыгың,ажал болмаса яшайшың гадырыны билмездилер.

Я Л А Н Д Ү Н Й Ә Н И Ы Ч Ы Н Ы

(Икинжи новелла)

Магтымгулының чагалыгы ойнуң, шады-хоррамлыгың, якалашың-басалашың ичинден гечди. Агалары Абдылла билен Мухамметсапа эййәм бәш-алты яшындака Магтумгылыны сарч-сарч бедеве мүндрүрп, ялаңач ата атарып чапманы, ат үстүндәки йөнекей оюнлары өвредерди. Гижелер болса төверегең чагалары обаның ашак тарапындакы гиң мейдана үйшүп гөреш тутардылар, ики тарап болуп басалашардылар.

Тир-кеман атмак, гүрзи зыңмак, гылычлашмак, сапан атмак ялы пишелерем о заманлар чага ойнуды. Докуз-он яшан чагалар эййәм ата мүнүп, гылычлашып, гүрзүлөшип йөрөндир. Абдылла билен

Мухамметсапа Магтымгулының хем өзлери ялы догумлы болмагыны исләп:

- Ата ажал болуп япыш! Ата эрк эдип билмесең, эртеки гүн эшек билен харман дөвүп, өкүз биле күнде сүрмели борсуң! Горкма, атдан йыкылып өлен түркмениң мазары ёкдур! Сен бег болмалысың, хан болмалысың, дайымыз ялы сердар болмалысың! - диердилер. Магтымгулы чагака бирнәче гезек атдан йыкылыбам гөрүпди, бижай авунан сапарам болупды. Шонда Абдылла:

- Атдан йыкылып гөрмедик киши, йыкылмакдан горкар! Гөрсен, атдан йыкыланың билен гөк ере инйән дәлдир - дийип, олар Спартаны билмеселер-де, бирек-биреге Спартан тербиесини берйәрдилер. Себәби дурмуш газапды, олар өзлерини евуз дурмуш үчин тайярлаярдылар. Еначыларың небересинде Магтымгулы еначының ховалалы рухы барды, Магтымгулы еначы болса яшка ады роваята өврүлен дәлибаш бегди.

Гижелер болса төверегинң чагалары үйшүп гөреш тутардылар, якалашып-басалашып кейпден чыкардылар, себәп чагака адама йүреги өзүне зор гелйәр, шонуң үчин олар яданынам-сувсанынам, ажыгып-сурнуганынам билмейәрлер. Аразгүл эже гижәниң бир вагтына ченли ала-гох чагаларына гатырганы бержек болса, Дөвлетмәммет ага:

--Аразгүл, дегме ойнасынлар, бу махал оларың кейпи-сапасы оюн, бу махал оларың дүнийәси оюн, гой, ойнап-ойнап кейпден чыксынлар, ынха ага-гара дүшүнип, дурмушың бир гырасындан гирерлерем вели, олары дүнийә ойнап башлар—диерди.

Йылан хинини ериң чуңундан газяр, себәби онуң чагасы яшайша багры билен сүйшүп-сүйренип чыкмалы. Гуш хөвүртгесини белентде гуряр, себәби онуң жүйжеси ганатларыны яйып, ере етмәнкә учманы өвренимели. Адам оглам чагаларына өз акыл-пайхас, өз соват дережесинде тербие берйәр. Рысгал-дөвлетли Дөвлетмәммет ага башда перзентлериниң әхлисини молла берйәрди, башлангыч мекдепде оларың ыхласыны үнс меркезинде саклаярды: Гөвни окувдамы—окасын! Гөвни ат-ярагдамы—аты билен болсун! Гөвни гүзерандамы—ханха пил-кәтмен, ханха мал-гара!..

Мухамметсапа еди яшында окува баранында Магтымгулы бәш, Абдылла догуз яшындады. Олар якалашып, басалашып улалансоң бири-бирине басдашды, шол себәпем Мухамметсапа билен Абдылла нәмәни өвренси, ол хем өврениди, олар нәме язса

Магтымгулам язды. Шейлеликте, ол алты яшына баранында еди яшлылар билен, еди яшында докуз-он яшлылар билен сапакдаш болды. Ол заманың мекдеби шейледи, сапагыңы биширдинми--ёкары яшларың топарына гечибермелиди. Магтымгулы докуз яшындака мурты гаралан гөдеклер билен окаярды, шол йылам онуң үйтгешик ядының үсти ачылды. Магтымгулының феноменал яды бар экен, Дөвлетмәммет ага илки оны гөз ядыдыр өйтди, соң гөрүп отурса, ол бейни хем гөз яды экен. Магтымгулы ислендик китабы ят тутмак ислесе, айратын үнс берип окаярды, соңам китабың еке сөзүни сыпдырман айдып берип билийәрди. Дөвлетмәммет ага-да, Нуржахан эне-де, Аразгүл эже-де «Маңнышлаклы Каркара кемпир йөнелиге гелмән экен-ә, Магтымгулы депеси йылдызлы чага экен» дийип, оңа буйсанардылар, эзизләрдилер. Узын-узын гыш гижелери болса Нуржахан эне ёначыларың яш неберелерини дашына үйшүрип, эртекидир роваят, тымсалдыр, гең-энайы вакалары гүррүң берерди. Нуржахан энәниң болса билмейән эртекиси, роваяты, эшитмедик гең-таң вакасы ёкды...

Магтымгулы дэдеси өйде чагы онуң дана гүррүңлерини диңләп доюп билмейәрди,өзи вели эдеп саклап гүрлемейәрди.Бир гүн Дөвлетмәммет ага:

--Мен саңа хезрети Сократусың сөхбетдешлигинден гүррүң берейин.Ынха,улаларсың,ылымларың атасы,пәхим-парсадың пири Эфлатуның диванларыны окап,Эфлатуна,Сократус халыпа,Арасту халыпа өзүң гөз етирерсиң.Хезрети Сократусың шәгиртлери гаты кән экен,эмма ол шәгиртлерине-окувчыларына сөхбетдешлерим дийипдир,гарыбам болса,оларың биринденем окадяны үчин пул алмандыр,себәбини соранларында “мен булары окадамок,мен булар билен сөхбет эдйәрин” диер экен.Хер бир дана адамың билиән зады кән,ол сениң нәме билмек ислейәниңи билмейәр,шол себәпем пәхим-пайхаслы,парасатлы киши болжак болсаң,сорамалы,пикир алышмалы,жеделлешмели.Сөхбетдешлик от боляндыр,ода хер тарапындан жаграма гоюп дурсаң,хезиллер эдип яняндыр.Шонда ол парлап менем,сенем мазалы чояр.Эгер ода диңе мен одун оклап отурсам,хатар басылан одунлар ибалы янмаз...Оглум,пычагы пычага чалып йителдйәндирлер!Дашы даша уруп от аляндырлар.Ханы сен маңа айт:мейданда ябаны битен үзүмлер,үлжелер,армытлар нәхили?

--Туршы,иер ялы дәл.

--Себәби нәме?—Дөвлетмәммет ага Магтымгулының пикире батаныны гөрүп дымды.

--Олара середйән ек,дүйбүни депип,дөкүнини етирип,сувуны берип,герекмежек шахаларыны кесишдирсең,оларам хакыкы мивелер ялы болар.

--Анха,үстүнден бардың.Адам оглы хем шейле.Чагалыкдан өзүңи беден тайдан,ылым-билим тайдан,акыл-пайхас тайдан,эдеп-экрам тайдан тербиелемесен хасылың кичижек,ажы,туршы,умуман ябаны болар.Хер бир чага өзүңиң молласы,халыпасы,уссады,сейиси болмалы.Моллым саңа өз билйән задыны өвредер,эмма сениң дүңйә гелип өз билмели нәрселериң бардыр.Сен данышментлерден сорап өз ислейән совалыңа жогап тапмалы...Бейик Бирибар ягышлары-гарлары тохум эйләп,топрага, тебигатына герек өсүмликлери экер,а сен адам: Бирибарың экенинден герегини аляң,герекмежегини хашал дийип согурып,өзүңе герегини экйәрсин!Ханы сен айт: алтынлы хумы нәме гораяр?

--Эртекилерде-хә алтынлы хумы йылан,генжи-хазынаны аждарха гораяр.

--Ата-бабаларымыз нәме дийип алтынлы хумуң янында йыланы,генжи-хазынаның янында аждарханы горагчы гоюпдыр?

--Олжа тапсаңыз хабардар болуң,гымматына гөрә горагчысы бардыр дийип,адамлары хабардар этжек боландырлар.

--Ек,оглум! Алтынлы хумуң янындакы йылан,генжи-хазынаның янындакы аждарха гара небисдир.Алтынлы хум тапан адамы ахмал болдугы небси,генжи-хазына тапан адамы гара небси өлдүрйәр.Адам пакыр илки небсини ювудяр,соңра гара небсем онуң өзүни ювудяр...—Дөвлетмәммет ага бир пурсат дымып Магтымгулыны сынлаяр—Магтымгулы,кәризгенлер сөви нәдип газярлар?

--Ызында чыра гоюп.

--Догры.Кәризгенлер сөви догры газмак үчин ызында чыра гойярлар.Кәризгенлериң ышыкдан угур алшы ялы алымлар,айдыңлар,акылдарлар,даналар гелжеге дүрс гитмек үчин ызындакы акылдарлардан угур аляр, эмма гечмишиң акылдарларам ялңышып билер ахыры...Пикир кыл,Магтымгулы!

--Дәде,сениң билмейән задыңам бармы?

Дөвлетмәммет ага сада совала кейп эдип гүлди.

--Уммасыз.

--Меселем.

--Ынха,дуз.Мунуң екеже чүммүгинем ийжек гүманың ек,эмма шунсузам хич зады ийип болмаяр.Накыл бардыр,"дуза гачан дуз болар" дийип.Ене бир алым:"Дүнийәни иң соңунда дуз иер" диййә. Дүшүнемок.Дүнийәде дуз гаты гыт харыт.Гыт зат,аз зат,көп ерлерде ек зат нәдип дүнийәни иер? Дүшүнибем,дүшүндирибем билжек дәл...

Магтымгулы улудан демини алды.Ол энтэк яшды,ол энтэк овадан дүнийәни,ягшызада ялы,периште ялы,этегинде намаз окабермели,мәхирден-нурдан ярадылан адамлары сөййәрди,олара ягшылык этмек,пейда этмек ислейәрди.Ол энтэк сөйгә йигренч билен,ягшылыга яманлык билен,пейда зыян билен гайтаргы берилйәнини билмейәрди.Ол энтэк дурмуш атлы уллакан сырлы овадан умманың яңы бир гырасындан гирипди...

xxx

Магтымгулының гөвни ал-асмандан,гөвреси земиниң депесинден учуп,хыяллары сырлы гөзетимиң аңырсындакы нәмәлимликләр дүнийәсинде перваз урарды.Аттар Кыныш бег инилери Магтымгулы билен Жанмәммеди алып, Соңудагларына мелхемлик от-чөплери йыгнамага барярды.Догры,Кыныш бег Магтымгулы билен Жанмәммединиң сыртына ер ысгатман,гүн догарындан батарына ченли ишледерди,йөне учмах ялы овадан ерлерде баларыларың гүлден-гүле гонуп бал топлайшы ялы,ол иш яш огланларың хошуна гелйәрди. Магтымгулы өзүни билели бәри хол гайрада ховаланып ятан Соңудагларыны гөрмек арзувы билен яшаярды,хәзир болса чүвен багты оны овадан арзув-хыялларына сары алып барярды.Кыныш бег нәмедир бир зады гүррүң берйәрди,Магтымгулының болса ики гөзи төверегинде: ябаны токайлары үмүрсин атып ятан жүлгәни сынлап гөзлерини гөнендирип,гөвнүни докундырып леззет алярды.Жүлгә ябаны дийилмегиниң себәби, мунда арлы йыл акып ятан чешме-чай екды.Гышдан томуса ченли,гүйзден гыша ченли даглара яган гар эрәнинде,часлы чагба ,баран яганында бу жүлгеден кә булаклап,кә сил болуп ягыш сувлары акарды,шол себәптем даш-төверек ховалалы чынар диермин,хоз диермин,арча-керкав диермин—сүмме жеңнелди.Булаklar,силлер ашагына жыглым даш дүшенип акыпдыр.Силлериң жыглым дашдан паяндазы агарып, силиң гелерине гарашып ятыр.Ховалалы дарагтларың гойры көлегелери гаршыдан өвүсйән шемала эдалы халлан атып,йүзүни елпәп, калбыңы гозгаяр.Жүлгәниң гиң ери ики-үч йүз әдим,дар ери болса

етмиш-сегсен әдим чемесиди. Асылкы тебигатының гойнуна дүшен Аждар сүмме жеңжелден күкейән дел ысларың ызында сер-сепил болуп, бөвүрсленлерің ашагына тумшугыны сокуп авуны агтарярды. Ябаны токайлыга бүренип отуран жүлгәнің гайра башам, илери башам бейик-бейик байырлач даглыкды. Гайрадакы байрың йүзүнде битен арчалар сувламага ашаклыгына инип гелйән ялыды, илердәки байрың йүзүндәки арчалар болса сувлап жүлгеден екарлыгына чыкып барян ялыды. Жүлгеде йыл бойы акып ятан чешме егам болса, хәзир Магтымгулының гөвнүнің учуп йөрән белентлигинден ашак серетсең, гаршыдан өвүсйән шемала овсун атып, яшыл яшайыш акып ятырды.

Бирден атлара тебил тапдырып, елагчыларың йүрегини гопдурып гүр от-чөплүкден гызыл-элван ялын ялы кәкилик гөтерилди. Жанмәммет:

--Пәхей, жанавер, йүреклери гопдурып учаныңа гөрә гонмалы ериңи билмедиң-дә—дийип, йылгырып Кыныш беге середйәр.—Кыныш дәдемиң газанына гонайсаң, дәвлетли гуш болардың-да.

--Хә, гарагенжим, кәкилигиң шоржа чорбасыны күйсейәмиң?—дийип, өңден атыны ергасына гойберип барян Кыныш бег ызына гарап йылгырды.—Ийжегиң кәкилик чорбасы болсун!

Кыныш бег дүнийәнің язындан, адамың жанындан ясалан ялы мәхрибан адамды, ага дийәсиң гелин дуран эзиз адамды. Ол нирә барса, оюн-гүлки, шады-хоррамлык тапылыберйәндир, ненеңми, ишине урнашып үч-дөрт гүн хич ерик чыкмаса, гүлки-хенегің өзи үстүне гелйәндир. Онуң дост-ярлары гелип ”Кыныш бег, я-хамыхман ал, егсам-да йөр, багы чебшими ләгирдип, отурышма багш эдйән” дийшип. Кыныш бегем “О жанавериң яшам, сакгалы-сармыгам узын болсун, жанавер чөлде-голда ягшызада-эренлере душандыр-да, сениң сүннет тоюңдан бәри дамагына пычак гоюляр, хер гезегем аман сыпяр. О гәр чебшиң Лукман хекимден салам аларлыгы бардыр” дийип, агзыны гөге тутуп лахлахлап гүлерди. Кыныш бег пәкизе гейнерди, тер гара сакгалы-мурты мыдама тимарлыдыр. Хемише өйленжек йигит ялы кейпи чагдыр, өзем онуң шатлыгы паллама ялы еканчды. Достлары оңа “Хеңңамың сачы агарар, дагларың дашы агарар, эмма Кыныш бегиң сачам агармаз, сакгалам, себәби хер гүн ирден Нуржемал гелин онуң сачының-сакгалының агыны еке-екеден үтйәр” дийшип хенек эдердилер. Селим Магтымгулы “Кыныш бегиң гүлүшем дүнийә малына дегйәндир” дийип йөнелиге айтмаярды.

Гүн дик депә галып,гүнорта болуп,яш огланлар ядап-ерулыпды,Кыныш бег дүшлэймәге амат ер чемленип барялды. Жанмәммет:

--Кыныш дәде яман ажыкдыг-ов,яман ядадыг-ов—дийди.

--Ханы,агзыңы ач Жанмәмметжан!— Кыныш бег йылгырды. Жанмәммет агзыны хатап ялы ачып илки,Кыныш беге,соңра Магтымгула бакды.Магтымгулы:

--Бай-бов,япавери,асыл ачлыгыңдан яңа о тарапың гөрүнйәр!-дийди.Кыныш бег жайдар дүшен сөзе лахлахлап хезиллер эдип гүлди,Жанмәммет жайдар жүмләннің жогабыны бержек болуп,додакларыны мүңкүлдедип угранындан Магтымгулы от алып:

--Жанмәммет,гүрлэйме,бу айтжак болян жүмләнц ялан дүнйә, паны дүнйә дагы дөзер ялы пикир дәл!Бай-бов,дана башыңа гурбан болайын!—дийди.Жанмәммет оларың есерлик этжек болянына дүшүнйәрди.Кыныш бег:

--Хай-ха,Жанмәмметжаның ондан соңкы айтжак болян пикирине дакы бир бак,Магтымгулы!—дийип,чынаберимсиз важып гүрледі.

--Кыныш дәде,сынла,Жанмәммет гүрлемесе нәхили акыллы-пайхаслы болян экен!—дийди.Гепе чепер Кыныш бег чыны билен сынлап,гең галан болуп:

--Эй-хо!Эдил Новширван адыл-да!Ай-хо! Хезрети Эфлатун халыпа-да!Бай-бов,Жанмәммет Селим оглы,асыл сен гүрлемесең гөрмегейлешип,оваданлашып шасувар йигиде өврүлип баряң-ла!

Жанмәммет важып гөрнүше гечип,олар ойнар ялы салыхатлысыраяр,сонундан:

--Бор агалар!Мен өлсем өлейине уруп, тутуш ярым сагат геплемейән,йөне сиз дессине дүшлөп,гарнымы отарсаңыз! Егсам-да ынха пайрадян патарракыны!

Олар гүлүшип чынар агажының голайында дүшледилер.Ховалалы хан чынар-да! Хан чынарың гойры көлегеси дүйбүнде өзүне өй эдинип,хич-хили от-чөп гөгертмән, сергездан ел-шемал билен, көлегеси билен ашагыны сырып-сүпүрип,олары арзылы мыхман ялы гаршылады. Огланлар дессине гош-голамы дүшүрип,атларың эерини-иришмесини айрып,узын өрклөп,ота ковдулар.Жанмәммет билен Магтымгулы Кыныш беге көмеклешжек болды,эмма эллери ише гелшип дуран Кыныш бег:

--Маңа пәсгел бермесеңиз—көмек этдигиңиз,барың,даш-төвереге айланып, аякларыңызың гуршугыны язың—дийди.Магтымгулы Кыныш дәдесине белет болансоң, жүлгә сейрана уграды.Жанмәммет болса ойлугыны гойры көлегә язып,узын дүшүп ятды.

--Аякларың гуршугы шейди языляндыр Кыныш дәде.Бир жүрдек сувам әбер,ажам болса гарна сув сепип хезиллер эдип ятайын.

Кыныш бег дессине хоржундан дашы ыкжам доланан тал чанагы чыкарып,гуртдан чал этмәге башлады.Жанмәммет:

--Кейикли-кәкиликли жүлгеде чал билен чөрөк иймели болдукмай Кыныш дәде—дийип, есер йылгырды—Хөрегең сердарыңа гөрә боляндыр-да.Хов,бег агам,хан агам,даг ялы инилериң сениң билен сейли-сейрана чыкды,сен олар ики-үч саны кәкилик авлап зыяпатам этмежекми инди?

--Хахахай иним,сен гарныңы отарып,дүрсүңден-терсинден гәгиржек дийип,мен Худайымың мүлкүне гирип,онун кәкиликлерине талаң саларынмы!

--Бизе гезек геленде Кыныш дәдемизем сопы болар болд-ов!

Бу махал Магтымгулы гөзеллиге тешне гөвнүниң ызына дүшүп, гойры көлегелерини дүшенип отуран гожаман дарагтларың арасында айланып,аягыны язярды.

Дүңйәде даглар ялы,жүлгелер ялы овадан нәрсе болмаяр.Гатбар-гатбар,гериш-гериш,кемер-кемер даглар депәңе абанып дур.Яшыл булут ялы токай дүрли жанлы-жандарларың овазына меймирәп, башыны чалажа ыраяр.Магтымгулы гөгүне середип,агачларың хеллевлешйән буйра башларына сын эдйәр.Дик депә чыкан Гүнүң шуглалары дарагтларың депесинде чар-пара урлуп, пүр-пудакларың,япракларың арасындан тылла ханжар кимин земине санжыляр.Магтымгулы уллакан бир гуран дарагтың янына барды,гынанды.Дарагтың ашагында дуруп гөгүне серетди,япраксыз сан-сажаксыз шахаларың екарсындакы мавы асман чат ачан ялыды.Гуры агажың шахаларының гүр еринде хайсыдыр бир әпет гушуң хөвүртгеси,дарагтың өлен йүреги ялы болуп Магтымгулының йүрегини гыйды.Магтымгулы дерини чалып ашак серетди,гуры дарагтың шахаларының көлегеси мөйүң кереби ялыды.

Агачлар өлүп гурансоң яняр,адамлар яшаян чагы!

Магтымгулы гүр токайың жұммушине аралашып баряр,адам гарасыны гөрмедик токай Магтымгула хүшерилип, ядыргап середйэр.Яшулыларың гүррүңине гөрэ яңы-яңыларам бу жүлгелерде айылар, маймынлар сүри-сүри экен,эмма инди олар ек! Жанаверлер роваятлара,авчыларың чына беримсиз варсакыларына,ялана беримсиз хекаятларына,гожаларың гүррүңлерине гирип гидипдирлер.Магтымгулы ойланып баршына хайран галяр.Онуң думлы-душундан баларылар учуп гечйэр.Магтымгулы сынчы назары билен олары сынлаяр.Баларылар жүлгэниң дага сапян еринде адам бойы бир гершиң үстүне гонярлар,учярлар.Шол гериште бир гожаман дарагт ховаланып отыр,билине ики адамың гужагам етер ялы дэл.Магтымгулы аматыны тапып,шол белент герше чыкды,гөрсе,агажың ашагында бир яш земзен өлүп галыпдыр.Жанавер йылан билен даркаш гуран борлы.Баларылар земзениң дашында перваз уруп,учуп-гонуп базар гурупдыр.Магтымгулы энчеме асырың күлпетлерини башдан гечирип гаррап гиден дарагтың дашындан айланып ыкжам сынлап башлады.Эй-хо,гарры агажың аңырсында гүнорта бакып дуран дагың дик гаясының йүзүнде эпет тебигы говак бар экен.Шол эпет говак шекилли жайрыкда балары машгаласы мекан тутупдыр.Эпет агажың чогдам-чогдам болуп чар-яна узан шахаларының пүр-пудакларындан,япракларындан яңа сиңе середениңде хем гөрмек мүмкин дэлди.Магтымгулы арылары ызарлап,оларың букудакы өйүни гөрди.Арыларың кеч багтына земзен шоларың кетегиниң ашагында өлүпдир.

Магтымгулы кертден дүшүп,йигрими-отуз эдим бейлерэк айрылып, Кыныш дэдеси билен Жанмәммеде гыгырды.Олардан сес-селем болмансоң дөрт- бэш ела гыгырды,ахыры Кыныш бег билен Жанмәммет Магтымгулының сесине гелди.Магтымгулы олары земзениң өлүп ятан гершине чыкарды.Кыныш бег земзениң маслыгының дашында перваналап йөрен баларылары сынлап,шол башыны яйкады дурды.:

--Хай,жанаверлер-эй!Хай,гара гүне галан бичэрелер-эй,бир харам нежис-э өлмели,бу кысматы есерлерем,оны жайлап өлүп гитмели!Ери,айдың,бу баларыларың аксакалының ики ай өмри бар,эмма хеммеси билйэр...

--Нәмәни билйэр Кыныш дәде?--Жанмәммет сорады.

--Сениң адам болуп билмейән задыңы билйәр.

--Мен адам болуп нәмәни билмейәмишим?

--Адам болуп билйән болсаң,айт-да ол баларылар земзениң дашында перваз уруп, нәме эдйәр?—дийип,Жанмәммеде ичгин серетди.Жанмәммет ики кибтини гысды.—Билмесең билип гой, земзен баларыларың кетегиниң голайында өлүпдир,ханы мазалы сынлаң,шу дарагтың бир еринде хөкман баларыларың өйи бардыр...

--Дагың ыкыш гаясындакы говакда өйлери бар— дийип,Магтымгулы назары билен гаяны гөркезди.Кыныш бегем,Жанмәммедем агажың аңырсына гечип,гаяның букуы еринде ерлешен баларыларың месген тутан көвегини сынлап,ене земзениң янына гелдилер.

--Земзен аңырсы ики-үч гүнүң ичинде порсар.Анха баларылар земзен ысланмаз ялы онуң дашыны мумыялап йөрлер.Жанаверлер машгаласыны,арлы йыл топлан балларыны якымсыз,пис ысдан горажак болуп,гөр,өлерини-галарыны билмән зәхмет чекйәр—дийип,Кыныш бег учуп-гонуп йөрен арылары сынлап,гыйылды.

--Онуң дашыны мумыяласалар земзениң порсысы чыкмазмы?— дийип,Жанмәммет сорады.

--Баларылар онуң дашыны мумыяласа,земзен кыямат ахыра ченли ятанда-да харап болмаяр,ысланмаяр! Анха,гудрат шол ерде!Өзем буларың есер кысматы—земзениң дашыны мумыялап,өзлерем өлүп гитмели пидайылар.Хапа маслыгы янашып,сүңңүни хараплап,соң олар гүлден-гүле гонуп бал йыгнаян

машгаласына гошулып билмейәр!Жанаверлеринң әхлиси өзүни шу харам земзен зерарлы гурбан бермели!...

Бир салымдан олар гоша гелди.Жанмәммет:

--Кыныш дәде,баларыларың сүйжүже баллары-ха бардыр...—
дийди.Кыныш бег гүлди:

--Бардыр,бардыр,йөне ажыжа зәхеринң аңырсында.

--Бай-бай,бал иесим гелйәр-дә Кыныш дәде.

--Жанмәмметжан,маңа ынанай,арының балы яман сүйжи,яман сүйжи,өзүң ийип гөрөн ялы маңа ынанай.

--Мен нәме бал ийип гөрөн дәлдир өйдйәмиң? Худая шүкүр,кәте-кәте арының балынам иййәс.

--Болупдырда кәте-кәте иййән болсаң! Мыдама бал ийип йөрер ялы,сен дүнйә Хумай гушуң юмургасыны гетирип бердиңми!—Кыныш бег Жанмәммеде дикан бакып довамлы сынлады,Магтымгулы онуң бир хенек этжегини дуйды.Кыныш бег Жанмәммединң багана телпегини азажык гышардып,шахына гейдирди.—Жанмәмметхан,бейниси гышык гойлан йигитлер телпегини ине шейдип шахына геййәндирлер!—Олар гүлүшдилер.

Магтымгулы ойланярды.Бирибар адама акыл эдиң дийип бейни берипдир,эмма тутуш келлеси жөвен ялыжак балары нәхили пикир эдип билйәркә: өлен земзениң ене ики-үч гүнден ысланжагыны нәдип билйәркә,онуң ысы чыкмаз ялы мумыяламаны нәдип билйәркә?..Олары нәхили гудрат шейле агзыбир машгала эдип билйәркә?Анха бал топлап йөрөн шол дана жанаверлер дүнйәни бир порсы маслыкдан горап өлүп гитмели!..

xxx

Гүн икиндә голайлаяр.Кыныш бег өндө огланлара гүррүн берип баряр.Жүлге гитдигиче даралып, авчы чараны гитдигиче белентлиге чыкып баряр,гитдигиче жүлгәнің токайлары гүрелйәр.Жанмәммет:

--Кыныш дәде,халыс лүтүмиз чыкды,дүшләйсек нәдер?—дийип өзеленди.

--Пахай,гарагенжимлер,мен-ә сизи гурбаны болдугым Соңудагларына алып барян,сизиңем лүтиңиз чыкямыш!Ядасаңыз-да, гайрат эдиң!

--Гайрат гутарды-да,Кыныш дәде.

--Пахай,Жанмәмметжан,гайратың гутаран болса,гайратлы бириниң сөхбетини эдәймейәсми.Хах-хах-ха!.. Элкысса,Гөроглы бег Өвезжаны Гыратың ардына алып,нирдесиң Чардаглы Чандыбил дийип атыны түвелейледип баряр.Йүзүнің Чандыбиле өврүленини аңан жанавер Гырат кә асманың астындан,кә земиниң үстүнден учяр.Гөрениң Гөроглы бег,бал билен бакылып йөрлен Өвезжаның халыс яданыны билип,элине ок-яйыны алып бир хайкырды,Гөроглының овазындан горкусына ондан бир кәкилик,мундан бир кәкилик гүсүрдәп галды.Чаласын Гөроглы бег бир парча ялын болуп гөтерилен кәкиликлериң икисини уруп етишди,үчүнжи окунам атып билйәди,эмма жанаверлере дөзмеди.

Кыныш бег Гөроглы болуп гүрләнинде гор-гор эдип,Өвезжан болуп гүрләнинде сесини инчелдип,теменден гечәймели сес билен гүрлейәрди.Ол:

--Өвезжан,ет ол кәкиликлери алып гел,мен саңа бир чиш кебап эдип берейин,о дүнйә бу дүнйә бейле кебабы ийип гөрмерсиң—дийди.Өвезжан Гыратдан сыпырылып,ылгап кәкиликлери гетирди.Гөроглы диениң бир мейдан мөжеги,онуң эййехачан от якып,кәкиликлери хамындан чыкарып,сыха дүзенине Өвезжан хайран галды.

Кыныш бег Жанмәммеде гарап:

--Анха,иним кәкилик кебабы,Өвезжан билен Гөроглы кебап иенинде гапдалларында отур-да тамшаныбер.Хах-хах-ха...Өвезжан кебабыны ийип гутарманка дагларда бир үмүр- думан гөрди,ол ичиндәки бегенжини букуп:

--Хов,Гөроглы ага,ызымыздан ковгы гелйәр,ковгы!--дийди.

Гөроглының пиңине-де дәл:

--Өвезжан,ол дагларың үмүр-думаныдыр.

--Ек,ага,ол сениң ызыңы алып ковуп гелйән гошуның тозаны.

--Өвезжан,ясы яның ерде болсун,Гөроглы бегің ызындан ковар ялы Леке ша бейле акмак дәлдир.

--Ай,ага,башыңда мысгал акылың болса,мени ташла-да гач.Ханха,Мустапа бег мұң атлысы билен ызындан етип гелйәр,ол асмана учсаң аягыңдан ,ере гирсең гулагыңдан чекип алар.

--Хай,Өвезжан,атам Жыгалыбег маңа бир-ә горкманы,бирем гачманы өвретмәнди-дә.

Өвезжан гөзлерини хөвләндирип:

--Хов ага,гачманы хем бири өвретмели болдумы саңа!Алланы чагырып,Гырата чалыберсең гамчыны ,Чандыбиле ченли гачманы өвренерсиң.—дийди.

--Өвезжан,гачманы,горкманы өвренип барсам ким мени Чандыбил галасына салар?! Хер гөрән тозанындан гачып йөрсе,менден Гөроглы бормы!

--Гөроглы ага,мұң атлысы билен Мустапа бег ызындан етегайса,барыбир сенден Гөроглы болмаз!Шиндем бир пилле,мени бу ерде ташла-да бас Гырата гамчыны!

--Өвезжан,йөр, сен хол дагларың гершине чык-да мениң о пәли азан лешгере томаша гөркезшими сыңла.

--Хов,ага,сен телбеми,тентекми? Екеже өзүң мұң атлы йыгына гаршы сөвешип,келләң ниреде сениң?!

--Нәтжек-дә,мұң атлы лешгер ат мүнүп атам гомлап,гылыч сырып чыканыңа-ха дегмейәр,йөне көп гошун ызымыздан етинчә азыны пүрреләберерис-дә—дийип,Гөроглы бег аркасындакы дутары какып алды.

Кыныш бег “Гөроглы” дессанына тутдуранында багшыларың айдышы ялы айтман, ягдая гөрә,ислән еринден башлаберерди,өзем ислейши ялы үйтгедерди.Эмма гаршыдан өвүсйән шемал оңа пәсгел берйәрди.Кыныш бег гамчысыны дутар эдинип:

Ызымыздан ганым етсе,
Даглара бар,даглара бар.
Дегре-дашың душман тутса,
Даглара бар,даглара бар...

Даглар миреввет кәнидир,
Эренлериң меканыдыр,
Арап атлар ябаныдыр,
Даглара бар,даглара бар.

Кыныш бег айдымы тамамлап,йүзүни-гөзүни сүпүришдирип дымды.Жанмәммет:

--Ховва,ызы,Кыныш дәде?--дийди.

--Ызы бормы! Гөрмейәрмиң Мирхайдар пир айдымымы агзымдан чыкманка какып алып гидип дур—дийип,ол огланлара серетди.—Огланлар,белләп гоюң,шулар ялы гаршыдан гүйчли ел боланда ябаны жеңселликден йөремек болян дәлдир.

--Себәби нәме?—дийип,Магтымгулы сорады.

--Кыныш дәде,шужагаз шемалы бахана этмән,"Дагларам" айдып берсене—дийип,Жанмәммет өзеленди.

--Мен саңа шемал гүйчленйәр диййән.

--Сенем Гөроглы ахыры,гөклери гүммүрдедип гыгыр Кыныш дәде сесиң етдигинден!

Кыныш бегиң барян авчы чараны-да,жүлге-де бирден тирсек берип, сага өврүлди.Огланлардан бәш-алты әдим өңден барян Кыныш бегиң аты алланичикси болуп аркан серпилди.Чус Кыныш бег,дессине уяны чекип,Боздуманы саклады: чаран еданың өврүмден өврүлен еринде өңлеринден дуйдансыз чыкан елбарс алнындакы үч атлыны гөрүп сакга сакланды.Түйлек чыпар келлеси тамдыр ялы бетхайбат елбарсы гөрөн Боздуман сазанаклаярды.Гөрмедиги гөрде галан Кыныш бегем гаты горкды,эмма горкудан жана харай екдугыны билип,гөзлерини елбарсың гөзлеринден айырман, бир эли билен ганжыга беркидилен түпеңини ювашлык билен алып,огланлара перт-перт перман берди:

--Дуран ериңизде атыңыздан депәңиздәки агажа ярмашып чыкың!

Бу махал елбарсы Магтымгулам,Жанмәммедем гөрүпди,хатда горкуп,зәхрелери ярылыбам етишипди.Магтымгулыдыр Жанмәммет саңылдашып атларың эеринде дикелип, екарда ховаланып дуран агажың яйбаң шахасындан япышдылар.Кыныш бег болса өрән мылайым мәхир билен:

--Елбарс ага,сен күлли жанлы- жандарың солтаны ахыры! Сен хайванат дүнйәсиниң патышасы ахыры!Сен солтанлык мертебәңи сакла,намарт адам билен дең болма,биз сени хорматлап ызымыза дөнерис—дийип,елбарсдан гөзүни айырман, Боздуманы ызына өвүрди.Шол пурсат елбарсың ызындан эне елбарс билен ертманча чыкан гүжүги хем гелди,оларам келлеси тамдыр ялы бетхайбат елбарсың янында сакланып,ыза дөнен Кыныш беги

сынладылар.Огланлар бу махал ховаланып отуран әпет чынарың чүр башына чыкып,ашак гарамга эйменйәрдилер.Кыныш бег оларың зәхреси ярылан атларыны өңүне салып,жыглым даш болуп ятан силиң ханасындан гайралыгына гечди.Кыныш бег ювашжа:

--Огланлар,горкмаң,ширлер агажа чыкып билйән дәлдирлер—дийди.Үч атлының өңлеринден совланыны сынлан келлеси түйлек елбарс апаң-апаң басып,эне елбарс билен гүжүгини ызына дүшүрип, огланларың депесинде отуран чынарының ашагындан гечип,сүмме жеңцеле сиңип гитди.Кыныш бег дагы шол дуршуна доңуп галдылар,агыр дартгынлы дымышлыкда токаям доңуп галан ялыды.Олар бир салымдан елбарсларың жеңцелиң илерсиндәки дагың кемерине чыкып баряны гөрүп өвхүлдешип дем алдылар.

--Огланлар,гаты горкан-а дәлсиңиз-дә хернә?—Кыныш бег өз сесини зордан өзи эшитди.Ол сүннүни зордан саклаярды.

--Хей,горра елбарсдан горкжакмы биз!..Агажан, бизиң ягдайымызы балакларымыздан сора—дийип,Жанмәммет гүлди.

--Шир дийсең шир экен-ов!—Магтымгулы башыны яйкады.

Жанмәммет:

--Кыныш дәдем,валла,сенден гөвнүм гечәйди,Гөроглы бег чагтың бир көпеге ялбарып дурмага утанмадыңмы?Элинде-де сув ялы иңлис түпеңи!Арканда-да ики саны герчек иниң!.. Хәлем,Алла саклап Кыныш бег чагың душаймандыр ол бетхайбат пеләкетлер!—дийип, Кыныш беге дегсинди.

--Миннети мүнүп отуран агажыңдан чекәй...Багтымыз бар экен—дийип,огланларың мүнүп отуран ховалалы дарагтыны сынлады,соңам—Чынара йөне ере өвүлйә дийилйән дәлдир,гөрийәңизми,ол сизи горады.

--Багтымыза олар шир экен! Эгер гаплаң боланда,өвүлйә зат гоймазды—дийип,Жанмәммет чынардан дүшди.

--Гөрдүңизми,булар ялы ябаны ерде шемала гаршы йөремели дәлдигини! Биз-ә бир ынсан! Махлук! Гөзүмиз гөрийәнчә аңмаяс,яңкы жанаверлерем гүйчли ел зерарлы бизиң ысымызы алмандыр...Акыл-пайхас берлен ынсан болуп терс иш этсең—ынха боляны!

--Кыныш дәде,горксагам горкдук, йөне хайванат дүнийәсиниң шасыны шейле якындан гөрмегем кичи-гирим багт дәлдир—дийип,Магтымгулы йылгырды...

Шол махал тимисгенип токайың бир ерлеринден Аждар гелди, Кыныш бег атындан өзүни оклап, көпегин келлесинден-йүзүнден сыпашдырып:

--Аждарым, сениңем Худайың бар экен! Яңкы пеләкетлере душанымызда янымызда болаңда, бизи горажак болуп үйрердин, топулардың, хайванлыгыңы эдип елбарсларың гахарыны гетирердин. Сенем парчаланардың, менем. Бизи Алламыз горапдыр!

Олар гүн яшанындан соң жүлгеден гайрадакы гаралып ятан Соңудаглара дырмашян еда дүшдүлөр. Олар Гөроглының гүррүңине дерек, елбарсларың гүррүңини эдип, намазшамлар Соңудагың язылып ятан байырлач белент еринде дүшледилер.

xxx

Эртеси Кыныш бег, Магтымгулы, Жаңмәммет үчүси сәхер-саба атланып, гушлуклар ховалалы Соңудагының чүр депесине чыкдылар. Жүлгелериң отлары-чөплери бир эййәм саман-сыпала өврүлипди, Соңудыгының депесинде болса яшыл майсалы яз парч болуп ятырды. Соңудаг шейле бир белентди, ләле-рейхан яз оңа тас ики айда зордан чыкыпды. Шейлеликте Магтымгулы, Кыныш бег, Жаңмәммет үчүси гүн ярым ел йөрәп томус жүлгеден яшыл язлы Соңудагына чыкдылар. Магтымгулы дәли дүнийәнің гудратына хайран. Ханха, ашакда генжи гара баг болуп ятан жүлгеде томус жокрап ятыр, Соңудагының депесинде болса майсалар пашырдап, яшыл яз хейжана гелйәр. Жүлгеде шу махал ыссыдыр, түп ыссыдыр, Соңудагының чигрежик еллери болса эндамыңы тикенекледип баряр. Соңудагының депесинде кә ерде, кә ерде япалак керт гаялар, даг геришлери бар, эмма аглаба ери бейикли-песли байырлыклар. Соңудаг леммер-леммер булутларың месгени. Соңудагың яшыл байырларам леммерленип, Магтымгулының гөвнүне болмаса, аршы агла сары учуп барян ялыды.

Магтымгулының шәхди ачылып, кейпи чагланып, гөвүн гушы ал асманда перваз урярды. Яшыл еллер, нәз-керешме эдип овсунян ләле-рейхан майсалы ерлер, умуман хова шейле бир пәкизеди, хатда арасса сөзем бу хованы хапалайжак болуп дурды. Мүшки-әнверли еллер гөс-гөни аршы агладакы учмахдан гелшине, Магтымгулының кейпини гөтерип, бойнуна өйме яглык ялы доланярды. Дүнийә Магтымгула яз йүзүни, ялпы яз йүзүни, миневвер нур йүзүни, жадылы йүзүни, датлы йүзүни

гөркезйәрди.Дүнйә Магтымгула жадылы хусныжемалыны гөркезип,оны хак ашыгына,бендиванына өвүрипди.

Кыныш бег зенанбеден байырлары сынлап, бу ерлер ягшызадаларың гезйән ерлери дийди.Гөроглы бег болса бу ерлере эренлериң меканы диййәр.Гөзеллиге бендиван болуп,түйс назарларыңы гездирип йөрмели ерлер.Оваданлыга ашык болуп хейжана гелйән гөвнүңи гездирип йөрмели ерлер.Кимем болсаң бу гөзелликлер калбыңдакы дуйгуларыңы жош урдурып ягшызада өврүп баряр.

Соңудаг занды шахыр,калбы шахыр,рухы ганатлы Магтымгула ховалалы бейиклигини багш эйледи.Дүнйәниң депесине чыкан Магтымгулы Алланың аршы-агласына голайлады.Соңудагы Магтымгула тебигы нәзенин пәклигини,тәмизлигини,хейжанлы гөзеллигини багш этди.

Соңудагың овадандан ховалалы гөзеллиги Магтымгулының калбына сыгмады.

Эй,сөвдүгим Соңудагы,
Дагданлыдыр билиң сениң...

Магтымгулының гөвни гошгы язмак ислейәр,эмма Магтымгулы әпет асманың астына сыгман ятан ажайып дагы гошга салып,мертебесини кичелтмек ислементи.Соңудагың өзи Алланың язан ажайып намасыды ахыры!

Магтымгулы гөгүне середйәр: мегер асмандан Аллатагала Магтымгулыны сынлап дурандыр.Магтымгулы гаңрылып еңсесине середйәр,онуң гөвнүне болмаса,пынхан гечмиш онуң аркасындан середип ятан ялы.Магтымгулы алыслардакы гөзетиме середйәр.Ол ерден,нәмәлимликлер дүнйәсинден кәмил Магтымгулы өзүниң чагалыгына середйәр.Магтымгулының йигит чыкасы гелйәр,Магтымгулының кәмил чыкасы гелйәр: гүнлериң,хепделериң,айларың,йылларың ичинден ылгап парран гечип,гөзетимлердәки нәмәлимликлер дүнйәсиниң пынхан пердесини сырасы гелйәр,ал асманың мавы атлаз көйнегиниң якасыны ачып,дүнйәниң йүрегини гөреси гелйәр...

Себәби жадылы дүнйә новжуван Магтымгула яз йүзүни,нәз йүзүни, хусныжемалыны гөркезип,гөзеллиги билен онуң аклыны чашырып барярды.Кыныш бегем огланлара бу гүн адам аяк басмадык ерлере сейли-сейран кылың,эртирден мелхем отлары йыгнап башларыс дийди.Өзем яданыңызда гоша геләйиң дийип,гоша гаршы гитди.Элбетде,бу гөзеллик башда

Жанмәммедем хейжана гетирипди,эмма шол бир гөрнүш оны басым ядатды.Ол хепбик гуруп,чиртмек гуруп кэкилик авламагың күл-күлүне дүшди.

Магтымгулы Соңудагың бейик гершине чыкып,хол ашакда үмезлэп ятан генжи гара баг жүлгэни сынлады,жүлгеден гойры көлегесини сүйрәп барян бөлек-бөлек жовур ак булутлара томаша этди.Магтымгулы хайран: леммер-леммер жовур ак булутларың гара көлегеси боляр,шар гара леммер-леммер булутларың ак чагбалары боляр!Ханха,гуш-гумрыларың,тамам перренделериң солтаны эпет бүргүт жүлгэниң депесинде,эмма ол Магтымгулыдан хас ашакда пелпеллэп учуп йөр.Магтымгулы хер демде өзүниң дүниэниң депесине чыканыны дуйярды.Соңудыгы Магтымгулыны сүйр депесине гөтериңди.Уллакан дүниэ Магтымгулының аягының астындады.Ене бирнэче йыллардан Магтымгулы язар:

Йигитлик паслыны гыша етирдим,
Кәмиллик киштисин деря батырдым,
БЕЙИК ПИКРЕ ГАЛДЫМ,Аклым йитирдим,
Ил ичинде дәли болуп галып мен.

Магтымгулы паслы бахарларда,гоша язлы гүйзлерде Соңудагларда шар гара булутларың овсунып,йылдырымларыны чакдырып,гөклери гүммүрдедип,часлы чагбаларың көп ягяндыгыны билйәрди, онуң гөвнүне болмаса бу овадан гүл-чечеклер,лэле-рейхан яз шол йылдырымлардан,эле́мгошарлардан ясалан ялыды,аягыңы басжак еринде болса гөклериң ховалалы гүммүрдиси ятан ялыды.

Ханха,яшыл яйлада бир сүри гаракөли гоюн ятан ялы гойры көлеге ятыр.Магтымгулы гөгүне гарады,гөкде эпет айсберг ялы жовур ак булут Гүнүң өңүнде дур.Магтымгулы:

--Эпенди болсаң түйс пулуңы букуп йөрмели көлеге экен— дийип йылгырды.Магтымгулы сува гирен ялы булудың саясына гирди.Ол бир заман шейле булудың пыгамберимиз Мухаммет алейхессалама саяван боландыгыны ятлады...

Магтымгулы агшамара гоша барды,Жанмәммет хепбик билен,чиртмек билен ав авлап билмэнди.Кыныш бег болса дашдан, чагылдан ясан ожагында кичижек газаныны атарып,агач окарада гуртдан чал эдип отырды.Жанмәммет Кыныш бегиң ясама ок-ййыны сынлап:

--Кыныш дәде,сув ялы түпеңиң барка,поззам билен ав эдйәмиң-ай?-дийип, Кыныш беге серетди.Кыныш бег:

--Ики саныжак кэкилик авлажак дийип,мүң бир жанлы-жандарың зэхресини ярмак нэмә герек. Гурбаны болдугым Соңудагларда хей түпең атып болармы?!—дийди.

Олар ойлуқлары дүшәп,орта сачак дерегине яглык язып,ювунып-ардынып нахар эдиндилер.Кэкилик чорбасы шейле бир сүйжүди,ийип дояр ялы дәлди.Жанмәммет кейпине додагыны-дилини шапбылдадып,шапбылдысынам шапбылдадып ялап, леззет билен иййәрди.

--Нәхили? Кэкилик чорбасы сүйжи болупмы?—дийип,Кыныш бег сорады.

--Кес ики гулагымам Кыныш дәде,вәк дийсем чек гулагымың дүйбүне! Валла,өмрүмде шейле датлыжа,сүйжүже чорба ийип гөрмәндим—дийип,Жанмәммет сөзлери аиратын леззет билен сүйжедип айтды.

--Бай,бай датлыжадыр-а,сүйжүжедир-ә! Себәби нәме?—дийип Кыныш бег Жанмәммеде серетди,ол эгинлерини гысды.Магтымгулы:

--Себәби кэкилик жанавериң сүйжүже жаны-да!—дийди.

--Анха,Жанмәммет хан, себәбини Магтымгулыдан эшт!—дийип,Кыныш бег улудан дем алды.—Гүнәмизи Бирибарың өзи гечиреверсин-дә!..—Кыныш бег башыны яйкады.—Адам атлы махлук,вагшы,йыртыжы яшамак үчин дүнйәниң жанлы-жандарының сүйжүже жаныны өчүриберйәр-дә!..

Жанмәммет:

--Чынмачының халкы ховада учян,ерде йөрейән,сувда йүзйән әхли жанлы-жандарлары иййәмиш,шонда-да ол юрдун халкы шейле бир хормуш,гөргүлилерде чыбын чакмага ган екмуш.Хиндистаның халкы болса хич бир жанлы-жандарың жаныны өчүрмейәмиш,миве-сиве,ийр-иймиш билен көр-оңнут яшаямыш,хорлугындан яңа гөргүлилеринң көлегеси ере дүшмейәмиш—дийди.

Кыныш бег огланлары сынлады,олар эййәм доюпдылар.

--Нәме,эййәм дояйдыңызмы?—дийип,элиниң ягыны яглыга сүпүрип йылгырды.Жанмәммет:

--Вах,ийжек-ле,эмма шуңа гелди-дә!—дийип,кекирдегини гөркезди.Магтымгулы ойланып отуршына:

--Середин, Бирибар гара гарны доюрмак үчин екеже йыртык—дийип,ол илки агзына,соңра гарнына бармак чоммалдыр. —Бу гара келләни долдурмак үчин болса дөрт саны йыртык: ики чыраглы

гөз,ики эшитгир гулак гоюпдыр.Гара гарны доюрмага эл ялы чөрөк етерлик,эмма телпекгеери долдурмак узын-узын өмүрөм гысга боляр—дийди.

--Кәкилигиң шоржа чорбасындан соң эшиден гепиң акыллы болуп дур-айт—дийип, Жәнмәммәт йылгырды.Кыныш бег:

--Гөрөн задыңыздан,эшиден задыңыздан нетиже чыкарып атыбериң гара башыңыз,иру-гич гереги чыкар!Эмма адам боляр гара гарнының угрунда халлан атып,гарс какып,бүтин өмүрүни екеже йыртыга пида эдйәр,адам боляр,бүтин өмүрүне гара башыны ылымдан-билимден,пәхим-пайхасдан долдуржак болуп азап тартяр.Ынха,Жәнмәммәтхан,сен бирнеме акылланаймасаң,өмүрүңе гарынутуна ишләп гечжек жанаверлерден боларсың—дийип,Жәнмәммәдин башыны сыпалап гүлди.Жәнмәммәт:

--Кыныш дәде,би маны геплери ниреден тапаяң-ай?—дийди.

--Мен нәхили манылы,парасатлы зат айдып берсем,оны Дөвләт дәдемден эшидендирин,нәхили гызыклы зат айдып берсем,оны Селим дәдемден эшидендирин.

Магтымгулы:

--Кыныш дәде,сен вагт тапсаң китабам окаяң-а-дийди.

--Мен диңе аттар,дәри-дерман,хекимчилик китапларыны окаян.

Жәнмәммәт:

--Атам Магтымгулыдан эшиден гызыклы гүррүңлериң екмы?

--Бар,гаты бир гызыклы,иру-гич сизиң билип гоыймалы бир вакаңыз бар,эмма мен оны сизе айдып бермейән.

--Нәме дийип?

--Себәп маңа атам пакыр хич ерде,хич киме айдып берәйме дийди-дә!

Жәнмәммәт гүлди:

--Ынха,мен хич ким-дә,маңа айдып берәй Кыныш дәде!

--Саңа хич хачан айдып болмаяр,себәби сениң ичиң кервенсарай ялы,мундан гирен кервен ондан чыкып гидйәр.Ынха,вагты гер, Худай ажала сабыр берсе,Магтымгула айдып берерин.

--Кыныш дәде,Худай чапсын,мен сенден шейле бир өйкеләрин,шейле бир өйкеләрин,мундан буяна сениң кәкилик чорбаңам,көмелек гутабыңам,гелнежемиң эдип бержек дограмасыңам иймейән! Мундан буяна сениң берен гүррүңлериңем диңлемейән,мен сенден бир эссе өйкелесем,Магтымгулы сенден йүз эссе өйкелейәр!Сора-да гөрәй өзүңден!

--Хах-хах-ха! Икиңизи нәдип өйкеледип билеркәм дийип гөргә галып йөрдүм,бү-йә алланәме болайды!—дийип,Кыныш бег чыны билен гүлди.—Мен сизе айдып берейин,эмма сиз хич ерде хич киме айдып берижи болаймаң.

Кыныш бег огланлары хасам гызыкдырып,Дөвлетмәммет аганың яш махалы Багдатда,Румда,Шамда,арапда-ажамда okayшыны,йигрими дөрт-йигрими бәш яшаянча өйлерине-де гелмәндигини,ахыры дергазап болан Магтымгулы еначының Гүргениң кервенине гошулып Багдада гидишини, хезрети пири ынжыдып Дөвлетмәммет аганы алып гелшини гүррүң берйәр.

--Йүз дүели кервен Арабыстанда бир дагың жүлгеси билен гелйәркә,етмиш-сегсен атлы-яраглы галтаман дөкүлйәр кервениң үстүне.Кервениң горагчысы Атаныяз ханам,отуз бегем,атам билен Дөвлет дәдемем,кервениң өзүни онарян сүрегчилерем кервениң әхли байлыгыны аламанлара ташлап гөтерйәрлер өкжәни,түпеңлиси,яйлысы гачып баряка ики-еке галтаманы атып.Шейлеликте галтаманлара галыберйәр дүнийәнің байлыгы,генжи-хазынасы.Галтаманлар аңсат олжа,малы-дүнийә гарагыны гапдырып,дерхал байлыклары пайлашмага башлаярлар,шол пурсадам Атаныяз хан чозяр атлы-яраглы горагчылары,сүрегчилери билен байлыга гарагыны гапдырып, бербашгай болан галтаманларың үстүне!Хах-хах-ха!Бедибагтлар эллиниң элини,аяклының аягыны байлык билен душалаынындан,гөзлүнің гөзүни байлык билен гапдырып авланянындан бихабар борлы.Бир салымда галтаманлары пүррелейәрлер,яралаярлар,гачаны гутуляр,гачып етишмедиги тутуляр.Шонда Түвелей атам билен Дөвлет дәдем шейле бир сөвешип душмана томаша гөркезипдир,хатда өмрүни жеңе-жүңнеде гечирен хан Атаныяз Кадырам,беглерем аңк болайыпдыр.Гарры ябылы атамың,пыяда хүммет хасалы Дөвлет дәдемиң хачан,нәдип пәкизе арап атыны,Дымшык гылыжыны,сув ялы иңлис түпеңини эдинени олар гөрүбем билмәндирлер.Галтаманлары,атларыны өзлерини есир алып, шол юрдун патышасына табшырярлар.Кервен шейдип Гүргене гелйәр.Атаныяз хан елда:

--Магтымгулы ага,дагарман сердар оглуңы,серкерде оглуңы ылма нахак берипсиң-дә—дийип гынаныпдыр.

Саг-аман Гүргене гайдып геленсоңлар Атаныяз хан атамы,пир чыкан Дөвлет дәдеми мыхман аляр.Гөрениң атамыз Гарагай-да!

Ичде—дашда Атаныяз ханың етишен гызыны гөрйәр. Асыллы, мая-маңызлы гыз атама дийсең яраяр. Дөрдүнжи гүн сердар олары уградарман боланында атам:

--Атаныяз хан, оңласаң, ене бир хепдеден гуда гелжекдирин—дийипдир. Атаныяз хан улудан дем алып, ашак бакыпдыр.

--Еначы, гарамаяга берер ялы гызым-а ек, йөне эжесине бир маслахат салып гөрейин.

Гөклеңиң ханы аялына маслахат саяр, аял гызына маслахат саяр. Гызам, эжесем Дөвлет дәдеми гөрөн экенлер, ша кадды-каматлы дагың гаясы ялы сердар йигиди гызың сулхы алан экен! Гарасай, шейдип Магтымгулыжан хан ганлы болмалы болды. Анха Гарагай атамың эдиберши!

--Бай-бов, тутуш оба Атаныяз хан нәдип хан гызыны енача берди-кә дийип, йигрими йыл бәри гең галып йөрди вели, асыл сыр мунда экен-ов!—дийип, Жанмәммет йылгыряр.

--Сизем Гарагай, Түвелей огулларысыңыз! Ховалаңыз аршда болсун!—дийип, Кыныш бег элине түпеңи аляр.—Шол галтаманлардан атам Магтымгулы еначының олжа алан түпеңи! Дөвлет дәдемиңки болса сизде, Селим дәдемлерде!

--Обада атамы гөрешде йыкан болмандыр диййәлер, догрымы шол Кыныш дәде?—Магтымгулы сорады.

--Ким онуң билен гөреше чыкып билжек! Атам шейлекин бетхайбатды, бедәхетди. Дергазап болуп хайкыранда хайкылыгы гөкде йылдырымлап, көлегеси ерден жайрык болуп гечер гидерди. Апы-тупан я гара ел геленинде адамлар “Мазалыжа сынлаң, о бела апы-тупан болман Магтымгулы еначы болаймасын”—дийип гүлүшердилер.

--Атамың абат сынасы екды диййәлер, онсоң ол галтаманлара гаршы нәдип бейле сөвешип билдикә?—дийип, Магтымгулы Кыныш беге серетди. Кыныш бег:

--Мен атамың ярадар болан сөвешиниң жанлы шаяды Омар батырың өз агзындан эшитдим. Ики гошун гарпышяр, атамыз Магтымгулы еначы болса, ”Овал башда өлдүрерлер сердарын” дийип Гөроглы болуп, йылдырымлап, гөни сыпахсаларың үстүне хужүм эдйәр, асыл алнындан чыканы гырып-япырып, пүрреләп барямыш. Эмма сердар сыпахсаларыңам горагы мыдама гүйчли, гарасай, атамыз сердары алкымлап баряр, янында өзи ялы ики-үч саны герчек болаянда, уруш узага чекмән гутарайжак экен. Атам сердар сыпахсалара гылыч уряр, сыпахсалар галкан

тутяр,эмма онуң дашындакы гарадангайтмаз беглери атамызы орта алярлар.Атамыз олар билен бай сөвеш гурупдыр-а!Эмма көплүк диениң көплүк боляр,атамызы ерли ерден гылычлап,найзалап,атдан агдарярлар,ерде ятырка-да найзалаярлар.Сөвеш тамам боляр,хекимлер-тебиплер ярадарлары,бейлеки нөкерлер болса вепат боланлары жайлап башлаярлар.Шонда атамыз габрың гырасында ятырка инңилдәйипдир.Омар батыр дессине хекими гетирйәр.Хеким эндам-жаны гара ган,эндам-жаны яра болуп ятан атамызы барлап:”Мунча ярасы билен барыбир хәзир өлйәр.Муңа хеким дәл=де,жыназа окаян киши герек” диййәр.Эмма хер бир сөвешде гайдувсызлык,гахрыманлык гөркезйән атамызы гөтерип ярадарларың арасына гетирйәрлер. Омар батыр атамыза эе чыкяр,үч айлап гөгүлини бежерйәрлер.Тен ярасы,беден ярасы битип гидйәр.Эмма пакырың саг аягының топугыны гылыч чапыпдыр,ол сагына гаты емпейәрди.Йөне ата чыканында ,аягының майыплыгы билдирип дурмаярды.Шейле,беглер! Кыныш бег түпеңини алып,нәмедир бир зады нышана аляр.Оны сынлап отуран Магтымгулы:

--Түпең атжак болаңда сол гөзүң нәме дийип юмуляр,Кыныш дәде?..Саг гөзүң этжек болян этмишини гөрмежек болуп!—дийди.

Олар дүрли гүррүңлере гүмра болуп,яссынлар ойлуга гирдилер.Магтымгулы гөгүне гарап ятышына хайран галярды,ол Соңудагының депесинде дәл-де, гөвхер йылдызлары патрашып дуран асманың гужагында,эртекиниң гойнунда ятырды.Гиже ярыма голайладыгыча йылдызлар парлашып гызыл көз болуп янярды,гижәниң шемалы чигредигиче,йылдызлар гөзлериңи гамашдырып, чым гызыл көрешип,Магтымгулыны кераматлы одуна чойярды. Магтымгулы йылдызлы асманың гужагында ятышына,голуны узадып ислән йылдызыны элине алып сынлаярды.Жадылы дүңйә!Гудратлы дүңйә! Гөвхер дамжасы ялы балкылдашып дуран йылдызларың пынхан-пынхан пышырдысыны додакларындан окап отурмалыды.Жанмәммет:

--Хейжан хейверәниң Айың топрагы шор экен,дилими дегрип гөрдүм,йылдызларам от экен,дилими якып гөрдүм диййән кепи ялан экен—дийип, хенек этди.Кыныш бег йылгырды:

--Хә,сенем Ая, йылдыза дилиңи дегрип гөрдүңми?

--Серет,ол йылдызлар галдырашып,мениң ойлугыма гирәйжек боляр!

Эдил шол махал бир йылдыз гижәни якып-яндырып сүйнүп гелшине тас оларың ойлугына гирип гидипди.

Кыныш бег лахлах гүлди:

--Хейжан хейвере чыныны айдян экен дийип, сенем самахыллабер инди. Хах-хах-ха, тасдан-а жулуңа от берипди ол!

Магтымгулы:

--Кыныш дәде, өмрүң узак болсун! Сен болмадык болаңда биз шейдип йылдызлары парлашып дуран асманың гужагында ятып билмездик—дийди.—Асман шалыгының генжи-хазынасының гойнунда ятып билмездик.

Магтымгулы, Эйраның Тураның, Овганың, Румуң Хәзирбегжаның Румыстаның шейлебир овадан ерлери бар, аклыңы чашыяр. Худай өмүр берсе, эңтек мен сизи учмадан зыяда ерлере айларын.

--Алланың бу дүйнәси шейле овадан, шейле ажайып, онсоң онуң учмагы дагы нәхилекә?

Жадылы дүйнә Магтымгула гөвхер йылдызлардан долы хусныжемалыны гөркезип, оны овадан дүйшлер әлемине алып гитди. Магтымгулының шахыр болмазлыга чәреси екды... Ол эңтек аклыңы хейжана саян отлы гөзелликлерден от, датлы гөзелликлерден дат, хесерлиже еллерден баат алярды. Магтымгулының арзув-хыяллары гөкде пелпелләп, гөвни телвас уруп, хыжувы-хыружы чырпынып, гөзелликлере бенидиван болуп овсунярды, бир шахырың “Маңа тебигат учганаклап дуран уллакан багт берип, оны нәме этмелидигинем айтман гойберипдир” дийши ялы, Магтымгулы гурсагындакы хейжан урян багтыны, байлыгыны, сарч дуйгуларыны гурсагына сыгдырып билмейәрди, ол олары нәме этмелидигини билмейәрди, Магтымгулы яш гелйәрди...

Магтымгулы еллеринң сыпалап, асманың апалап йөрен яшыл байырларының ичи билен баряр, өңүнден хәли-шинди гүсүрдәп алышыл от ялы кәкиликлер онуң йүрегини гопдурып, гөгә гөтерилйәрди. Кәкиликлер, сиз Магтымгулыны багышлаң, ол сиз билен йүрегиндәки нәмәлим сарч-сарч дуйгуларыны ояряр, сиз онуң калбыны гопдурып гөтерилип, сиз онуң сөйгүсине гонярсыңыз..

Магтымгулы алысда албай булап ховаланып отуран яш чынар агажының голайына барды. Чынар хакыкатдан-да яшды, болайса йүз-йүз йигрими яшындадыр. Эй, Алла, дүйнәде дарагт ялы, онда-да чынар дарагты ялы овадан нәрсе бармыка? Гөр-ха, яшайшың яшыл

тугы ялы,земиниң айдымы ялы ялңыз өзи парлап отыр.Магтымгулы чынара голайлаяр,ялңыз агач яшыл шовхун болуп,земиниң жошгунлы,мөвчли яшыл гүлкүси болуп асмана атылып дур.Алысдан чынар бир дессе чемене меңзейәр.Магтымгулы йылгыряр:Гөроглы бег ялы бедәхет герчек болсаң,бир дессе чемен эдип Агаюнус перә берәймели...Магтымгулы чынарың ашагына барды.Эй-хо,чынарың гөвдесиниң овадандыгыны!Ол гөзеллигиң ашыгы Магтымгулы гелип сынлар дийип,дашкы габыкларыны--гейимлерини сыпырыпдыр,гөгүмтилден ак өвүсйән гөвдеси калбыңы хейжана саяяр.Магтымгулы чынарың саясында чөкди.Депеси ал асманда ховаланян чынар елсиз ерден ел тапып дүнийәниң леззетинден леззет алып,хамана ажайып айдым диңлейән ялы ики яна ыранжыраяр.Ек,ол гойры саясында отуран Магтымгулының йүзүни елпейәрди.Томусда саядан ажайып миве болмаяр.Магтымгулы гадым бир роваяты ядына салды.Гадым-гадым заманлар ики бай гардаш болупдыр,икисем улы малдар экен.

Олар яз чыкан бадына язың ызына,демиргазыга барян дурналарың ызына дүшүп дөрт-бәш айлап шемал тарапа гидер экенлер,ене гүйзүң дурналарының ызына дүшүбем дөрт- бәш айда гышлагына гелер экенлер.Шейдип яшап йөршүне,бир гыш гүни иниси ере бир нахал экжек боляр.

--Экме,биз малдар ахыры.

--Ай,ага, багдыр-да,гой гөгерсин.Белки,миве-де берер.

--Хай,иним ялңышяң,сен ахыры ол агажа багланарсың.

Агасының айданы хем болупдыр.Бәш-алты йылдан яңкы нахал уллакан баг болупдыр.Иниси хем шол бага багланып,өмүрлик отурымлы болуп галыпдыр.Шондан бәри отурымлы чомрулар обасының ичини багдан долдуряр.Хер кимиң багы--онуң яшайышдакы тугы!Түркмен ага гадым-гадым заманлардан бәри мазарының баш ужуна бир,аяк ужуна хем Әлемли жүр отурдяндыр,өзем хөкман шол жүр чынардан, дерекден я талдан эдилйәр,себәби олар көксүз гөгерйәр.Гадым заманларда хер өлен түркмениң башужунда бир,аякужунда бир дарагт хеллевләп отурыпдыр...

Магтымгулы саялап отуршына төверегине серетди.Эй-хо!..Овадан дүнийә жадылы айдым,нәзенин дүнийә ылахы эртеки!Ханха, сай ерде чайканып ятан көлүң якысына бир сүри ябаны кепдери гелип гонды.Хәзир-хәзир кепдеилер гүр-гүр

силкинип, бир бөлек пери-пейкере өврүлөр! Ылахы эртеки хейжана гелер! Кепдерилер Магтымгула назар айладылар, я олар огланы яш гөрдүлөр, я-да көли телпер гөрдүлөр, хайран галаймалы, кепдерилер перизада өврүлөймедилер! Эй-хо!..

Магтымгулы дессине багрыны ере берип, сынламага башлады, ханха онуң алнында язылып ятан сайда еди-секиз саны кейик пейвагтына отлап йөр. Олар кә төверегине гаранып, кә дартылып, өзлериң адатдан дашары гөзелликлерини гүжеңлейәр. Олар Магтымгулының ялаңач йүрегиниң үстүнде яйнап йөрлөр. Овадан-овадан жеренлер дуйгудар оваданлыгы билен Магтымгулының гөвнүни авлады. Гөр-ха, залым адам огуллары шу жанаверлерем авлаяр! Булар бир хов йөне йүрегини авладып йөрмели жанаверлер ахыры!” Вах, оларың янында отурып, элиң билен иймләп болсады, оларың жерен гөзлерине бакып, овадан бойнундан сыпалап болсады, олар йүрегинден мәхир, диделеринден сув ичирип болсады. Шу жанверлери түпеңлейән адамларам Худайың бендесимикә, шулары авлап билйән адамларам йүрек диен задың нәмедигни билйәмикә?” дийип ойлара батды. Бирден еңсесинден гүңленч сес эшидилди, ол сес Жанмәммединкиди. Кейиклер дессине тебил тапып хүшерилишип үркүшип дурдулар-да, бирденем гуйружыкларыны гөс- гөни эдип, ел болуп гитдилер дәли дүзлүк билен Магтымгулының гөвнүни авлап... Олар Магтымгулының йүрегини гопдурып, ханха учуп барярлар.

--Магтымгулы, сынла, сынла, жанаверлер учуп барярлар—дийип Жанмәммет гүлди. Магтымгулы еңсесине-де гаңрылман, агыр хашлады...

Агшам ене миллиард йылдызлы асманың гойнунда, овадан дүйшлериң гужагында, аршы-агланың акмаяның елундан ясалан салланчагында ятан Магтымгулы дагы сәхер-сәхер үмүр-думаның, леммер-леммер ак булутларың гужагында ояндылар. Жанмәммет Кыныш беге дегсинип:

--Кыныш дәде, мелхем от-чөплери-хә йыгнап болайдык өйдйән—дийди. Кыныш бег:

--Дессине, ювунып-ардының, мен говурдак гыздырып, чай демләп гойдум, дөвүм-дишлем гарбаналың—дийди.

--Агзыңы тапып болсамы? Хах-хах-ха.—Жанмәммет өз сөзүне хош болуп гүлди.

--Үмүрли гүнүң өйлөни ялбырап гүн чыкмаса,хатыным талак диенмиш Чоммат ага.

--Онда Чоммат агаң хелейсиз галя шу гүн! Үмүрми шүй,Кыныш дәде? Бизиң үстүмизе леммер-леммер булутлар чөкүпдир.Гөрмейэмиң,атанагың болса сүмекләп эгрип отурмалы!Яссыгың болса пенжеләп-пенжеләп дыкып отурмалы!Бош ганарың болса долдурып отурмалы памык ялы...

Булутлар дүр дамжалары билен оларың йүзүни ювды,памыкдан юмшак булутлар оларың йүзүни сүпүрди.Олар ак булутлара гарып чөрөк ийдилер,булутларың гөвсүни сокжап ак сүйт эмдилер,

Хова Чоммат аганы хатынсыз гоймажагыны дуйдурды,эйәм гушлуклар ак булутлар юкалды.Ханха,Магтымгулының келлеси леммерленип дуран ак булутлардан екарда,асманда Гүн ловурдап дур.Гөзүң ягыны ийип барян ак булутлар болса,буругсаяр,гайнаяр,түссө кимин товланяр.Магтымгулы өмрүндө биринжи гезек жовур ак булутларың депесине чыкып,булутлар билен учуп гөрди...

Олар энчеме гүн Соңудагларының депесиниң языны язлап,Кыныш бегин гөркезен гүллерииниң,гайры от-чөплерииниң тохумындан халта-халта йыгнап,хайсыдыр бир жүлгәниң томус гужагына дүшдүлөр.Кыныш бег бу жүлгеде хем бирки гүн болуп,мелхем от-чөплериң тохумындан йыгнамагы мүвесса билипди.

Майсаларың сары саман боландыгына гарамаздан жүлге оваданды,гөрүп доюп болмаян гөзелликди,Жанмәммет Магтымгула середйәр,ол башга дүнийәде,оны аклы алып гачыпдыр.Кыныш бегем дүрли гүллериң тохумындан йыгып йөр.Гепләймесе ичиндәки гепи ажап барян Жанмәммет пикирлере гүмра Кыныш беге дегсинип йылгырды:

--Кыныш дәде,сен нәме дымян?

--Пикир эдйән,иним,пикир эдйән.

Жанмәммет гөзлериини хөвлендирип,хамана Кыныш бег айтмасыз бир зады айдаян ялы гыгырып башлады:

--Ай,Кыныш дәде,вай,Кыныш дәде,диренип дуран ики саны герчек ииниң янындака сен нәмәниң пикирини эдйәрсин! Я гүзераның пикирини эдйәмиң? Хә? Сен нәме бу дүнийә сорап

гелдиңми, арз эдип гелдиңми,ялбарып гелдиңми? Раст екаркы гетирипми: гетирипдир,бай экләр-ә!Аягыңы узын салып, гарныңа сув сепип, ят аркайын , экләр,көр болар экләр!

Кыныш бег йылгырды:

--Пикирим гүзераның пикир-ә дәл иним!

Жанмәммет ене өр-гөкден гелди:

--Ай-хо! Эй-хо! Я сенем инди оң ялы,--келлеси билен Магтымгулыны гөркезди-- дүнйәниң аладасыны эдйәмиң? Я сенем Магтымгулы ялы дүнйә акыл етиржек болямың? Пахай,жанлы-жандарың хамыны эйләп йөрән еначыларың иши гайдыпдыр!

--Кыныш дәде,сен Жанмәммеди халыс депәңе чыкарыпсың,ол хов саңа нәме диеси гелсе дийип дур-ла!—Магтымгулы Кыныш беги геплетжек болды.

--Жанмәмметден хич хачан хич зады гаты гөрмели дәлдир,Магтымгулы!

--О нәм үчин?—Магтымгулы гызыкдырды.

--О йыл чынмачының кervенинден Селим дәдем билен Шекер гелнежем огуллары өерсек герек бор дийип он-онки саны даш чәйнек сатын алды,шейле бир оваданжа,йөне сынлап,йөне сыпалап отурмалы чәйнеклер!Эмма тәжир чәйнеклеринң оваданлыгы билен оларың гөзлерини гапып, бир мойлы чәйнегем сокуп гойберипдир! Еначылара Агабег ялы,Арслан бег ялы,Абдылла бег ялы,Мухамметсапа ялы,сен ялы герчек огуллары берен Аллажан Жанмәммедем арасында сүссүрип гойберипдир,кыркың ичинде акмагыны билеслерем ек дийип.

Говы гүррүңе Магтымгулам,Жанмәммедем,Кыныш бегем хезил эндип гүлүшдилер.Магтымгулы Кыныш дәдесини сынлап, йүреги гыйым-гыйым болды,хай,пелек,пелек, ширин жаныңы берип отурмалы Кыныш беге екеже перзенди рова гөреңок-да!..

Адам узак махаллап тәмиз тебигатың гойнунда ябаны яшаса асылкы зандына гирип,ярадылмыш дүнйәсине голайлап,өзүни дүйбүнден башгача дуюп башлаяр экен.Магтымгулы сес-селемсиз имисалалыгың ел ялы өзүне сүйкенишини,вагтың сары саман-сыпалы сыпашдырып гечип баршыны гөрйәрди.Ховаланып отуран агачларың япракларының сеси,чешмәниң овазы оңа Бакылыгың пышырдысы болуп эшидилйәрди.Гушлар оңа гуш дилинде,еллер ел дилинде хабар гатярды.Магтымгулы ойланырды хем хайранлар галярды.Дүнйәде санйетмез дүрли-дүрли өсүмликлер, от-чөплер,дал-дарагтлар бар,эмма оларың әхлисиниң бири-бирине

меңземейән гөрки,кешби,сыпаты,тагамы,эхмиети,зерурлығы бар.Дүньәде ховада учян,сувда яшаян,ерин үстүнде-астында өмүр сүрйән санийетмез жанлы-жандар бар,оларың хер бириниң өзгәниңкә меземейән даш хем ич кешби, сыпаты,гөрнүши,эхмиети,зерурлығы бар.Херсиниң аңырсында бейик Аллатагаланың пайхасындан дөрән ,эхмиет,борч,перман,пайхас бар.Херки от-чөплер,өсүмликлер,дал-дарагтлар,жанлы-жандарлар дүньәден нәмедир бир зады иййәрлер,нәмедир бир задам дүньә берйәрлер.Анха,эхли эхмиет хер нәрсәниң дүньә берен задында: эгер эхмиетин,дадың-тагамың болса товугың ардындан гачсаң-да,иерлер,пейдаланарлар,эгер эхмиетин,дадың-тагамың болмаса,перишдәниң агзындан гачсаң-да герекләң болмаз!

Магтымгулы шейле пикирлере гүмра болуп бир өврүмден өврүлән бадына гөзлерини хөвләндирип сакга сакланды.Көп махал сынлап дурды,соңам еңсесине гаңрылып ышарат билән Жанмәммеди чагырды.Магтымгулы бир зада душандыр өйдүп,Кыныш бег билән Жанмәммет ылгашып гелдилер.Оларам агызларыны ачып,гөзлерини мөләрдиң доңуп галдылар.

Йылкы,дүе,сыгыр ялы асыллы жанаверлер сүрүсинден араны ачып,гөрер гөздән гачып көпелйәр.Ынха,бу жанавер сыгырам ябаны ере гелип таналапдыр.Гөлесини яңы бирки ела эмдирип,аякландыран чагам бир мөжек гелйәр.Яшажык гөле үчин пажыгалы,евуз сөвеш болупдыр.Сыгрың йүзи,боюнлары,эндам-жаны дарав-дарав,персала.Мөжегиң пенжесини уран ерлериндән ган акып,доңуп,гурап галыпдыр.Ахыры сыгыр жанавер мөжеги абайына гетирип, шахларының бирини ач быкынындан гечирип,душманыны аркасындакы ялчы керт гая сүссүрипдир!Жанавер дөрт аякларынам мэкәм ере дирәп,мөжегиң аркасында дуран даг гаясынам агдаржак болуп, дызап дуршуна өлүп галыпдыр.Вака ики,ики ярым гүн мундан өң боланы доңан ганлардан билип боляр.Мөжегиң ики пенжеси хованы дырначаклап,доңуп галса,сыгрың гөзлери ачыклығына доңуп галыпдыр.Жанавериң гөзлери эрәп акып угтрапдыр...ярамаз ысам гелйәр...Жанмәммет:

--Сыгрың йүреги ярылыпдыр! Мөжеги багырдадып гая басан жанавер сәхел сыпдырайса,гөлесини иер өйдүп,дөрт аякларынам ере мэкәм дирәп өлүп галыпдыр!Егсам ядарды,аягына дынч бержек

боларды,мөжегиң өленини билерди...—нетиже чыкарды.Кыныш бег:

--Алланың гудратыны гөрүң,жанавер өленсоңам гөлесини эмдирипдир,егсам булар ялы жөвзалы томусда яш гөле ярым гүн энесини эммесе өлйэр гидйэр—дийип,гөлөнің янында отурып йүзүнден сыпалады.Магтымгулы ичинден:

“—Чага жандан эзиз дийлени-дә!Эй,Аллам!Бу жанавере ажалдан рүстем,дүнйәден улы,өлүмден бейик,нәхили гүйч-гудрат бердиң!” дийип пикир өвүрди.Шол пурсат оларың әхлисини аңк эден хадыса болды.Гөлежик ыра-дара еринден туруп,сыгрын янына барып,энесини сокжап эмип башлады.Олары хас хайран эден зат: сыгрың сүйди барды.Гөле эмип болансоң Кыныш бег барып,саг эли билен сол овужына азажык сагып гөрди,сагылып дур,дадып гөрүп:

--Худайым,гудратыңдан айланайын-эй!Дири малың сүйди ялы сүйт!Жанмәммет,ет Боздуманы алып гел!

Жанмәммет “Магтымгулы,ет Боздуманы алып гел!” дийип йылгырып,Боздумана гаршы ылгады,бир салымдан оны чапдырып гелди.Кыныш бег Боздуманына атланды,Магтымгулы билен Жанмәммет гөләни гөтерип,өңүне алып берди.

--Сиз ишиңиз билен болубериң,шу тайда Хан обасы бар, бу мердана сыгрың гөлесини бир халас эделиң!—дийип,Кыныш бег жүлгәнің ичини сырып,атыны ергасына гойберип гүв гитди.Жанмәммет илки бир эли,соңра ики эли билен сыгры итиберип гөрди,сыгыр йыкыларлы дәлди.

--Ынха,муңа эркек өлүм диерлер!

xxx

Он биринжи гүн олар Соңудагының этегине дүшдилер,оларың хер бириниң атында уллакан хоржун,сагрысына болса,кичеңрәк ганар кесе басыланды.Бу сапар Кыныш бег диңе мелхемлик отларың тохумыны йыгнадансоң,йүклери бейле агыр дәлди.Жанмәммет:

--Кыныш дәде,атларымызың йүзүни саллашып баршыны сынла,намыс эдйәр жанверлер яба-байтала йүк уран ялы йүк уранымыза—дийип,Кыныш беге дегсинди.Кыныш бег:

--Пеләкетлер,мен нәме сизи Ша Аббас шаның тоюна алып гайтдыммы,мүнерлер агта ябыларыңызы—дийип гүлди.

--Сыганлар ордасы ялы,оба нәдип барып бор?

-Жанмәмметжан,сен ичинден гепләберсене,мен барыбир эшидйән—дийип,Кыныш бег гүлди.Магтымгулы:

--Жанмәмметжан ичинден гүрлэнинде шейле бир пәхим-парасатлы гүрлейәр,йөне айдан сөзүни дога эдип,тумара салып бойнуңдан дакып йөрмели.

Кыныш бег ене хезил эдип гүлди-де,бирден ганжыга беркидилен түпеңине япышды.Магтымгулы билен Жанмәммет онуң ав гөренини билип,дессине төвереге назар айлады.Даг этегиниң болдумлы отлары сары саман болуп ятырды,онда-мунда ики-еке агач хеллевәп отырды.Жанмәммет:

--Хай,агажан,пәлинден гайдавер,сениң даг текеси дийип дидивана мүндүрип дураның чекенәниң гәр гечиси.

--Мазалыжа сынлаң! Энтеке бейле нәрсәни гөрөн дәлсиниз-дийип, Кыныш бег довамлы нышана алды.Магтымгулы дыкгат билен серетди,гөрсә әпет бир земзен узын хем кувватлы гуйругы билен гәр гечиниң арт аякларыны душап,эмжек болуп гечини мугыра гетирйәрди.Онуң гөвреси гечиниң арт аякларына якын болансоң,Кыныш бег түпеңләп билмейәрди.Ара йүз әдим барды.Магтымгулы озал кән эшидипди,ине йөне земзенлериң гечи эмишини илкинжи гезек гөрийәрди.Бир салымдан гечи кысматына кайыл боландыр-да,герлип земзени эмдирмәге дурды,земзенем гуйругыны айрып,гечиниң ашагында ине-гана сокжап башлады.Түпең сесинден дүңйәни тутуп ятан үмсүмлигиң зәхреси ярылды.Кыныш бег окуның дегенини билип,атыны гордурып гечә тарап елк ясады,Магтымгулы билен Жанмәммедем атларына гамчы чалдылар.Гечиниң аңыр янындакы сайдан он үч-он дөрт яшлы чопан оглан чыкып салам берди.Кыныш бег салам алды.Әпет земзениң ич-ашы чогул ятырды,эмма йыртыжы шиндем гечиниң эмжегини гойбермән,соңкы гезек бар гүйжүни эдип сокжады,сүйт гырмызы гана гошулып ичегесинден чоғды.

--Агам,Алла ялкасын! Ганым душманымы авлап бердиң!— дийип,чопан оглан гечиниң ашагына гирип,өлен земзениң әңини зордан яздырды.—Харам земзен гечини халыс,өврөннекли эдипдир.Земзен би гөргүлини пушт эдипдир.Соңкы гүнлер өз овлагыны эмдирмән,гөзүм үлпүндиги гачяр.

Олар тас бир гулажа голай земзени сындап көп дурдулар...

xxx

Кыныш бег дагы атларың йүклерини дүшүрип,эерини айрып,теблехана элтип,от-иймини берип,дессине ювунып-

ардынып, Дөвлетмәммет аганың янына салама бардылар. Ол Селим Магтымгулы билен гүрлешип отуран экен. Дөвлетмәммет ага:

--Беглер беги Кыныш бегим гелипдир-ә!—дийди. Олар Кыныш бег билен, соңра огланлар билен эллешип саламлашды. Жанмәммет:

--Дөвлет дәде, хер бири өкүз ялы үч саны елбарс гөрдүк, шир гөрдүк!—дийип, жошуп гүрледі.

--Онсоң елбарсларам сизи гөрдүми?—дийип, Дөвлетмәммет ага нурана йылгырды.

--О нәхили бизи гөрмезмиш арамыз бәш әдимкә, ек, дөрт әдимкә, ек үч әдимкә!

--Хайт, саклан елбарслары өе саяң, көпей оглы!—Селим Магтымгулы оглуна середип гүлди. Дөвлетмәммет ага мәхир билен йылгырды:

--Онсоң елбарслар горкдымы я сиз?

--Гөрениңиз юкайүрек Кыныш дәдем-дә!” Елбарс диениң, шир диениң жанлы-жандарларың солтаны, жанаверлере дегмәң” дийип өзеленди дурды-да! Егсам еначы небересиниң сыпдырмалы жанаверлер-ә дәлди. Түйс Солтан Санжарың атына зер-зербап билен безәп, эер эдип отурмалы гөни гидирдик-дә дәде!—Жанмәммет гүлйәр.

--Боля-да, агзыңызда учук алып галан ериңиз!—Селим ага йылгырды, Жанмәммет дессине агзыны-бурнуны барлады.

--Пеләкетлер, хер бириңизиң гурсагыңызда Магтымгулы еначы отыр-да! Магтымгулы, сен нәме геплемейәрсиң?

--Кыныш дәдем икимиз гүрлемәни Жанмәммеде бердик!

--Түйс оңарайжак ишини берипсиңиз би гоңурсы гулуң!—дийип, Селим Магтымгулы хош болуп гүлди.

--Ядан геленсиңиз, барың, нахар-шор эдиниң, хәзир бизем барарыс, гөрән-эшидениңизден гүррүң берерсиңиз. Гурбаны болдугым Соңудаглары гөрмегем согапдыр!

xxx

Гапысындакы сыпада тикин-чатын эдип отуран Кыныш бегин аялы Нуржемал өйден чыкан Магтымгулыны янына чагырды. Магтымгулы окамакдан ядан гөзлерини овкалашдырып, еңнесиниң янына барды:

--Гелнеже, нәме хызмат?

--Ханы дидәм, шу күртәни бир гейип гөр. Боюңдан айланайын!—дийип, күртәни Магтымгула узатды. Ассары нах матадан, йүзи гырмыз донлук ибришимден эдилен күрте агажетден

сырдам Магтымгула шаплашайды.Гелнежеси бегенип—Бар,тойда тоздур,йүвүржим.

Шол вагт аламанлар ордасы ялы бир сүри сыган дөкүлди.Олар танап ийшип отуран Кыныш бегиң янында сакланжак болды,эмма Кыныш бег:

--Барың,барың,сизе гарашып агзыны ачып отуран акмак аял кэндир—дийди.Сыганларың бири Нуржемалың янына,бири Огулшекериң янына барып,эллеринден тутуп,эсентаныш ялы дога-дилег эдйәрдилер.Дашдан гелйән дүшнүксиз сесе чыкан Аразгүл эже-де бир гарры сыган аялың голуна дүшди.Булара кәбир түркмен тайпалары жөги,кәбирлери сыган дийсе,Эйранда оларың ады лулуды.

Нуржемал гелин бир ярым гөвүн гөргүли,гапыдан гелен гедайы,дилегчини бош гойбермейәрди.Ол өйден ики саны күмүш пул гетирип,сыгана берди.Эмма сыган аял я пулы аз гөрди, я пулы халаллажак болды,гарасай:

--Доган, саңа нәме диләйин?—дийип сорады.

--Нәме дилесең диләй-дийип,Нуржемал гөвнибир халда айтды.

--Нәче чагаң бар?-дийип,сыган аял Магтымгулының башыны сыпалады,ол оны Нуржемалың оглудыр өйдүп,Нуржемал гелниң ярадар йүрегиниң ярасындан басды.Шол пурсат Кыныш бегиңем,Нуржемалам йүзлери гамашды,себәби өзүни асаның өйүнде йүпүң,гарк боланың өйүнде деряның гүррүңини эдип болмайшы ялы,бу гарып чатмада хем чага гүррүңи оларың озалам ярадар йүрегини персала эдйәрди.Садака,дога,дилеге перзент берилйән болса,бу өйүң жагыл-жугулы етик болмалыды.Нуржемал гелин чалтрак башыны гутаржак болуп,ене:

--Нәме дилесең диләйсене доган—дийди.

Өмрүне аяллар билен иш салшып,айырха чыкып гиден сыган аял кеммагал начара душаныны билди.

--Чагаң ек болса,чага диледерлер гелин!

Ярасына басылан Нуржемал гелниң гахары гелди.

--Дога-дилеге берилйән болса,берлерче болды.

Сыган аял гөзләп йөрен кишисиниң үстүнден дүшенине кемсиз ынананып,өз өзүнден жошуп,сесини гаталдып:

--Хә,сен мениң дога-дилегим Екаркының янында кабул болмаз өйдйәмиң,я саңа берейин дийсе, Худайда перзент екдур өйдйәмиң, я сен перизат кадды-каматың билен үч-дөрт сүмүклә-де мынасып дәлмиң?!—дийип, аларладып баряр.Магтымгулы гөзүниң

гыйтагыны айлап, Кыныш бегинч туруп гиденени гөрди. Сыган аял болса:

--Хәзир мен сениң тәлейиңе бакып нәче перзендиниң боляныны айдып берейин--дийди.

Нуржемал йүрегини мундан артык яралатмажак болдумы, я төверегиндәкилерден утандымы, гарасай, ене бәш дирхем гетирип, сыган аялы угратды. Магтымгулы башыны ашак салып обадан чыкып барян агасы Кыныш бег аглаяндыр өйдүп, йүреги гыйым-гыйым болды. Гелнежесем дердини алып дессине өйүне гирди. Магтымгулы билипжик дур, гөвни ярым, йүрежиги ярадар гелнежеси шу махал төрдәки пенжирәниң өңүне барып, сес-селемсиз аглаяндыр, меллекдәки нойбаларың арасына көлеге болсун дийип экилен мекгежөвенлер яш гелинлер ялы хер бири гужагына икиден-үчден меле гулпаклыжа, гундаглыжа бәбежигини гөтерип дуршуна багтыны бедибагт Нуржемала гүжеңлейәндир... Келлелери репиде ялы болуп дүниә нур сачян гүнебакарларам гужагыкдакы йылгырышып дуран чагаларыны гүжеңлейәндир...

Магтымгулы агыр хашлап дем алды. Сыганлар долы гелен ялы, сыргыны сырып өйме-өй айланып дога-дилег астында талаңчылык эдип йөрдилер. Магтымгулы дервезеден чыкып, шиндем ашаклыгына барян Кыныш дәдесини сынлады, ол гаты-гаты йөрәп бир салымдан сыганлар ордасының ызындан етди. Нуржемал гелнежесиниң йүрегини парчалан аялың янына барып:

--Дайза, сен яңы илкинжи гирен ховлыңызда бир гелне дилег эдип бердиң, хол чагасы ек яш гелне! Мениң гелнежеме!..— дийди. Сыган аял:

--Хә, хол үч оглуң болар диен гелнимеми?— дийип сорады. Магтымгулы шонча пул алып, илкинжи гелен өйүнем унудан аяла гахарланды, эмма сыр бермән:

--Ек, сен оңа бир оглуң, бир гызың болар дийдиң.

--Дийдим, йөне онуң үч оглы боляр!

--Дайза, дайзажан, шол гелин мениң гелнежем, ады Нуржемал, адамсының ады Кадырберди. Сен отур-да чының билен дога окап, олар яңадан перзент диләй-дә! Чының билен перзент диләй-дә.— дийип, Магтымгулы оңа бир алтын динар узадып өзеленди. Сыган аял бир-де алтына, бир-де Магтымгула довамлы серетди, соңра алтыны алып, оны мәхир билен сынлап:

--Мен ол гелне үч чага диледим, онуң үч оглы билен бир гызы боляр! Я сенем маңа ынанаңокмы?—дийип, сыган аял жакжаклап гүлди. Магтымгулының ганы депесине урды, өзүниң болуп йөршүне утанды. Сыган аял жакжаклап гүлмедик боланда Магтымгулы бейле рухдан дүшүп, хапа болмазды, гахары гелмезди. Ол улудан дем алып өйлерине йөнелди. Магтымгулы Кыныш дэдеси билен Нуржемал гелнежесиниң шум багтының ашагында егшерип гелшине:

--Акмак, тапдың Худайың земиндәки бир сүри векилини, ери өзүң диләниңде болмаямы!—дийип кәйинди, ичинден дүнийәниң язы ялы якымлы агасы Кыныш беге зүрят диләп дога окады. Магтымгулы өе гелди.

Аразгүл эже:

--Оглум, пулы элтип бердиңми Гынна эжеңлере?—дийип сорады. Магтымгулы башыны ырап:

--Эже, ол пулы нәме эденими сен сорама, менем айтмайын, йөне яңадан пул берсең, деррев элтер геләерин—дийди.

Аразгүл эже оглуның гамгын кешбини довамлы сынлады, соңам келам-агыз сөз диймән, ерганларың ашагына элини сокуп, ене бир тылла динар чыкарып, Магтымгула берди. Нуржемал гелнежесиниң яңыжа гейдирен тәзеже күртесини чыкаржак болян Магтымгула:

—Чыкарма, Нуржемал гелнежең ыхласыны сылап, үч-дөрт гүн гей, егсам гаты гөрер—дийди. Магтымгулы кын гүне галды, ол Гурбанбердилере ыссы ховада тәзеже күрте гейип барса, тәзе күртесини, байлыгыны, барлылыгыны гүжеңлемәге баран ялы болжакды. Магтымгулы нәдерини билмән, тәзе күртесини яңадан гейип, сес-үйнсиз өйден чыкып гитди. Магтымгулының гөзлериниң өңүнде Нуржемал гелнежеси дур, гөргүлиниң гөзлери гөз дәлде, доңуп галан ажы яш. Магтымгулының алнындан агасы Кыныш бег баряр агыр башыны ашак салып. Дүнийәниң дердини гөтерип йөрән агасы перзентсизлик дердини гөтерип билмән, ханха хасрат болуп баряр.

Чагасызлык дерди, перзентсизлик дерди дертлериң элхенжи, ол дерде Бирибар дова эдәймесе, бендесинден пейда ек. Магтымгулы елда дэдеси Дөвлетмәммет аганың мечжитде айдан бир роваятыны ядына салды:

--Гадым-гадым заманда бир тәжир болупдыр, ол хакына каны, адамың жаны ялы говы адам экен. Ол бир гүн Аллатагала билен

раз айдышмага барян Ыбрайым пыгамберинң өңүнден чыкып, зар-зелил аглап, Алладан өзүне бир перзент диләп бермеги хайыш эдип ялбаряр. Ыбрайым пыгамбер хош дийип гидйәр, ызына гелйәркә хем Худайдан тәжир үчин перзент диләндигини, эмма Худай тәжириң язгыдында перзентсиз гечмелидигиниң языландыгыны айдыпдыр. Тәжир пакрың умыды өлүп, дүнйә сыгман башыны алып даглара гидйәр, гөзлериниң яшыны сил киби акдырып, жигер-багрыны якып агляямыш. Ынха шол пурсат гөклерини гүммүрдедип, булутларыны гыкувлап ковалап Буркут баба гелйәр, ол тәжирден дады-перят агламасының себәбини сораяр. Тәжир өз гара маңлай ыкбалыны айдып берйәр. Гөрениңиз Буркут дивана, гөни гидйәр Аллатагаланың янына! Ол Аллатагаладан тәжире перзент дилейәр. Худай оңа-да Ыбрайым пыгамбере айданыны айдяр. Буркут дивана болса өз-өзүнден от алып:

--Ай, Худайым, сениң Худай боланың нире, бир гарып тәжире үч саны огул бермәниң нире?!

--Тәжириң такдырына перзентсизлик язылыпдыр.

--Эй, Аллажан, сениң Алла боланың нире, такдырда языланы боздурып, яңадан яздырып билмезлигиң нире! Сен тәжире үч огул, ек алты огул билен бир гыз бер, сениң ол бедибакта перзент бермәге ыгтыярың етенокмы я перзендиң түкенип дурмы! Эй, Аллам, сен Худай болуп бир ягшызада ялы тәжириңи багтыяр эдип билмезмиң!—дийип, Аллатагаланы гүнүне гоймандыр.

Йыллар гечйәр. Бир гүн Ыбрайым пыгамберинң елы тәжириң өйүниң үстүнден дүшйәр, ол гең галяр. Тәжириң өйүниң ичи-дашы жагыл-да-жугул, йөне чага болуп дурмуш. Ол тәжирден бу ваканың хикметини сораяр, тәжир айдып берйәр. Ыбрайым пыгамбер Худай билен раз айдышмага барып:

--Эй, Аллажан, мен пылан тәжире екеже перзент диләнимде бермән, Буркут дивана дилег эденинде болса еди перзент берипсиң, гел, гел инди Ыбрайым пыгамберинң хатырасы бир дивананыңкыча-да болмадымы!—дийип, гаты өйкеләпдир. Шонда Худай:

--Сен тәжире перзент диледиң, менем онуң такдырына зүрятсызлык языланыны айтдым, сен гайдып сөз диймедиң. Мен саңа айданымы Буркут дивана-да айтдым, эмма ол диваналыгыны эдип, мени халыс гүнүме гоймады, ол уммасыз ыхлас этди, эржеллик

гөркезди—дийипдир.Дөвлетмәммет ага роваяты тамам эдип,мечжитдәки жемагата йүзленди:

--Адамлар дарагты топрагың үстүне отурдындырлар,дурмуш адам оглуны болса Ыхласың,Ынамың,Эржеллигиң үстүнде отурдындыр.Адам өмрүниң биняды ынамдыр, ыхласдыр,тутан-ерлиликдир,умытдыр.”

Магтымгулының сыган аяла хем ыхлас билен дилег эт,ыхлас билен дога ока дийип ялбармасы шонданды...

Гараңкы мазалы гатлышансоң Кыныш бег өйүне гирди,гамгын өйде бир гысым болуп отуран Нуржемал гелин,көлеге ялы еринден галып,адамсыны сиңе сынлады,довамлы сынлады:

--Агладыңмы?—Ере бакып дуран Кыныш бег нәме дийжегини билмән сөвелип дур.Нуржемал:

--Кадыржан,сен бир еке йигит,мен сениң багтыңы баглап отурмайын.Сен өйүмиң ханы,йүрегимиң солтаны,айрылшалы дийсең,айрылыш,сен тархан! Егса-да үстүме гүни ал,гелни мен сайлашайын, хич болман гырнак бир алай!

Кыныш бег ювашлык билен башыны галдырып,Нуржемалың голундан тутды.

--Нуржемал,сениң янында-да,Екаркының янында-да букым екдур!Селим дәдеме сен белет,ол маңа обада пыланың гызы дийип адыны айдып билсең,өөрмесем,атамың оглы дәлдицин дийди.Ол онуң агалык боржы.Дөвлет дәдемом башы бош яш машгалалардан бирини сайла өерейин дийди.Ол онуң агалык боржы.Абдылла бегем шол сөзи дийди.Ол онуң инилик боржы.Сенем яңы шол сөзлери дийдиң,олам сениң аяллык боржуң! Инди менем саңа худайлыгымы айдайын:Мени учмаха гойберип,сайла,халан хүйр-периңи ал, шол сайлан периңденем сениң еди саны шир оглуң боляр дийселер-де,мен учмахың перилерини терк эдип,сени сайларын,Нуржемалым!Маңа сенсиз хүйр-мелек-де, перзент-де герек дәл,багт-да герек дәл,солтанлык тагт-да!

--Мен билип дуран, яңы сен мейдана гидип агладың ахыры...

Кыныш бег башыны атды.

--Онда хич болман гырнак алай,маңа-да хүмүрди--хамрах болар.

--Мен яңы нәме дийип агланымы айдайын, Нуржемал.Мен сениң перзендимизиң болжагына ынамың өлени үчин агладым.

--Ек,ек! Мениң ынамым өленок,йөне ол аялдан сыпжак болуп дийәйдим-дә.

Кыныш бег Нуржемалы голайына чекип:

--Нуржемалым,сен бар,дүнйәде сен бар,маңа шол боляр!

xxx

Хажыговшан обасы бирдемде гудрат билен Чардаглы Чандыбиле өврүлди,хажыговшанлылар гудрат билен Чандыбил халкына өврүлди.Оба Гыратыны сегредип,Гөроглы бег гелди.Кырк дәли беги билен,Агаюнус периси билен.Оба тойчулыкды.Хей Гиңжая Гөроглы солтан кырк беги билен гелер-де хажыговшанлылар той тутмазмы!

Васдан яянда-гөөндеси билен гелен айдыжы багшы илкинжи гүн Човдур ханың өйүнде дессан айтды.Магтымгулы озал ашык багшылардан “Гөроглы” дессанының хемме шахасыны диңләп гөрүпди,йөне яянда-гөөндели айдыжы багшыны вели илкинжи гезек диңлейәрди,хас догрусы айдыжы багшының,яянда-гөөндәниң жанландырян дессанына илкинжи гезек томаша эдйәрди.Багшы Гөроглыды,сазандасы яяндады,гыжакчысы гөөендеди,оларың бири Көсө болмалы болса Көсө,икинжиси Агаюнус пери болмалы болса,Агаюнус пери болярды,кембир болмалы болса кембир болярды.Гарасай,тамам Хажыговшан обасы Гөроглының жанлы дурмушына томаша кылярды.Магтымгулы аңк болуп диңлейәрди,айдымлар гудрат болуп онуң калбына,рухуна,эмер-дамарына,хакыдасына-ядына гирйәрди.Магтымгулы айдыжы-багшыны,яянда-гөөнделиери диңләп учганаклашып отуран обадашларының бирдемде башга халка өврүленине хайран галярды.Дессаны диңлән гожалар йигделйәрди,яш жахылларың гөзлеринде хыжув-хыруч ловлап,Гөроглыны дәли беглерине айланыпды,гызлар-гелинлер хут Магтымгулының гөзүниң өңүнде пери-пейкере өврүлипди.

Магтымгулы диңе Гөроглы-да дәл,онуң хер бир айдымында гудрат гөрйәрди.Ол өз янындан атасы Магтымгулы еначыны Жыгалыбеге,Кыныш дәдесини Сапар Көсә меңзедйәрди.Магтымгулы илкинжи гүн Човдур ханларда багшы диңләнинде илкинжи гезек дәдеси Дөвлетмәммет аганың молладыгына,ахундыгына гынанды,ол дәдесиниң багшылары өз өйүнде айтдырмажакдыгына гынанды.Эмма Дөвлет дәдесинден ругсат алып Кыныш бег багшыларың хатырасына өз өйүнде той тутармен болды.Оңа единжи гүн той нобатыны бердилер.Магтымгулы багшыларың

шивесине-де,оларың гөчгүнли-гөчгүнли жүмлелерине-де ашык болуп,чыныны эдип диңлейәрди,дессан хамана видеокамера язылан ялы онуң хақыдасына языларды.Гайып багшы хөкман улы багшы болансоң шу дессанлары айтжакдыгыны,шонуң үчинем Магтымгула оны ят тутуп язып бермегини хайыш эдип элеврәпди.Магтымгулы достуның сөзүни йыкман,тойдан соң бир ай иш эдип,тутуш дессаны Гайып багша язып берди,Гайып багшы онуң дашыны Гулмуш хатдата жилтлетди.

Хажыговшан обасының депесинде асман билен земин арада Гөроглы бегиң намалары яңланярды.Магтымгулы Гөроглы бегиң пәхим-пайхасдан,хыжув-хыручдан долы гөчгүнли-гөчгүнли айдымларыны гөрийәрди,ол айдымлар гудрат билен ловурдашып овсунып гелйәрди.Магтымгулы Гөроглынам,Сапар Көсәнем,кырк дәли бегем,Агаюнус перинем янында дуран ялы гөрийәрди.Магтымгулының өзем багтдан яңа учуп йөрди,себәби ене ики гүнден Багшылар Кыныш беглерде,Магтымгулыларың ховлусында айдым-саз эдип,дессан айтмалыды.Магтымгулы бу махал Гөрогла өврүлипди.Йыллар гечер,ол язар:

Шерап ичип,серхош болуп,сегресем,
Ганым жанын гыйым-гыйым дограсам,
Гөроглы дек дагдан-дага уграсам,
Я,Реб,хабар билеринми Яр Сенден!

Гудрат билен новжуван Гөрогла өврүлен Магтымгулы Чардаглы Чандыбилиң адатдан дашары овадан жүлгеси билен баряр.Ол депеси ак гарлы,дегреси хозлы-чынарлы даглара ашык болуп назар саяр,ханха Чандыбил чаңжарып,алыслардан баран гелйәр.Магтымгулы жүлгеден өврүлйәр вели алнындан Гөроглы бег чыкяр Гыраты билен.Гыратам,Гөроглам зер-зербапдан гейнипдир.Магтымгулы учайжак болуп оңа тарап ылгаяр,баршына-да гыгырып салам берйәр:

--Гөроглы бег,салавмалейким.

Гөроглы учганаклап дуран Гыратың башыны чекйәр:

--Валейким,Магтымгулы.

--Гөроглы бег,сен мени ниреден танаяң?

--Хей,мен гудратлы Гөроглы бег болуп,сени танаманмы?Бу гүн мен сени танаян,эртир тамам юрт танар,биригүн сени дүнйә танар,Магтымгулы!

--Гөроглы бег, халк хор дүшди,юрт эсиз галды,түркмен сердарсыз галды,күлли түркмениң башыны жемлемәге сен герек!

--Сен нәме дийип Гөроглы болмаярсың? Гөроглы хөкман гечмишден я Гелжекден гелмелими? Ек,Магтымгулы, Гөроглы топрагың,халкың,юрдуң гурсагындан чыкяндыр!

--Сен нәдип Гөроглы бег болдуң,Гөроглы?

--Мен Ватанымы мукаддеслиге,топрагымы керамата,ил-улсумы ягшызадалыга гөтерип,диңе юрдум үчин гөрешдим, халкым үчин яшадым,халкым хем маңа жавуданлыгы багш эйледи.

Шол махал Магтымгулының арка тарапындан Жанмәммет гелди.Ол:

--Гөроглы бег,салавмалейким!—дийип хайкырды .Магтымгулы бегенжинден тас учупды,ол Жанмәммеди гужаклап:

--Гөрийәң герек!Гөроглыны гөрийәң герек?

--Элбетде гөрийән,сенем гөрийәң герек?

--Гөрийән,гөрийән!

Бирден Гөроглы бег гөзден гайып боляр,Жанмәммет киная билен йылгыряр:

--Эй,жижуш! Сен бу гүн Гөроглы солтаны гөрсен,эртир ерде ягшызадалары, гөкде перишделери гөрерсиң,биригүн болса Селим магтымың бимарханасындан чыкарсың!—дийип,Магтымгулының маңлайына питиклейәр.Гахары гелен Магтымгулы бирдемде гудуз ачып:"Жанмәммет,мен сениң жаныңы жәхеннеме иберйән!"—дийип топуляр.

Жанмәммедияң йүреги ярылып аркан серпилйәр,ол укуда меймирәп ятан Магтымгулыны оярмага гелипди.Укуда ятан Магтымгулы ики пенжесини герип,гыгырып туряр.Магтымгулы гөзлерини элек-челек эдип Жанмәммеде середйәр:

--Ханы Гөроглы?—диенини дуйман галяр.

--Эй,эй,сен,агам оглы, бу болуп йөршүңе,ахыр Сейит магтымың бимарханасына дүшйәң! Йөр,эийәм икинди болуп баряр,"Гөроглы" дессаныны диңлемәге гидели.

Магтымгулы энтегем укудан,дүйшүңде гөрен вакасындан айналып билмән серим-саз дур...

Васдан гелен багшылар еди гүн Чардаглы Чаңдыбиле өврүлен Хажыговшан обасына хезил бердилер.Олар "Гөроглы" дессанының "Гөроглының өлүми" шахасындан башгаларыны айтдылар.Багшы:

--Доганлар,айып-сын этмәверин,хич бир багшы Гөроглының өлйән шахасыны хич хачан хер бир ерде айтмаяр,себәби Гөроглы бег дири!—дийди.Хава,хич бир багшы Гөроглының өлүми

барадакы шаханы айтмаярды,эмма шол шаханы ятдан билмейэн түркмене-де душмарсыңыз!

Секизинжи гүн багшылар гоңшы оба гитдилер...

xxx

Гижара Магтымгулы билен Жанмәммет шамлык ийип отырды.Ягшымырат байың оглы он бәш-он алты яшлы Сапармырат гелди,Ол Дөвлетмәммет аганы,Селим Магтымгулыны,Кыныш беги жыназа чагырып гелипдир.Шол махал дүканындан Селим Магтымгулы чыкды.Ол хайран галып:

--О нәхили ол доңуз өлйәрмиш? О нәме дийип өлйәрмиш! Сапармырат,сен өте эшиден дәлсиң-дә? Ек,дидәм, асманда Алла барка,земинде адалат барка,ол энтэк-энтэк өлмели дәл.Ек,Жуммук энтэк бу дүнийәде эденлерини гөрмән өлүп билмез!Дур,дур,ол өзүне каст эден-ә дәлдир-дә?—дийди.

Сапармырат хамана онуң өлүмине гүнәкәр ялы яяплап уграды,ол зордан:

--Селим ага,ол еди йылдан бәри дүшекде ысмаз ятыр-да-дийди

--Билйән,билйән! Ол некгенде ене он еди йылданам өлмейәр!Сен говужа аңырсына ет,ол харамзада бейдип аңсат өлүп гидиберсе болмаяр.Ек,ол өлен дәлдир.

--Ек,өлди Селим ага.Эртир ирден жыназа барыбермели.

--Сапармыратжан,Дөвлетмәммет агаң-а ек,Гүргенде.Ол доңзун жыназасына еначылар тохумындан хич ким бармаз,шей дий-де айдай атаңа.—Йигдекче чыкан Сапармырат хайран галды.Селим Магтымгулы энтегем ичини совадып билмән—Сапармыратжан,сен яш болян,жыназаң гүррүңини эдйәң,энтэк сиз чекелер болуп,оны гөммәге адам тапсаңыз зор болдугыңыз.

Сапармырат гитди,Аразгүл эже билен Нуржахан эне Селим Магтымгулының гөдеклигини билйәрди,шонуң үчинем сесини чыкармадылар,йөне онуң бейле гөдеклигинден нәгиле болдулар.Магтымгулы нахар ийип отуран еринден Селим дәдесини сынлады.Селим ага башыны яйкады:

--Түркмен гутарды,түркмен!Түркмен гадымы түркмен боланда Жуммук пис кесбине башлан гүни бир әр түркмениң элинден өлмелиди!

Селим Магтымгулы хырлының окы ялы гөнүдир дийип Хажыговшанлылар йөне ере айтмаян экенлер.Магтымгулы Жуммук ага дийилйәни гөрмәнди,эмма онуң яш йигит махаллары

дагларда йылкысыны бакып,шол ерде хем атлары эшеклере чекип,эшеклери атлара чекип,сүри-сүри гатыр өндүрүп,ол гатырларам даглы күртлере гымматбаха сатын экен.Гатыр эшекден улы,атданам кичирэк боляр,эмма бир гатыр бир ат билен бир эшегиң билеликте гөтерип билмейән йүкүни гөтерйәр.Атдан-да,эшекден-де йүз эссе чыдамлы.Жуммук шейдип гаты баяяр,оны обадашлары йигренйәр,ил оны сыгдырмаяр,шол бармана-да ол лакма кеселине учраяр.Энче йыл бәри тәрети ашагындан. Мундан бәш-алты йыл өң Ягшымырат бай голай гарындашына хоссар чыкып,ол некгендәни Хажыговшаның бир гырасына гөчүрип гетирди.Хажыговшанлылар оны оңламады,эмма илиң ичинде юка йүреклисем кән.”Жуммук Алласындан тапды” диййәнем кән.

Селим Магтымгулы еңсесини түңцөрдип барян Сапамырадың ызындан середип дуршуна:

--Ол доңуза жыназа окатжакмышлар! Ине гөрөрсиниз,ол иблисиң маслыгыны гара ер,рухуны асман алмаяр!— дийип,эшдилер-эшдилмез сөгүнип,яңадан дүканына гирди.

Энтең Жуммугың маслыгы ере гөмүлмәнкә, оба мыш-мыш яйрады. Еди йыл бәри дүшекли ятан Жуммукдан аялам,чагаларам халыс бизар боланмыш,илиң ичинде илден,обаның ичинде обасындан,чагаларының арасында оглундан-гызындан айрылып,энче йыллар дердини ялңыз чекип ахыры Жуммук авы ичипдир ...

xxx

Ыспыхана! Магтымгулы Ыспыхана баряр! Дәдеси Дөвлетмәммет Азады билен!

Магтымгулы бегенжинден яңа учайжак болярды.Тамам Эйраның пайтагты,дүнийәниң иң улы шәхерлериниң бири болан Ыспыханың ады диллерден дүшмейәрди.Ыспыхан— сивилизасияның салланчагыды! Оңа йөне ере «Исфахан—нисби жахан!» «Ыспыхан ярым жахан!»дийилмейәрди.Икинжиденем ол дәдеси билен елбойы ине-гана гүрлешер,себәби Дөвлетмәммет ага ил кетхудасы,бир гүн ил оны бир шәхерден чыкарса,икинжи гүн башга обадан чыкарырды.Үчүнжиден,Магтымгулы еди ыклымың керамат сайян Абу Алы Ыбрайым пириңкә ак пата алмага барярды.Магтымгулы дәдеси билен гүрлешип барярды.Ол:

--Дәде,сен мечжитде вагыз-несихат эдениңде өрән тәсин тымсаллары,чуң манылы роваятлары,гызыклы хекаятлары,йити

пәхим-парасатлары айдып берйәрсин,эмма сен олары нәме дийип диваныңа язмаярсың?—дийип сорады.Дөвлетмәммет ага Магтымгулының совалына совал билен жогап гайтарды.

--О нәхили мен язмаямышым?

--Дәде,мен сениң әхли диванларыңы окадым,эмма...

Дөвлетмәммет ага буйсанч билен Магтымгула назар айлады:

--Оглум,мен илимизиң кетхудасы, мечжидимизиң ымамы,мекдебимизиң ахуны.Ымамың диваны мечжитдәки жемагатдыр.Мен ол тәсин тымсаллары,чуң манылы роваятлары,йити пәхим-парасатлары маңа гулак асып отуран жемагатың йүрегине,аңына,рухуна язян.Оглум,вагт демире,даша,гөне,кагыза язылан әхли нәрселери өчүрер гойбәр.Эмма халкың йүрегине,аңына язылан пәхим-парасатлар болса халк билен яшап,олара Алланың ягшы дүнийәсинде ягшы болуп ягшы яшамага,пәкленмәге,кәмиллешмәге,хакыкы адам болмага ярдам эдип несилден несиле гечер.Магтымгулы,унутма, диванларың ягшысы—жемагатың калбыдыр.

Ыспыхан елы узакды,эмма ядавлык Магтымгулының голайынданам гелмейәрди.Чуң манылы сөхбетлер,гызыклы хем әхмиетли гүррүңлер узын елы гысгалдырды,агыр елы еңледйәрди.Магтымгулы Ыспыхана, Абу Алы Ыбрайым пирден пата алмаза барярка, дәдеси билен елда гудратлы вака душды,ол вака онуң бүтин өмрүнде ядында галар.

Гышды. Гижара Магтымгулы дәдеси билен ат янашдырып Аргмак обасына голайлап барярдылар. Олар жеңцелигин ичинден гечйән ёл билен дымышып гидип отыр. Бир салымдан жеңцеллик сабап, ёл япа чыкды, төверек-даш иңләр сиңексиз ябаны ерлерди. Ёлуң саг янында бир заман гөчүлен юрдуң сан-сажаксыз харабачылыгы гугарып ятыр. Гөчүлен юрт йүрекгыйгынч боляр.Түркмен ага уруш-евда гырылаймаса,обасыны-кендини терк этмейәр.Элхенч гыргынчылыкдан галан сүлсат гөчмәге межбур болса,обасының хем өвлүйәсиниң адынам алып гидйәр...

Гөчүлен юртда ахы-пыган,гам-гусса яшаяр,йылларың гечмеги билен гугарып галан харабачылыкда жың-арвах мекан тутяр. Аталы огул түкениксиз ёлдан, соңсуз гүррүңлерден ядап, өз пикирлерини күлтерләп барялды.Хова булутлашыкды,яңы инрик гаралып уграпды.Бирден пейвагына барян атлар хүшерилишди. Магтымгулы ялта харабалыга серетди. Гөр-ха, онуң эртекилерде эшиден шайлы гелни харабалыкдан чыкып гелйәр.

Магтымгулының эндам-жаны жұмшүлдәп гитди, йөне о гыз эртекилердәки ялы шайлам дәлди, гелнем дәлди. Салланжырап гелйән гызың башында тахясы, тахясында гупбасы, гупбасында-да үч-дөрт елек гыссырылан отагасы, бир голунда-да гол бойы таягы барды. Магтымгулы оны жын-арвах сайып, хүшерилип, дәдесине серетди., эмма көпи гөрән Гарри молланың пиңине-де дәл. Отагалы овадан гыз оларың голайына гелди. Магтымгулы горкды, эмма Гарри молла «Гызым, гургунмың?» дийип гара гадыр. Магтымгулы горкса-да гыздан гөзүни айранок, асыл ондан гөзүни айрар ялы дәл. Дуршуна сыр болуп гелен гызда өзүне чекижи үйтгешик бир мәхир бар. Гыз мәхрибан йылгырып:

- Агам, оба ченли менем сизе ёлдаш болайын - дийди. Гарри молла юкажык йүпек көйнегиниң үстүнден дарайы дон геен гыза:

- Гызым, хей би алдажы аязда бейле еңил-елпай гейинерлерми? Ал, мениң поссунымы эгниңе ат - дийип, нар габыгына эйленен нарынч багана поссуныны чыкарып гыза узатды, гыз поссуны эгнине атды.

--Гызым, оба ченли эңтек эсли ел бар. Хол хаята янага-да, Магтымгулының атына мүн, ол атың ардына сүйшер.

Гыз башыны ырады. Магтымгулы дәдесине сиңе середйәр, дәдеси нәме дийип би гызың йөне гыз дәлдигине үнс бермейәнине хайран галяр.

- Йөрәсим гелип гидипдир агам, мен пыяда йөрәберейин.

- Гызым, обадан даша гайдыпсың, ябаны чөл-бееванда горкмаяңмы?

Гыз йылгырып башыны ырады. Магтымгулы хайран галып гызы сынлаярды. Мазалы иңрик гараланына гарамаздан гөрмегей гызың йүзи-де, сол яңагындакы пешехордасының ызы-да, сых-сых кирпичкери-де айыл-сайыл гөрүнйәр. Гыз хамана ховадан ясалан ялы, хесерлиже ел ялы шейле еңил йөрәйәр. Магтымгулының гөвнүне болмаса гызың аяклары хем ере дегмейән ялыды. Магтымгулы дәдесиниң йүзүне середйәр, эмма Гарри молланың нурана кешби бейле айыл-сайыл гөрненок.

-- Оваллар горкядым агам... инди горкамок... Инди менден горксунлар - дийип, голундакы гол бойы таягы мазамлап, гыз шелайын йылгырды, эмма Магтымгулы ол овадан йылгырышың аңырсындакы натуван гуссаны гәрди. Магтымгулы гызы сынлаярды, ек, онуң гөвнүне дагы дәл, хакыкатдан-да гызың аякларам ере дегмейәрди. Атларам нәмәлим бир затдан тебил тапян

ялы арам-арам гулакларыны гайчылап, төвереге гаранып барярды.Магтымгулы онуң йөне гыз дәлдигине йүрекден ынанды,эмма шейле мәхрибан,шейле гөрмегей гызы жын-арвах саныбам билмеди.Магтымгулы яш оглан халына улы гыза бейле тиккәңи дикип серетмели дәлдигини билйәрди,утанярды,эмма гызданам гөзүни айрып билмейәрди.Гыз Магтымгулының өзүне бендиван боланыны гөрүп,хасам йылгырып,нәзенин назар саярды.

Олар обаның орта гүрпүнде ерлешйән мечжидиң деңинден гечип, гожаман чынарың душуна баранларында, гыз сакланып,

- Агам, Алла ялкасын, ынха, мен өйүмизе гелдим. Поссуныңы болса эртир аларсың, эмма поссуны гоюп гидижи болайма! Умыдым сендедир - дийип, гапыны ачды. Гапыдан чыкан көпек атлылара үйрүп башланында хем ол гыз «агам, умыдым сендедир»-дийип, янжап-янжап айтды...

Олар яссынлар дайысы Аннагылыч аганыңкыда дүшледилер. Обаның кетхудасы Аннагылыч ага Дөвлетмәммет аганың дайысыды. Аннагылыч ага Гарри молла билен яшажык егенчисиниң геленине хош болды. Эртеси даңдан олар оба мечжидине барып көпчүлик болуп жемагат намазыны окадылар. Мечжитден гайдып гелйәркәлер Гарри молла:

- Дайы, шу өйде мениң аманадым болмалы, шонам алып гечели - дийип, әпет чынарың янындакы жайы гөркезди. Аннагылыч ага өңе дүшди. Өй эеси хоржа, кеселбент яшулы эгнине көне ичмек атып жайың ыкышында мекгежөвениң голчурындан дәне сөкүп отуран экен. Олар салам-хелик этдилер, хал-ахвал сорашдылар. Өй эеси Пәлван ага мыхманлары мыхманлажак болды.Гапыдан чыкан яш йигит билен гарры аялам мыхманлары сынлады.Яш йигит салам берди,Аннагылыч ага дагы салам алды.Шондан соң Гарри молла агшамкы гызлы ваканы айдып берди. Пәлван ага серим-саз:

- Сакалдаш, бизиң өйде гыз машгала ёкдур – дийди.

Гарры молла:

- Яшы йигримә-де етмедик саг яңагы пешехордалы, башы отагалы, эгни юкажык йүпек көйнкли, яшыл дарайы донлы гызды, үшәйме дийип поссунымы бердим...

Магтымгулы:

- Сол элиниң күлембикесем жоннук экен, гашының янында овадан меңем бар, өзем гөрмегей гыз... - дийип, гызы суратландырып башлады, гапының өңүнде дуран гарры аял өзүнден гитди, хер хал оглан оны гужаклап өе салды. Аннагылыч ага:

- Пәлван ага айып-сын этмәвери. Мыхманмыз гижеликде жайы ялңышыпдыр - дийип, өй эеси билен хошлашып ёла дүшдүлер. Бир салым дымшып, жайдан араны ачансоңлар Аннагылыч ага:

- Дайы, оларың бир гызы барды, сизиң салгы берйән гызыңыз ялы... Йөне йыл ярым йыл мундан озал душман дөкүлип ёвуз уруш боланда, бичәре я өлди, я душман голуна дүшүп, ёк эдилди, гараз дири йитиг болды-да - дийди.

Гарры молла билен Магтымгулы бирек-биреге бакып сессиз дүшүнишдилер.

Гарры молла:

- Догры... догры... ынха, инди гөвнүме жай болды. Ол йөне гыз дәлди, гараңка гарамаздан нурана йүзи ялкым сачып дуран гызды... Гөрөн бадыма йүрегим сызды, йөне Магтымгулы горкаймасын дийип бипархлыга салдым...

Аннагылыч ага алыслардан мыхман гелен егенини сөвүшсиз гойбермеди, Гарры молла-да гаты бир гидермен болмады, чүнки гыз оңа «Поссуныңы гоюп гидижи болайма, агам» дийип янжап айтды ахыры...

Олар өйле намазына үйшенинде мечжидиң агзында бир чопан пейда болды, ол:

- Хов жемагат! Мен ирден мал бакып йөркәм Гайтар галаның харабалыгында тәзеже поссун тапдым. Бейижек ерде эпленип гойлан экен. Эеси гелер дийип кән гарашдым, эмма хич ким гелмеди. Тәзе поссун эеси тапылянча мечжитде дурса ягшы бор дийип алып геләйдим - дийди. Гарры молла:

- Ичинде гол бойы таяк бар экенми? - дийип, сорады. Чопаның гөзлери ышырап гитди.

- Ховва, ынха, ичинде,поссуна доладым - дийип, ол эплengi поссундан таягы чыкарды.

- Еген, поссун сениңкими?

Гарры молла поссуны барлашдырып:

- Поссун мениңки, йөне биреве аманат берлен поссун Гайтар галасына нәдип дүшүп йөркә? - дийип, ол Магтымгулының йүзүне көпманылы назарыны айлады.

Бердимырат хан, Аннагылыч кетхуда дагы дайысыныңка гелйөркә, Гарры молла:

- Дайы, би ерде бир хикмет бар. Обаның казысы билен ики саны намазлы-тәретли кишини Гайтар гала уградың. Олар чопаның поссуны тапан ерини газып гөрсүнлер. Ялңышмасам, өтен агшамкы

бичәре гызың жеседи шол ердедир. Ол гөргүли перишан халда «агам, умыдым сендедир» дийип гаты өзеленди...

Гарры молла ялңышманды. Поссуның гойлан еринден Дүржемалың жеседи чыкды. Гызың хоссарлары жеседиң аякгабындан, ысыргасындан, гупбасындан, жоннук бармагындан, йүзүгинден Дүржемалы танадылар. Дүржемал чагака бармагына окума чыкып, күлембике бармагыны хеким кесип айрыпды. Пәлван ага гушагындан пычагыны алып,гошарының янындан дөзүмли салды.Ол акян ганыны гызың агарып ятан сүңклерине акдырып гөрди.Ган гызың сүңкүне гөни сиңип гитди.Жесет Дүржемалың жеседиди.Пәлван ага йүзүни пенжеләп, иници дүйрүкдирижи сес эдип аглады.

Шол гүн гызы шол ерде бир депәниң үстүнде депин этдилер. Гарры молла гыссаняндыгына гарамаздан, гызың янжанлысыны өзи берди,үчүни,едисини совушды, чүнки Дүржемал оңа янжап-янжап «агам, умыдым сендедир!» дийипди ахыры...

Бердимырат хан, Аннагылыч ага,обаның яшулылары отурып кимиң Дүржемала каст эдендиги барада келле дөвйәрлер,эмма гызың өлүмини кимден гөржегини билмейәрлер,себәп гүман имандан айырыр!

xxx

Дөвлетмәммет ага билен Магтымгулы бир ай дийленде Хажыговшаның алкымына гелдилер.Олар хезрети пирден ак пата алмага алыс ела гидипдилер,эмма оларың багтына пир Машада гиден экен.Пирден пата алып билмесе-де,Магтымгулы гөрөн затларындан хич бир байлыга чалшып болмажак тәсир алыпды. Инди Магтымгулы он яшлы оглан дәлди.Ол Колумб ялы тәзе бир дүнйәни ачыпды: шол махаллар дүнйәниң иң улы, иң бейик,иң өсен шәхери--Эйраның пайтагты Ыспыхан Магтымгулыны башга бир Магтымгула өвүрипди.Ховаланып дуран улы-улы мечжит-медреселер,бейик-бейик биналар,ымаратлар,кашаң-кашаң көшклер,сүннә безелен арамгәхлер,китап дүканлары,хатдатларың хатарлары,кервенсарайлар,базарлар онуң гөзийетиминем,пикир эдиш гериминем үйтгедипди.Ол дәдеси билен адыны сена эдинип йөрөн энчеме пирлериниң,велилериниң,шахырларының мүбәрәк губурларына сежде эдип,бир айда өмрүнде гөрөн гөзелликлеринден кән затлары гөрүпди.Бир айлап дәдеси билен өмрүнде этмедик сөхбетини эдип моллаларың он йылда берип билмежек сапагыны

гечипди. Ыспыхана он яшында гиден Магтымгулы бир айдан соң он үч-он дөрт яшлы Магтымгулы болуп Хажыговшана гелди.

Гарры молла билен Магтымгулы гара даңдан укудан оянып, ювунып-ардынып, намазыны окуп, үмүш-тамышда ата атландылар... Ынха, хэ диймән Магтымгулы мэхрибан обасына - Хажыговшана барар, хэ диймән ол Гиңжайың байырларыны гөрүп, йүреги гиңәп арам тапар, хэ диймән ол көрпө жигилерини багрына басып мэхрини гандыраар. Хэ диймән, эжеси Аразгүл эже Магтымгулыны багрына басып, йүзүнден-гөзүнден огшашдыр...

Магтымгулы өз янындан хошхал йылгырып, хыялында хэ диймән болжак душушыкдан леззет алып гелйәрди. Ханха, Гүндогар мавымтыл гөк өвүсип, жахан ягтылды. Даңың еллери өсер-өсмөз нәз эдйәр. Онда-мунда гаралып отуран дарагтларда гөрүнмейән гушлар хейжана гелип сайрашяр, гөвнүңе болмаса, дарагтларың япраклары сайрашян ялы. Бады сабаның нәзижек еллери Магтымгулының йүзүнем, йүрегинем сыпалап өвүсйәр. Бирден ол кимдир бириниң ызындан дикен назарыны дуюп, гаңрылып еңсесине серетди. Эй-хо!...

Магтымгулы гөзлерине ынанмады. Ханха, Дүржемал гыз овадан йылгырып саг голуны чалажа булаяр. Магтымгулы хайран галды, ара эсли ер болса-да ол гызың гөрежиндәки йылдыраян бегенжем гөрди. Хамаана ховадан ярадылан ялы Дүржемал ховада дуран ялыды, онянча Гарры молла часлы «Магтымгулы!» дийди. Магтымгулы йүзүни өвүрди, ол ене аңк болды, ханха таяк атым өңде-де Дүржемал йылгырып, саг голуны ювашжа ики яна булаяр. Магтымгулы ялпа ызына серетди, гөрсө ызда хем Дүржемал йылгырып гарап дур. Бирденем Дүржемал ховада оваз ялы эрәп гитди, ол өңе серетди, ол ерде хем Дүржемал йылгырып дуршуна гайып болды гитди. Гарры молла:

- Гөрдүңми, оглум? - дийди.

- Гөрдүм, дәде...--Магтымгулы гурсагында мөвч уран толгунмадан яңа учганаклап дур! Магтымгулы гөзлерине ынанып биленок! Йүреги күкүрегине сыганок! Ол өмрүнде биринжи гезек гудрат гөрди, гудрат!

- Өлүмө дагы дөзер ялы машгала дәл экен - дийип, Гарры молла башыны яйкады. -- Магтымжан, пахыржык бизден хошал болупдыр... Гөрдүңми, ол бизи гөрнер-гөрүнмөз белалардан горап, обамыза ченли уградыпдыр... Анха, ялан дүнийәниң чын гудраты!..

--Анха, ялан дүнийәнің чын гудраты! --Бу вака,бу пурсат, бу жүмле өмүр бойы Магтымгулының ядында галар!

--Анха,ялан дүнийәнің чын гудраты!..

Тамам.

КЕРВЕНИҢ ИМАНЫ үчин.

Кыныш бег ислесе-де өлмелиди,ислемесе-де өлмелиди.Үч гүнләп онуң гөзлерини елда галдыран авчам,энтәп йөрен сайядам,йылкыбанам гелмеди.Бирден Кыныш бегің дамагы долуп гитди.Онуң серине пис пикирлер долды.Ол ичинден:

--Эй,Аллам,биз тохумымыз түкенер ялы нәме муззур иш этдиккәк?Кыныш бег дүня гелип,бир кишә аңыырак отур диен адам дәл,улуны-кичини ынжыдып,гөвнүне деген киши дәл.Дәдемем он секиз яшап-яшаман нөкерлиге гидипдир.Патышаның,юрдуң,ил-улусың,асудалыгың горагында душман билен сөвешде шехит болуп өлди гитди.Йигрим ики яшында.Кыныш бег яшы дәдесиниң яшына барды.Гарры атасы Магтымгулы еначам алтмыш яшаман дүняден гайтды.Гел-гел менем дәдемиң яшында би дагларда өлүп гидибермелими инди.Кыныш бег атасының өлүми билен баглы бир ваканы ятлады...

Гүнлериң бир гүни өйләнара Магтымгулы еначы әхли небересини дүканына чагырды.Аялыны-эркегини,гаррысыны-яшыны.Илкинжи агтытыгы Кыныш беги айратын говы гөйәрди,ол оны янында отурдып,дөвра гуруп отуран еначылара назарам айламан сөзе башлады:

--Огулларым,гелинлерим,бир зады билип гоюң:Маңа огланкам дәлибаш диердилер,түвелей диердилер,гара гай диердилер,гараз лакамым кәнди.Эмма мен өмрүмде биринден урлан болсам,хайсыдыр бир гарып-гасары,әжизи,етими-есири горажак болуп урландырын,кимдир бирини уран болсам,адалатың

хатырасына урандырын,топалаң турзан болсам,мазлумларын аркасыны алжак болуп турзандырын.Он еди яшымда-да гуллуга гитдим: ата чыкып,өмрүми патышама,юрдума,ил-улса багышладым.Сөвешде-дөвүшдө ат аландырын,ат йитирен дэлдицин! Эмма чархы сынмыш пелек мени майып эдип ташлады,ынха шондан бәрем шу дүканда эер ясадым,эер сатдым,гүзераны доладым.—Ол узак дымды—Эмма гынанын,гыйылян,атың үстүндө гылыч сырып беглик эдип йөрмели мерди-мердана Магтымгулы беги пелек эерчи усса этди,түф сениң йүзүңе! Еначылар,бек белләң,мениң Алланың алнында-да,адамзадың алнында-да,өтүп гиден ата-бабаларымызың алнында-да сизиң йүзүңизи ере салар ялы этмишим,гүнәм екдур!

Ол бир салым дымып,Кыныш бегиң башыны сыпалап отуршына:

--Беглер бегим,Кыныш бегим,эшитдин дэлми?—дийди.

--Эшитдим ата.

--Сизем эшиден болсаңыз,гайдыбериң,ишли-ишиңиз билен болубериң.

Дөвлетмәммет ага:

--Дәде,сен бу затлары бизе нәме дийип айдып отырсың?— дийип,дәдесине серетди.

--Соң айдып билмен өйдүп айдып отурын,оглум.

Икиндинарада пил ялы пыяда отуран еринден агдарылып гидйәр.Дерхал обаның хеким мен диени,тебип мен диени жем болуп,Дөвлетмәммет аганың елбашчылыгында ган алып гөрйәрлер,мелхем эдип гөрйәрлер,эмма хич бириниң пейдасы ,непагасы болмаяр.Гижәниң ярымына баранында бенде бир өзүне гелди.Дашында жем болуп отуран илен-чаланларыны бирлай назарындан гечирибем жан берди.

Кыныш бег улудан демини алды:онуң атасыныңам,шехит дәдесиниңем,өзүниңем дүниәниң өңүндө этмиши ек,онда ол нәме дийип өлүп гидибермели?! Нәме дийип Кыныш бег өлүп гидибермели?! Бирден Кыныш бегиң гурсагында бейлеки бир пикир тисгинип турды:

--Нәме дийип өлүп гидибержек сен! Худай саңа келле берипдир,ойлан! Хулдай сени сынага салып гөрйәр,чыкалга тап! Өлмәни хер хачанам оңарарсың көпей оглы,ханы Кыныш бег болян болсаң,өлмезлигиң алажыны агтар!

Кыныш бег дилкав гаяның үстүнде айланып чыкалга агтарып башлады. Чыкалга екды, эмма ол келле дөвүп агтарярды...

Дүнийәнің бир ери бишмесе, бир ери янып ятыр.

Дүнийә гелен хер бир киши дүнийәнің екеже задыны дүзедип билсе, дүнийә узагындан дүзәдип гидер.

Гурбанбердилер гаты гарыпды. Өмүр кеселбент какасы яңырак егалыпды, чил-чага эжеси гиже-гүндиз илиң кечесини басып, йүңүни дарап, атанак эгрип, иг эгрип, зордан гүзеранларыны гөрийәрдилер. Магтымгулы Гурбанберди билен достды, йөне хемише Гурбанбердилере баранында өзүниң байлыгындан утанярды, өзүниң тәзе гейим-гежиминден утанярды, Гурбанбердиниң хоржа жигилерини гөренинде өзүниң доклугындан утанярды.

Улы обада диңе Гурбанбердилер дәл, хор-хомсы яшап йөрен машгала көп. Бирничелер байлыгыны нәдерини билмесе, бирнижелер ач ятып, ач турярлар. Бирниче байлар үч-дөрт хелей алса, бирничелер өйленип билмән мүжеррет гечйәрлер. Өзем говы адамлар-а пакыр-пукара, гамчысындан ган, гарагындан гахар газап дамып дуранлара док яшаяр. Нәме дийип? Эйсе оларың

эхлиси бир Худаның перзентлери дәлми? Магтымгулы Хакың Ресулы барадакы бир роваяты ятлады.

Бир ела хезрети Алы Мухаммет пыгамбере ниетләп базардан бир гымматбаха көйнек сатын алып гелйәр.Пыгамберимиз көйнеги сынлап уграяр.Хезрети Алы гайын атасына көйнегиң ярамандыгыны билип”Хакың ресулы халамаса,башгасыны аларын дийип,икиучлы сөвда эдипдим” диййәр.Пыгамберимиз йөр онуң ялы болса көйнеги чалшалы дийип,хезрети Алы билен базара баряр,ол көйнеги сөвдегәре берип,ярым бахасына нах матадан дүшүмли көйнек аляр.Олар елда гелйәркә:

--Я Хакың ресулы,инди сиз уллакан мусулманлар юрдуның эси,сизиң дергәхиңизе шалар,солтанлар,илчилер гелйәр.

--Гелйәрлер.Гой, олар гөрсүнлер Хакың ресулының патыша дәлдигини! Гой, олар гөрсүнлер, халкың өңүне дүшен адамың – ханларың,шаларың,солтанларың халкың бири ялы болмалыдыгыны.

Олар елда аглап отуран гырнак гызжагаза душярлар.Ондан агламагының себәбини сораярлар.Гызжагаз хожайының өзүни базара елландыгыны,йөне шу ерде пулуны йитирендигини айдяр.

--Нәче пулуңы йитирдиң?

--Пыланча.

Гызың йитирен пулы көйнекден галан пул билен барабар экен.Пыгамберимиз оңа пулы берйәр,эмма гыз шонда-да агысыны гоймаяр.

--Мен пулумы гөзләп кән вагтымы йитирдим.Өе бардыгым хожайыным мени енжер.

Пыгамбер билен хезрети Алы гызжагазың өңүне дүшйәр.Гыз гаты улы байың гырнагы экен.Улы бай пыгамберимизиң өйүне баранына монча болуп,оны ниреде отуртжагыны билмейәр.Пыгамберимиз оңа гызжагаз билен баглы ваканы айдып берйәр.Бай:

--Мениң өйүме пыгамберимизиң гелмегине себәп боланың үчин,мен сени гырнаклыктан азат эдип,шу гүнден башлап, сени гыз эдинйән гызым!Шу демден башлабам,Худайыма иман гетирип,пыгамбериме салават айдып,мусулман болян— дийипдир.Пыгамберимиз хезрети Ала:

--Гөрийәрмиң,бу арзан баха көйнек бир бичәре гызың йитирен пулуның өвезини долды,улы бир байың мусулман болмагына, бир

гырнак гызжагазың азатлыга чыкмагына,улы байың оны гызлык алмагына себәп болды—дийипдир.

Магтымгулы болса гарып достуна ярдам этмәниң угруны тапман йөр..

Магтымгулы яш башындан саба-сәхерлериң пышырды ялы пынхан үмүш-тамшына ашыкды,дүйбүне гөз етмейән мавы асмана ашыкды,ерден чагбасыны сүйрәп гелйән шар гара булутлара ашыкды, байырдан байра товусян хесерлиже еллере ашыкды,дүнийәниң оңургасыны богунма-богун сөкүп гидйән гөклериң гүммүрдисине ашыкды,ол олары дүнийәниң әхли генжи-хазынасындан,ханы-манындан эзиз гөрйәрди.Магтымгула узак-узак өмрүнде етен байлыклар шолар болар! Дүнийәниң галан байлыгындан оңа берилмез,Магтымгулы оны алжагам болмаз,себәби бу дүнийәде хер кимиң багты башга,байлык дийип уйян зады башга!..